

ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച - (തുടർച്ച)

ശ്രീ. ജോൺ ഫെർണാണ്ടസ്: സർ, 1344 ദിവസം പൂർത്തീകരിച്ച ശ്രീ.

പിന്നറായി വിജയൻ സർക്കാരിന്റെ നേട്ടങ്ങളും ഭാവി കാഴ്ചപ്പാടുകളുമാണ് ബഹുമാനപ്പെട്ട ഗവർണ്ണർ കഴിഞ്ഞ ദിവസം നിയമസഭയിൽ അവതരിപ്പിച്ച പ്രസംഗം. ആ പ്രസംഗത്തിന് നന്ദി രേഖപ്പെടുത്തുന്ന ശ്രീ. എസ്. ശർമ്മയുടെ പ്രമേയത്തെ ഞാൻ പിന്താങ്ങുകയാണ്. എൽ.ഡി.എഫ്. സർക്കാർ മുന്നോട്ടുവച്ച വാഗ്ദാനങ്ങൾ മുഴുവൻ പാലിച്ചുവെന്ന സത്യം മാലോകർ അറിയുന്നതിൽ പ്രതിപക്ഷത്തിന് വല്ലാത്ത വൈകല്യമുണ്ട്. കൂരങ്ങ് ചത്ത കുറവനെപ്പോലെയാണ് ഇപ്പോൾ പ്രതിപക്ഷത്തിന്റെ അവസ്ഥ. ഒന്നും മിണ്ടാൻ കഴിയുന്നില്ല, വല്ലാത്ത മാനസികാവസ്ഥയിലാണ് ഇന്ന് പ്രതിപക്ഷം അകപ്പെട്ടിട്ടുള്ളത്. *****+ ചില സീനിയർ അംഗങ്ങൾപ്പോലും ഇവിടെ ചിലതെല്ലാം പറഞ്ഞിരിക്കുകയാണ്.

ശ്രീ. മഞ്ഞളാംകുഴി അലി: സർ, പ്രതിപക്ഷാംഗങ്ങളെ ***** ഉപമിച്ചത്

ശരിയാണോ; അത് ഓർഡറിലാണോ?

+ സഭാഭ്യക്ഷന്റെ ഫ.നം. 956/ ഇ.ബിയ 2020/നി.സെ. തീയതി 07-02-2020-ലെ ഉത്തരവിൻ പ്രകാരം രേഖയിൽനിന്നും നീക്കം ചെയ്തു.

ശ്രീ. ജോൺ ഫെർണാണ്ടസ്: കോഴിയെ കട്ടത് ആരാണെന്ന്

ചോദിക്കുമ്പോൾ എന്റെ തലയിൽ പൂടയില്ല എന്ന് പറയേണ്ട വല്ല കാര്യവുമുണ്ടോ?(ബഹളം).....

മി. സ്റ്റീക്കർ: പ്രതിപക്ഷാംഗങ്ങളെ ഉദ്ദേശിച്ചല്ല എന്നാണ് അദ്ദേഹം പറഞ്ഞത്.

ശ്രീ. ജോൺ ഫെർണാണ്ടസ്: സമൂഹത്തിലെ എല്ലാ വിഭാഗം ജനങ്ങളുടെയും പ്രശ്നങ്ങളോട് പ്രതിബദ്ധതയോടുകൂടി ഇടപെടുകയും അർഹതപ്പെട്ടവരെ പരിപാലിക്കുകയും ചെയ്യുന്ന ഒരു സർക്കാരാണിത്. ദുർബല ജനവിഭാഗങ്ങളുടെ സാമൂഹ്യ സുരക്ഷ ഉറപ്പാക്കുകയും കേരളത്തിന്റെ അടിസ്ഥാന വികസനത്തിന് ഊന്നൽ നൽകുകയും നിക്ഷേപ സൗഹൃദ സംസ്ഥാനമാക്കി കേരളത്തെ മാറ്റുകയും ചെയ്യുന്നത് പ്രതിപക്ഷത്തിന് സഹിക്കുന്നില്ല. പ്രതിസന്ധികളെ തരണംചെയ്ത് ഏത് കൊടുങ്കാറ്റിലും തന്റെ കപ്പലിനെ സുരക്ഷിതമായി കരയിലെത്തിക്കുന്ന മികച്ച കപ്പിത്താനാണ് കേരളത്തിലെ മുഖ്യമന്ത്രി. നല്ല മാങ്ങയുള്ള മാവായതുകൊണ്ടാണ് പ്രതിപക്ഷം ഉന്നം തെറ്റി കല്ലെറിയുന്നത്. നിങ്ങളുടെ അടിസ്ഥാനമില്ലാത്ത ആക്ഷേപങ്ങൾ കേട്ട് തിരിച്ച് പിന്നോട്ടുപോകാനല്ല ഈ സർക്കാർ തീരുമാനിച്ചിരിക്കുന്നത്.

മുന്നോട്ട്, ഇനിയും മുന്നോട്ടാണ്. അതാണ് പിണറായി സർക്കാർ. വെറുതെ കല്ലിൽ കടിച്ചു പല്ലു കളയേണ്ട മക്കളേ എന്ന് മാത്രമാണ് ഈ സന്ദർഭത്തിൽ നിങ്ങളോട് പറയാനുള്ളത്.

വികസനരംഗത്ത് മാത്രമല്ല, നാടിന്റെ സമാധാനം ഉറപ്പുവരുത്തുന്നതിനും ഇടതുസർക്കാർ പ്രതിജ്ഞാബദ്ധമാണ്. ഉന്മൂലന സിദ്ധാന്തത്തിന്റെ വക്താക്കൾ തോക്കും തിരയുമായി വന്ന് വെല്ലുവിളിച്ചു വെടിയുതിർക്കുമ്പോൾ അവരെ നോക്കി വാ മക്കളേ, കീഴടങ്ങൂ മക്കളേ എന്ന് പാട്ട് പാടണമെന്നാണോ നിങ്ങൾ പറയുന്നത്. നിങ്ങൾ അങ്ങനെയല്ലല്ലോ ചെയ്തത്? പിടിച്ചുകെട്ടി കണ്ണു ചൂഴ്ന്നെടുത്ത്, വെടിവെച്ചുകൊന്നതിന്റെ പാപക്കര മായാത്ത കൈക്കൊണ്ടാണ് ബഹുമാനപ്പെട്ട പ്രതിപക്ഷ നേതാവേ നിങ്ങൾ ചോദിക്കുന്നത് എന്ന സത്യം നിങ്ങൾ മനസ്സിലാക്കണം. പാട്ടുപാടിയതിന് പിടിച്ചുകൊണ്ടുപോയി ഉരുട്ടിക്കൊന്ന് ജഡം പഞ്ചസാരയിൽ പൊതിഞ്ഞ് കത്തിച്ചുകളഞ്ഞ ഭൂതകാല നടുക്കത്തിൽനിന്നും നിങ്ങൾക്ക് കുതരി മാറാൻ കഴിയുമോ? എന്നിട്ടിപ്പോൾ സമാധാനത്തിന്റെ വെള്ളരിപ്രാവുകൾ ആകുകയാണോ? നിങ്ങൾ രൂപം മാറിയവരാണ്. താക്കരയുടെ നോവലിൽ പറയുന്നതുപോലെ രൂപം മാറ്റം വന്നവരാണ്. നിങ്ങളുടെ നേതാക്കന്മാരായിരുന്നു 1984-ൽ ഡൽഹിയിൽ

നിരപരാധികളായ ആയിരക്കണക്കിന് സിഖുകാരെ ചുട്ടുകൊന്നത്. അപ്പോൾ നിങ്ങളുടെ നേതാവ് പറഞ്ഞതെന്താണ്? ഒരു വലിയ മരം മറിഞ്ഞുവീണാൽ ചുവട്ടിലെ മൺതരികൾ കുറേ തെറിക്കുമെന്ന്. അങ്ങനെ പറഞ്ഞ് ആ കൂട്ടക്കൊലയെ ന്യായീകരിച്ച ആളുകളാണ് ഇവിടെയിപ്പോൾ വന്ന് ചിലതെല്ലാം പറയുന്നത്. 1975-76 കാലത്ത് മത-ന്യൂനപക്ഷങ്ങളടക്കമുള്ളവർ തിങ്ങിപ്പാർക്കുന്ന ഡൽഹിയിലെ തുർക്ക് മാൻ ഗേറ്റിലൂടെ ബുൾഡോസറുമായി പാഞ്ഞുചെന്ന് നിരപരാധികളെ കൊന്നൊടുക്കുമ്പോൾ നിങ്ങൾ എന്തുചെയ്യുകയായിരുന്നു? നിങ്ങളുടെ നേതാക്കന്മാർ അന്ന് അമ്മയ്ക്കും മകനും ഇരുപതും അഞ്ചും ചൊല്ലി പഠിക്കുകയായിരുന്നില്ലേ? ബാംഗ്ലൂർ നഗരത്തിൽ നിന്നും അന്ന് നിങ്ങളുടെ പോലീസ് അറസ്റ്റ് ചെയ്തുകൊണ്ടുപോയ ഒരു സിനിമാപ്രവർത്തകയുടെ പേര് അറിയാമോ? സ്നേഹലതാ റെഡ്ഡി. ആ സ്നേഹലതാ റെഡ്ഡിക്ക് എന്താണ് സംഭവിച്ചതെന്ന് നമ്മളെല്ലാം പിന്നീട് കണ്ടതല്ലേ? അധികാരത്തിന്റെ മത്ത് പിടിച്ചു അന്ന് നിങ്ങൾ നടത്തിയ ജനാധിപത്യ കശാപ്പുകളടക്കം എത്രയെത്ര സത്യങ്ങൾ ഈ നാടിന് പറയാനുണ്ടാകും. എന്നിട്ടിപ്പോൾ രാജ്യത്തിന്റെ ജനാധിപത്യവും മതനിരപേക്ഷതയും സർവ്വോപരി ഭരണഘടനയും സംരക്ഷിക്കാൻ ഒരു

സേനാനായകനായി പൊരുതുന്ന, രാജ്യത്തെ മത-ന്യൂനപക്ഷങ്ങളും മതേതരവാദികളും അവരുടെ പ്രതീക്ഷകളുടെ അവതാരപുരുഷനായി കാണുന്ന മുഖ്യമന്ത്രിയെ ഒറ്റതിരിഞ്ഞ് ആക്രമിക്കാനാണ് നിങ്ങളുടെ ശ്രമം. അദ്ദേഹത്തിന്റെ ഭരണമികവിനെയും പോരാട്ടവീര്യത്തെയും നിങ്ങൾ വല്ലാതെ ഭയപ്പെടുന്നു. നിങ്ങൾ പരസ്പരം അടക്കം പറയുന്നതെന്താണ്?

ശ്രീ. കെ. വി. അബ്ദുൾ ഖാദർ: ഇവിടെ പ്രതിപക്ഷം കഴിഞ്ഞ ദിവസം ഒരു

വിഷയത്തിൽ പ്രത്യേകമായിട്ടുണ്ടാക്കിയ പ്രശ്നത്തെ ആസ്പദമാക്കിയാണ് സംസാരിക്കുന്നത്. എസ്.ഡി.പി.ഐ. കഴപ്പമുണ്ടാക്കുമെന്ന് പറഞ്ഞപ്പോൾ കോൺഗ്രസ് ഉൾപ്പെടെയുള്ള പ്രതിപക്ഷം ഇവിടെ ബഹളമുണ്ടാക്കി. യഥാർത്ഥത്തിൽ ചാവക്കാട് എസ്.ഡി.പി.ഐ. ഗുണ്ടാസംഘം പുന്നാ നൗഷാദ് എന്നുപറയുന്ന ഒരു കോൺഗ്രസ് പ്രവർത്തകനെ നിഷ്ഠൂരമായി വധിച്ച കാര്യം കോൺഗ്രസുകാർ മറന്നു. ഈ സഭയിൽ എസ്.ഡി.പി.ഐ. എന്നുപറയുമ്പോൾ നിങ്ങൾ ബഹളം വയ്ക്കേണ്ട കാര്യമുണ്ടായിരുന്നില്ല. പുന്നാ നൗഷാദിനെ അതിക്രൂരമായി വധിച്ച ആ സംഘം നമ്മുടെ നാട്ടിൽ സമാധാന ഭംഗമുണ്ടാക്കുന്നു എന്നുപറഞ്ഞാൽ നിങ്ങൾക്ക് എന്തിന് പൊള്ളണം. നിങ്ങൾ അതിനെക്കുറിച്ച് ഒരക്ഷരം ഈ സഭയിൽ പറഞ്ഞിട്ടില്ലല്ലോ? നിങ്ങൾ പറഞ്ഞിട്ടില്ല

(ബഹളം).....

ശ്രീ. ജോൺ ഫെർണാണ്ടസ്: സർ, ഞാൻ അതിലേക്ക് വരാം. നിങ്ങൾ പരസ്പരം രഹസ്യം പറയുന്നതെന്താണ്? ശ്രീ. പിണറായി വിജയൻ കീഴടക്കാൻ കഴിയാത്ത മഹാശൈലമാണെന്നാണ് നിങ്ങൾ പറയുന്നത്. അതല്ലേ സത്യം? ആ സത്യത്തിൽ നിന്നുള്ള ഭയത്തിൽപ്പെട്ട് നിങ്ങൾ വല്ലാതെ മരവിച്ചിരിക്കുകയാണ്. കേരള ജനത നിങ്ങളെ മഹാദ്രോഹികളെന്നല്ലാതെ വേറെ എന്താണ് വിളിക്കാൻ പോകുന്നത്? പ്രളയത്തിൽ തകർന്ന ഈ നാടിന്റെ സുസ്ഥിര വളർച്ച ലക്ഷ്യമാക്കി സംസ്ഥാനത്തെ പുനർനിർമ്മിക്കുന്നതിനായി അന്താരാഷ്ട്ര വിദഗ്ദ്ധരുടെ അഭിപ്രായം ഈ സർക്കാർ തേടി. വിദഗ്ദ്ധ സമിതി രൂപീകരിച്ചു. ദുരന്ത പ്രതിരോധശേഷിയുള്ള ഒരു പുതിയ കേരളത്തെ കെട്ടിപ്പടുക്കാനാണ് ശ്രമം. പ്രകൃതിദുരന്തങ്ങളെ നേരിടാനുള്ള ശേഷി മാത്രമല്ല, ഹിന്ദുത്വവർഗ്ഗീയ ദുരന്തത്തെയും അതിന് ചൂട്ടുകത്തിച്ചുകൊടുക്കുന്ന യു.ഡി.എഫ്. എന്ന മഹാദുരന്തത്തെയും പ്രതിരോധിക്കുന്ന കേരളമായിരിക്കും ഞങ്ങൾ സൃഷ്ടിക്കാൻ പോകുന്നത്. ഒരു കാര്യം ഉറപ്പിച്ചുപറയുന്നു, പൊതുജനങ്ങളുടെ ഈ പ്രശ്നങ്ങളോട് പുറംതിരിഞ്ഞു നിൽക്കുന്ന ചില ഉദ്യോഗസ്ഥരുണ്ട്. ആ ഉദ്യോഗസ്ഥരുടെ മനോഭാവത്തിൽ മാറ്റം കൊണ്ടുവരണമെന്നാണ് ഈ

സർക്കാർ ആഗ്രഹിക്കുന്നത്. അതോടൊപ്പം കേരളത്തെ ഞെരിച്ചുകൊല്ലുന്ന ബി.ജെ.പി. സർക്കാരിന്റെ നയങ്ങളെയും നടപടികളെയുംക്കുറിച്ച് എന്താണ് നിങ്ങൾക്ക് പറയാനുള്ളത്? കഴിഞ്ഞ ദിവസങ്ങളിലൊക്കെ ഇവിടെ പ്രതിപക്ഷ നേതൃനിരയിലുള്ളവർ സംസാരിച്ചു. അവരാരുംതന്നെ കേന്ദ്ര സർക്കാർ സാമ്പത്തികമായും ഭരണപരമായും കേരള സർക്കാരിനെ ഞെരിച്ചുകൊല്ലുന്ന തെറ്റായ നയങ്ങളെക്കുറിച്ചും നടപടികളെക്കുറിച്ചും ഒരക്ഷരം പറയാൻ തയ്യാറായോ; നിങ്ങളുടെ നാവ് അതിന് പൊന്തിയില്ലല്ലോ? എന്നിട്ട് എസ്.ഡി.പി.ഐ.-യുടെ കലാപശ്രമത്തെക്കുറിച്ച് പറയുമ്പോഴാണ് നിങ്ങൾക്ക് കലി കയറുന്നത്. നിങ്ങളുടെ വസ്തുത്തിനടിയിൽ ആർ.എസ്.എസ്.-ന്റെ കാക്കിനിക്കൊന്നെന്ന് പറഞ്ഞാൽ നിങ്ങൾക്ക് ദേഷ്യം വരും. നിങ്ങൾ ഭൂരിപക്ഷ-ന്യൂനപക്ഷ തീവ്രവാദ ശക്തികളെ ഇരുവശത്തും നിർത്തി ഈ കേരളത്തിലെ ജനങ്ങളെ വഞ്ചിക്കുകയല്ലേ ചെയ്യുന്നത്; എസ്.ഡി.പി.ഐ. ന്യൂനപക്ഷ തീവ്രവാദ പ്രസ്ഥാനമെന്ന് പറയുമ്പോൾ നിങ്ങൾക്ക് എന്തിനാണ് പൊള്ളുന്നത്. നേരത്തെ ശ്രീ. കെ. വി. അബ്ദുൾ ഖാദർ ചോദിച്ചല്ലോ, ഒരു കോൺഗ്രസ് പ്രവർത്തകനെ കൊന്നവർ എസ്.ഡി.പി.ഐ.-കാരായിരുന്നിട്ട് അതിനെതിരെ ഒരു പ്രതിഷേധംപോലും നടത്താൻ കഴിയാത്തവണ്ണം നിങ്ങൾ

തീവ്രവാദ പ്രസ്ഥാനങ്ങൾക്ക് കീഴടങ്ങുകയല്ലേ ചെയ്തത്. ലീഗുകാരും അതുതന്നെയാണ് ചെയ്യുന്നത്. മുസ്ലീംലീഗിന്റെ പ്രവർത്തകരെ എസ്.ഡി.പി.ഐ.-കാർ കൊന്നിട്ട് അതിനെതിരായി ഒരു പ്രതിഷേധം നടത്താൻ ലീഗ് തയ്യാറായോ? നിങ്ങൾ തക്കവും തരവുംപോലെ ഈ തീവ്രവാദ പ്രസ്ഥാനങ്ങളുടെ തോളിൽ കയ്യിട്ട് അവരുടെ സഹായം തേടുന്നവരാണ്. അത് ഞങ്ങൾക്കറിയാം. 1977-ൽ ജനതാപാർട്ടിയുമായി തെരഞ്ഞെടുപ്പ് കൂട്ടുകെട്ട് ഇടതുപക്ഷം ഉണ്ടാക്കിയതിനെക്കുറിച്ച് നിങ്ങൾ വല്ലാതെ പരിഹസിക്കുന്നതുകേട്ടു. ഇന്ദിരാഗാന്ധിയുടെ നേതൃത്വത്തിലുള്ള ഫാസിസ്റ്റ് ഭരണത്തെ ഇല്ലാതാക്കാനും ജനങ്ങൾക്ക് ജനാധിപത്യ അവകാശം ഉറപ്പുകൊടുക്കാനുമാണ് അന്ന് ജനതാപാർട്ടിയുമായി തെരഞ്ഞെടുപ്പ് സഖ്യമുണ്ടാക്കിയത്. അതിൽ ഒരു തെറ്റുമില്ല, അത് ശരിയുമായിരുന്നു. എന്നാൽ 1980-ൽ കേരളത്തിൽ ആന്റണി കോൺഗ്രസ് ഇടതുപക്ഷ ജനാധിപത്യ മുന്നണിയുടെ ഭാഗമായിരുന്നു. ആ തെരഞ്ഞെടുപ്പിൽ ജനതാപാർട്ടി ആരുടെ കൂടെയായിരുന്നു? ആ തെരഞ്ഞെടുപ്പിൽ ജനതാപാർട്ടിയും ജനസംഘവും ഉണ്ടായിരുന്നു. ആ തെരഞ്ഞെടുപ്പിൽ യു.ഡി.എഫ്.-ഉം ജനതാപാർട്ടിയും കൈകോർത്തല്ലേ മത്സരിച്ചത്; ജനതാസംഘത്തിന്റെ ആളുകൾക്കുവേണ്ടി

വോട്ട് പിടിച്ചത് കോൺഗ്രസ്സല്ലേ? ചരിത്രം ശരിയായി പഠിക്കണം. അങ്ങനെ പഠിച്ചാൽ നിങ്ങൾ നടത്തിയിട്ടുള്ള ജനാധിപത്യവിരുദ്ധമായ, വർഗ്ഗീയ ശക്തികളുമായിട്ടുള്ള കൂട്ടുകെട്ടിന്റെ വാർത്തകൾ നിങ്ങൾക്ക് പഠിക്കാൻ കഴിയും. ഈ രാജ്യത്തെ ബാധിച്ച തീവ്രവാദിത്വ ഹിന്ദുത്വ ഭീകര ഭരണത്തെ ചെറുക്കാൻ മതനിരപേക്ഷ ശക്തികളുമായി ചേർന്ന് ഏതറ്റംവരെയും എൽ.ഡി.എഫ്. പോരാടും. ആ പോരാട്ടത്തിന് ഒരു പ്രതിപക്ഷത്തിന്റെയും സർട്ടിഫിക്കറ്റ് വേണ്ട. നിങ്ങൾ അറച്ചുമാറി നിന്നാൽ നിങ്ങളുടെ അനുയായികൾ നിങ്ങളുടെ കൈവിട്ട് ഞങ്ങൾക്കൊപ്പം കൈകോർക്കുമെന്ന് കേരളം തെളിയിച്ചില്ലേ; കേരളത്തിൽ അതാണ് കാണുന്നത്. അത് നിങ്ങളെ വല്ലാതെ ബേജാറാക്കുന്നുണ്ട്.

ശ്രീ. വി. കെ. സി. മമ്മത്ത് കോയ: സർ, ബി.ജെ.പി.-യുമായി മാത്രമല്ല, ബേപ്പൂരിൽ മുഖ് കോ-ലീ-ബി സംഖ്യം ഉണ്ടായത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. ജോൺ ഫെർണാണ്ടസ്: സർ, ബേപ്പൂർ, വടകര മണ്ഡലങ്ങളിൽ കോൺഗ്രസ്സും ബി.ജെ.പി.യും ലീഗും ചേർന്നുള്ള കൂട്ടുകെട്ട് തെരഞ്ഞെടുപ്പിൽ മത്സരിച്ച് നാണം കെട്ട് തോറ്റു ചരിത്രവും കേരളത്തിലെ ജനങ്ങൾക്കറിയാം.

ഇന്ത്യയ്ക്കകത്ത് ബി.ജെ.പി. ഫെഡറൽ ഭരണഘടനയെ തകർക്കുകയാണ്.

വിചാരധാരയിൽ ഫെഡറൽ സംവിധാനത്തെക്കുറിച്ചുള്ള സംഘപരിവാറിന്റെ കാഴ്ചപ്പാട് ഇങ്ങനെയാണ് പറഞ്ഞിട്ടുള്ളത്. "നമ്മുടെ രാജ്യത്തിന്റെ ഭരണഘടനയെയും ഫെഡറൽ സ്വഭാവത്തെയുംപ്പറ്റിയുള്ള എല്ലാ പരാമർശങ്ങളെയും കുഴിച്ചുമുട്ടുകയും ഭാരതമാകുന്ന ഒരു രാജ്യത്തിനകത്ത് സ്വയംഭരണാവകാശമോ അർദ്ധസ്വയംഭരണാവകാശമോ ഉള്ള അസ്ഥിത്വത്തെ തന്നെ തുത്തുവാരി കളയുകയും ശിഥിലീകരണത്തിന്റെയും പ്രാദേശികതയുടെയും വിഭാഗീയതയുടെയും ഭാഷാ വൈവിധ്യത്തിന്റെയും അങ്ങനെ മറ്റേത് തരത്തിലുള്ളതുമായ ശക്തികളുടെ കണികകളെപ്പോലും നമ്മുടെ ഏകാത്മകമായ സാമ്രാജ്യത്വത്തെ തകിടം മറിക്കാൻ അവസരം കൊടുക്കാത്ത രീതിയിൽ ഒരു രാജ്യം, ഒരു നിയമസഭ, ഒരു എക്സിക്യൂട്ടീവ് എന്നത് തുറന്ന് പ്രഖ്യാപിക്കുകയാണ്. ഈ ഏക ഘടക ഭരണകൂടം സ്ഥാപിക്കുവാൻ തക്കവണ്ണം ഭരണഘടനയെ വീണ്ടും ഒന്ന് പരിശോധനാ വിധേയമാക്കി പുതുക്കി എഴുതട്ടെ" എന്നാണ് വിചാരധാരയിൽ എഴുതിയിട്ടുള്ളത്. അത്തരത്തിൽ ഭരണഘടനയെ പുതുക്കി എഴുതുക, ഭരണഘടനയെ അട്ടിമറിക്കുക എന്നുള്ളതാണ് ബി.ജെ.പി. സർക്കാർ ഇന്ന് സ്വീകരിച്ചുകൊണ്ടിരിക്കുന്നത്. ഇത് മനസ്സിലാക്കാൻ കഴിയാതെ, അതിനെ യാഥാർത്ഥ്യത്തോടെ കാണാൻ കഴിയാതെ

XXXXXXXXXX+(ബഹളം)...

മി. സ്പീക്കർ: അൺപാർലമെന്ററിയായ ഒരു വാക്കും രേഖയിലുണ്ടാകില്ല.

ശ്രീ. ജോൺ ഫെർണാണ്ടസ്: സർ, ഗവർണ്ണർമാരെക്കുറിച്ച് പറയുന്നത് എന്താണ്? ഗവർണ്ണർമാർ നിങ്ങൾക്ക് ആരായിരുന്നു; അടുത്തുണ്ട് പറ്റിയ രാഷ്ട്രീയ നേതാക്കന്മാർക്ക് ഇരിക്കാനുള്ള ലാവണമായി ഗവർണ്ണർ സ്ഥാനങ്ങളെ മാറ്റിയത് കോൺഗ്രസല്ലേ? ആ കോൺഗ്രസ് ഇന്നിപ്പോൾ ഗവർണ്ണർക്കെതിരെ തിരിയുകയാണ്. ഗവർണ്ണർ സ്ഥാനത്തെക്കുറിച്ച് സുവ്യക്തമായ അഭിപ്രായം രാജ്യത്തെ ഇടതുപക്ഷത്തിനാണ്. അതുകൊണ്ട് നിങ്ങൾ ഗവർണ്ണർക്ക് എതിരെ എന്തെങ്കിലും പറഞ്ഞതുകൊണ്ട് ഞങ്ങളാരും ഭയപ്പെടാൻ പോകുന്നില്ല.

മി. സ്പീക്കർ: അങ്ങ് കൺക്ലൂഡ് ചെയ്യൂ..

ശ്രീ. ജോൺ ഫെർണാണ്ടസ്: സർ, നമ്മുടെ സംസ്ഥാനം, കേന്ദ്ര-സംസ്ഥാന സർക്കാരുകളെ സംബന്ധിച്ച് നല്ല ഒരു ചർച്ച നടത്തണം. കേന്ദ്ര-സംസ്ഥാന ബന്ധങ്ങളിൽ വരുത്തേണ്ട മാറ്റങ്ങളെക്കുറിച്ചുള്ള ജനാധിപത്യപരമായ ചർച്ചയുടെ വേദിയായി ഈ നിയമസഭ മാറണം, കേരളം മാറണം എന്ന് മാത്രം അഭ്യർത്ഥിച്ചുകൊണ്ട് സഖാവ് ശർമ്മ അവതരിപ്പിച്ച

+ സഭാധ്യക്ഷന്റെ ഫ.നം. 956/ഇ.ബി/2020/നി.സെ തീയതി ഫെബ്രുവരി7, 2020-ലെ ഉത്തരവിൻ പ്രകാരം സഭാരേഖയിൽനിന്നും നീക്കം ചെയ്തു.

നന്ദിപ്രമേയത്തെ എല്ലാ അർത്ഥത്തിലും പിന്തുണച്ചുകൊണ്ട് ഞാൻ എന്റെ വാക്കുകൾ ചുരുക്കുന്നു.(ബഹളം).....

മി. സ്പീക്കർ: അൺപാർലമെന്ററിയായ ഒന്നും രേഖകളിലുണ്ടാകില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പോയിന്റ് ഓഫ് ഓർഡർ ഉന്നയിക്കുന്നു. ശ്രീ. ജോൺ ഫെർണാണ്ടസ് സംസാരിച്ചപ്പോൾ നമ്മളാരും ശല്യം ചെയ്തില്ല. ഒരു എം.എൽ.എ. സഭ്യമായ രൂപത്തിൽ ഏത് കാര്യവും സംസാരിക്കുന്നതിൽ നമുക്ക് തർക്കവുമില്ല. ഇവിടെ വന്നുവന്ന് മുറത്തിൽ കയറിക്കൊണ്ടുനിന്ന രൂപത്തിലാണ് നിൽക്കുന്നത്. പ്രതിപക്ഷം ഇവിടെ *****+ എന്നുപറഞ്ഞാൽ, ഇവിടെ പ്രതിപക്ഷ ധർമ്മമില്ലേ; പ്രതിപക്ഷാംഗങ്ങൾക്കുള്ള പ്രൊട്ടക്ഷനുമില്ലേ; പ്രതിപക്ഷമില്ലാത്ത സഭയുണ്ടോ; അങ്ങനെ പ്രതിപക്ഷത്തെ മൊത്തത്തിൽ ആക്ഷേപിക്കുന്ന രൂപത്തിലാണ് ശ്രീ. ജോൺ ഫെർണാണ്ടസ് ഇവിടെ സംസാരിച്ചത്. ഏറ്റവും ദൗർഭാഗ്യകരം, അദ്ദേഹം ഒരു നോമിനേറ്റഡ് മെമ്പറാണ്. നോമിനേറ്റഡ് മെമ്പർ, ഇലക്ടഡ് മെമ്പേഴ്സ് മാത്രം ഉൾക്കൊള്ളുന്ന പ്രതിപക്ഷത്തെ ആളുകളെയാകെ ആക്ഷേപിക്കുകയാണ്.

മി. സ്പീക്കർ: അങ്ങ് ദയവായി സഭയിൽ അങ്ങനെ പറയരുത്. സഭയിൽ

+ സഭാധ്യക്ഷന്റെ ഫ.നം. 956/ഇ.ബി/2020/നി.സെ തീയതി ഫെബ്രുവരി7, 2020-ലെ ഉത്തരവിൻ പ്രകാരം സഭാരേഖയിൽനിന്നും നീക്കം ചെയ്തു.

രണ്ടുതരം പൗരന്മാരില്ല. എല്ലാ സാമാജികർക്കും ഇല്ലാത്ത അവകാശമാണുള്ളത്.

ശ്രീ. തിരുവഞ്ചൂർ രാധാകൃഷ്ണൻ: സർ, ഈ ഭരണഘടനാ ഭേദഗതികൊണ്ട്

അദ്ദേഹം പോയി. ഇനി അവർക്കുണ്ടില്ല. ഇനി നമുക്ക് ആലോചിക്കാം.

മി. സ്പീക്കർ: അങ്ങനെ വ്യാഖ്യാനിക്കരുത്. അങ്ങയെപ്പോലുള്ള മുതിർന്ന

നേതാവ് അങ്ങനെ പറയരുത്.

ശ്രീ. തിരുവഞ്ചൂർ രാധാകൃഷ്ണൻ: സർ, ഇവിടത്തെ പ്രശ്നം,

***** ? അങ്ങനെ ഒരംഗം പറയുന്നത് ശരിയാണോ?

മി. സ്പീക്കർ: അൺപാർലമെന്ററിയായ ഒന്നും രേഖകളിലുണ്ടാകില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, അദ്ദേഹം സംസാരിച്ചതിൽ ഏതാണ്

അൺപാർലമെന്ററി വാക്ക് എന്ന് അങ്ങ് പറയേണ്ട; അത് പറയണം. അത് പറയാതെ ഈ സഭയിലിരിക്കുന്നതിൽ എന്ത് അർത്ഥമാണുള്ളത്?

മി. സ്പീക്കർ: അൺപാർലമെന്ററിയായ ഒരു വാക്കും രേഖകളിലുണ്ടാകില്ല

എന്ന് പറഞ്ഞല്ലോ. അങ്ങ് ഇരിക്കൂ...

ശ്രീ. തിരുവഞ്ചൂർ രാധാകൃഷ്ണൻ: സർ, അതിൽ ഏത് വാക്കാണെന്ന്

പറഞ്ഞാൽ മതി.

+ സഭാധ്യക്ഷന്റെ ഫ.നം. 956/ഇ.ബി/2020/നി.സെ തീയതി ഫെബ്രുവരി7, 2020-ലെ ഉത്തരവിൻ പ്രകാരം സഭാരേഖയിൽനിന്നും നീക്കം ചെയ്തു.

മി. സ്പീക്കർ: അക്കാര്യം പരിശോധിച്ചു നടപടി സ്വീകരിക്കുന്നതാണ്.

ശ്രീ. കെ. സുരേഷ് കുറുപ്പ്: സർ, ബഹുമാനപ്പെട്ട തിരുവഞ്ചൂർ രാധാകൃഷ്ണൻ നോമിനേറ്റഡ് അംഗമായ ശ്രീ. ജോൺ ഫെർണാണ്ടസിനെക്കുറിച്ച് അത്തരമൊരു പരാമർശം നടത്തിയത് ദൗർഭാഗ്യകരമായിപ്പോയി. അത് രേഖയിൽ കാണരുത്. നോമിനേറ്റഡ് അംഗത്തിന്റെ പ്രസംഗത്തിന് ഒരു പരിമിതിയും സഭാ ചട്ടങ്ങളോ ഭരണഘടനയോ ഏർപ്പെടുത്തിയിട്ടില്ല.

മി. സ്പീക്കർ: സഭ്യമായ ഭാഷയിൽ പരസ്പരം വിമർശനങ്ങൾ ഉന്നയിക്കുന്നതാണ് ഉചിതം. ഈ സഭയിലിരിക്കുന്ന അംഗത്തിനെ രണ്ടാം പൗരനായി പറയുന്നത് ശരിയല്ല. അങ്ങ് അങ്ങനെ കാണരുത്. ശ്രീമതി ഷാനിമോൾ ഉസ്മാൻ സംസാരിക്കുന്നുണ്ടോ?

ശ്രീ. അൻവർ സാദത്ത്: സർ, ഞാൻ പോയിന്റ് ഓഫ് ഓർഡർ ഉന്നയിക്കുന്നു. ശ്രീ. ജോൺ ഫെർണാണ്ടസ് സംസാരിച്ചപ്പോൾ പുന നൗഷാദ് വധക്കേസിൽ കോൺഗ്രസ് ഒരു പ്രതിഷേധ സമരവും നടത്തിയിട്ടില്ല, കോൺഗ്രസ് നോക്കുകക്കുത്തികളായിരുന്നു എന്നുപറഞ്ഞുകൊണ്ട് കോൺഗ്രസ്സിനെ അധിക്ഷേപിക്കുന്ന രീതിയിലുള്ള സംസാരം അദ്ദേഹത്തിന്റെ ഭാഗത്തുനിന്നും ഉണ്ടായി. ഈ വിഷയത്തിൽ കോൺഗ്രസ് ശക്തമായ സമരം

ഏറ്റെടുക്കുകയും എസ്.ഡി.പി.ഐ.-യുടെ പ്രതികളെ അറസ്റ്റ് ചെയ്യാത്തതിൽ പ്രതിഷേധിച്ച് പോലീസ് സ്റ്റേഷൻ മാർച്ച് നടത്തുകയും ഗോപപ്രതാപൻ അടക്കമുള്ള മറ്റുള്ള നേതാക്കന്മാരെ പോലീസ് അതിക്രമമായി മർദ്ദിക്കുകയും ചെയ്തു. ബഹുമാനപ്പെട്ട വി. ഡി. സതീശനാണ് പ്രതിഷേധ സമരം ഉദ്ഘാടനം ചെയ്തത്. ഇത്തരം സംഭവങ്ങൾ നടന്നിട്ട് സഭയെ തെറ്റിദ്ധരിപ്പിക്കുന്ന രീതിയിലുള്ള വാക്കുകൾ പറഞ്ഞത് രേഖയിലുണ്ടാകാൻ പാടില്ല. അക്കാര്യത്തിൽ ശക്തമായ പ്രതിഷേധം രേഖപ്പെടുത്തുന്നു.

ശ്രീമതി ഷാനിമോൾ ഉസ്താൻ: സർ, ഈ നന്ദിപ്രമയത്തെ ഞാൻ നിരാകരിക്കുകയാണ്. ചരിത്രത്തിൽ പലതുകൊണ്ടും സ്ഥാനം പിടിച്ച ഗവർണ്ണറുടെ നയപ്രഖ്യാപനത്തിന്റെ ഏറ്റവും അവസാനം എന്റെ സർക്കാറെന്നുള്ള പ്രയോഗം മാറ്റി ഞാനും നിങ്ങളും എന്നായപ്പോൾപ്പോലും കയ്യടിച്ച ഇവിടത്തെ ഭരണപക്ഷത്തെ ഓർത്ത് ആദ്യംതന്നെ എന്റെ ദുഃഖം ഞാൻ രേഖപ്പെടുത്തുകയാണ്. ലോകത്ത് ഏറ്റവും പുരോഗമനപരവും ശക്തവും സുന്ദരവുമായിട്ടുള്ള ഇന്ത്യൻ ഭരണഘടനയുടെ അടിസ്ഥാന ആശയങ്ങളെയില്ലാതാക്കുന്ന പൗരത്വ ഭേദഗതി നിയമം പിൻവലിക്കണമെന്നാവശ്യപ്പെട്ട് ഐക്യകണ്ഠ്യേന പ്രമേയം പാസ്സാക്കിയ കേരള

നിയമസഭയുടെ അധികാരത്തെയും അന്തസ്സിനേയുമാണ് ഗവർണ്ണർ ചോദ്യം ചെയ്തത്. ഭരണഘടനയെ ചോദ്യം ചെയ്യുന്ന കേന്ദ്രസർക്കാരിനെതിരെയുള്ള പോരാട്ടത്തിൽ അല്പമെങ്കിലും ആത്മാർത്ഥതയുണ്ടായിരുന്നെങ്കിൽ പ്രതിപക്ഷം കൊണ്ടുവന്ന പ്രമേയത്തെ അനുകൂലിക്കണമായിരുന്നു. എന്താണ് ഇന്ത്യൻ ഭരണഘടനയുടെ ആമുഖത്തിൽ പറയുന്നത്? അത് എല്ലാ ഭാഷയിലുമുണ്ട്.

“हम, भारत के लोग, भारत को एक संपूर्ण प्रभुत्व-संपन्न समाजवादी पथनिरपेक्ष लोकतंत्रात्मक गणराज्य बनाने के लिए.....” എന്നുതുടങ്ങുന്നതാണ് ഇന്ത്യൻ ഭരണഘടനയുടെ ആമുഖം. ഏറ്റവും പ്രധാനപ്പെട്ട അടിസ്ഥാന ആശയങ്ങളെ ചവിട്ടിമെതിക്കുന്ന തീരുമാനവുമായി കേന്ദ്രസർക്കാർ മുന്നോട്ടുപോയപ്പോൾ പ്രതിപക്ഷനേതാവ് കൊണ്ടുവന്ന പ്രമേയത്തിൽ എന്താണ് ഉൾപ്പെടുത്തിയിരുന്നത്? ഈ സർക്കാർ ആ പ്രമേയത്തെ ഏതുരീതിയിലാണ് നേരിട്ടതെന്ന് നമ്മൾ കണ്ടതാണ്. ഇന്ത്യയുടെ സ്വാതന്ത്ര്യ സമരത്തോടും ഭരണഘടനാ രൂപീകരണത്തോടും പൊക്കിൾക്കൊടി ബന്ധമുള്ള രാഷ്ട്രീയ പ്രസ്ഥാനമാണ് ഇന്ത്യൻ നാഷണൽ കോൺഗ്രസ് എന്നുപറയാൻ ഞാൻ ആഗ്രഹിക്കുന്നു. നന്ദിപ്രമേയ ചർച്ചയിൽ

ബഹുമാന്യനായ അംഗം ഇപ്പോൾ പറഞ്ഞത് സത്യത്തിൽ എന്നെ റൂഢിപ്പിക്കുകയാണുണ്ടായത്. എത്രയോ നല്ല വാക്കുകൾ മലയാള ഭാഷയിലുണ്ടായിട്ടും മൃഗങ്ങളുടെ പേരെടുത്ത് പ്രതിപക്ഷത്തെ ആക്ഷേപിക്കുമ്പോൾ അത് കേട്ടുകൊണ്ടിരിക്കുന്നത് എത്ര മോശമാണെന്ന് പറയാതിരിക്കാൻ കഴിയുന്നില്ല. അത്തരത്തിലുള്ള നിലവാരത്തിലേയ്ക്ക് പോകരുത്. ആ വാക്ക് രേഖയിലുണ്ടാകുകയില്ലെന്ന് പ്രതീക്ഷിക്കുകയാണ്.

ഗവർണ്ണറുടെ നയപ്രഖ്യാപനത്തിൽ സ്ത്രീസുരക്ഷ വർദ്ധിപ്പിക്കുന്നതിനുള്ള ഏതെങ്കിലുമൊരു നടപടിയെ സംബന്ധിച്ച് പറഞ്ഞിട്ടുണ്ടോ? വിട്ടുവീഴ്ചയില്ലാത്ത സ്ത്രീസുരക്ഷയെന്ന് പറഞ്ഞുകൊണ്ട് അധികാരത്തിലെത്തിയ എൽ.ഡി.എഫ്. ഗവൺമെന്റിന്റെ ഈ നയപ്രഖ്യാപന പ്രസംഗം മുഴുവൻ വായിച്ചുനോക്കിയിട്ടും എവിടെയും എൽ.ഡി.എഫ്. സർക്കാർ സ്ത്രീ സുരക്ഷയ്ക്കുവേണ്ടി പുതുതായി എന്തെങ്കിലും ചെയ്തതായി ഞാൻ കണ്ടില്ല. ഏതെങ്കിലുമൊരു ദിവസം പോലീസ് അകമ്പടിയോടെ സ്ത്രീകളെ അർദ്ധരാത്രിയിൽ തെരുവിലൂടെ നടത്തിയിട്ട് ഇതാണ് സുരക്ഷിതത്വമെന്ന് പറയുന്നത് അംഗീകരിക്കാൻ കഴിയില്ല. അതിനുപകരം വാളയാറിലെ പാവപ്പെട്ട രണ്ട് പിഞ്ചുകുഞ്ഞുങ്ങളെ പീഡിപ്പിച്ച് കൊലപ്പെടുത്തിയ രണ്ട് നരാധമൻമാരെയും കയ്യിൽ കെട്ടി റോഡിലൂടെ

നടത്തിയിരുന്നെങ്കിൽ നിങ്ങളുടെ സ്ത്രീസുരക്ഷയെ ഞങ്ങൾക്ക് അംഗീകരിക്കാൻ കഴിയുമായിരുന്നു. ഇവിടെ വിനോദസഞ്ചാരികളായ വിദേശവനിതകൾക്കുടക്കം ഉണ്ടായിട്ടുള്ള ദുർവിധിയെക്കുറിച്ചൊന്നും വിശദീകരിക്കുന്നില്ല. നൊബേൽ പ്രൈസ് ജേതാവിന്റെ ബോട്ട് പിടിച്ചുകെട്ടി യാത്ര മുടക്കിയത് കഴിഞ്ഞ ദിവസമാണ്. സംസ്ഥാനത്ത് കുട്ടികൾക്കെതിരെയുള്ള കേസുകൾ വർദ്ധിച്ചുകൊണ്ടിരിക്കുകയാണ്. 2015-ൽ 2384 കേസുകളായിരുന്നെങ്കിൽ 2019-ൽ അത് 4560 ആയി. 91 ശതമാനം വർദ്ധനവാണുണ്ടായിരിക്കുന്നത്. പോക്സോ കേസുകളോട് ഈ ഗവൺമെന്റിന്റെ സമീപനം മനസ്സിലാക്കാൻ കൂടുതലൊന്നും ആലോചിക്കണ്ട, വാളയാർ കേസ് മാത്രം മതി. പോലീസും പ്രോസിക്യൂട്ടറും ഒത്തുകളിച്ചുകൊണ്ട് രണ്ട് കുഞ്ഞുങ്ങളെ പീഡിപ്പിച്ച് കൊലപ്പെടുത്തിയ ആളുകളെ ഇന്നും സംരക്ഷിക്കുകയല്ലേ? യൂത്ത് കോൺഗ്രസ്സിന്റെ ചെറുപ്പക്കാരായ ഷുഹൈബ്, കൃപേഷ്, ശരത്ലാൽ എന്നിവരെ വെട്ടിനറുക്കി കൊലപ്പെടുത്തിയ പ്രതികൾക്കുവേണ്ടി വജനാവിൽനിന്നും കോടികൾ മുടക്കുമ്പോൾ ഈ പിഞ്ചുകുഞ്ഞുങ്ങളെ കൊലപ്പെടുത്തിയവരെ അഴിക്കുള്ളിലാക്കാൻ സർക്കാരിന് എന്താണ് പ്രയാസമാണെന്ന് കേരളത്തിലെ ജനങ്ങൾക്ക് മനസ്സിലാകുന്നില്ല.

(അദ്ധ്യക്ഷവേദിയിൽ മി. ചെയർമാൻ)

കേന്ദ്ര വനിതാ ശിശുക്ഷേമ വകുപ്പ് പുറത്തിറക്കിയ റിപ്പോർട്ട് വന്നിട്ടുണ്ട്.

കേന്ദ്ര സർക്കാർ കേരളത്തിന് നൽകിയ നിർഭയ ഫണ്ട് 760 ലക്ഷം രൂപയാണ്. അതിൽ ഒരു രൂപയുടെ കണക്കുപോലും സർക്കാർ നൽകിയിട്ടില്ല.

സ്ത്രീകൾക്കെതിരെയുള്ള സൈബർ കുറ്റകൃത്യങ്ങൾ തടയാനായി അനുവദിച്ച 435 ലക്ഷം രൂപയുടെ കണക്ക് സർക്കാർ സമർപ്പിച്ചിട്ടില്ല. സംസ്ഥാനത്തിന്റെ

സാമ്പത്തിക സ്ഥിതിയെക്കുറിച്ച് എന്താണ് പറഞ്ഞിട്ടുള്ളത്? ബഹുമാന്യനായ ധനകാര്യ വകുപ്പുമന്ത്രി നിയമസഭയ്ക്ക് അകത്തുപുറത്തും പണമില്ലെന്നുള്ളത്

സംബന്ധിച്ച് ഒളിഞ്ഞുംതെളിഞ്ഞും പറയുന്നുണ്ട്. ഇത്ര മോശമായ ഒരു ധനകാര്യ മാനേജ്മെന്റ് കേരളത്തിലുണ്ടായിട്ടുണ്ടോ; തദ്ദേശസ്ഥാപനങ്ങളുടെ 40

ശതമാനം ഫണ്ട് വെട്ടിക്കുറയ്ക്കുമ്പോഴും അനാവശ്യ ചെലവുകൾ കുറയ്ക്കുന്നതിനുവേണ്ടി ഈ ഗവൺമെന്റ് എന്തെങ്കിലും ചെയ്തിട്ടുണ്ടോ? അനാവശ്യ

ചെലവുകൾ, ധൂർത്ത് ഇതൊന്നും കുറയ്ക്കാൻ ഈ സർക്കാരിന് കഴിയുന്നില്ല. ഹെലികോപ്റ്റർ മാസവാടകയ്ക്കെടുത്തത് ഈ ഗവൺമെന്റല്ലേ? ഇവിടെ

പണത്തിന് ബുദ്ധിമുട്ടനുഭവിക്കുമ്പോഴാണ് ഹെലികോപ്റ്റർ മാസവാടകയ്ക്കെടുക്കാനുള്ള തീരുമാനമെടുത്തത്. നവോത്ഥാന

സമുച്ചയത്തിനുവേണ്ടി 700 കോടി രൂപ, നവോത്ഥാന മതിൽ കെട്ടാനായി 50 ലക്ഷം രൂപ, ലോക കേരളസഭ നടത്താനായി ആർ. ശങ്കരനാരായണൻ തമ്പി ഹാൾ നവീകരിക്കുന്നതിനുവേണ്ടി 16.65 കോടി രൂപ, ഇ-നിയമസഭയ്ക്കുവേണ്ടി 52 കോടി രൂപ, ചിൽഡ്രൻസ് ലൈബ്രറി പൊളിച്ച് ഇ.എം.എസ്. പ്രതിമയുണ്ടാക്കാനായി 82.56 ലക്ഷം രൂപ, മുഖ്യമന്ത്രിക്ക് ഏഴ് പ്രത്യേക ഉപദേശകർ, മഹാപ്രളയം കഴിഞ്ഞ് ഈ കേരളം അനുഭവിക്കുന്ന ദുരന്തങ്ങളാണ് ഞാനിവിടെ സൂചിപ്പിച്ചത്. പ്രളയത്തിനുശേഷം വാഹനം വാങ്ങുന്നതിനായി 3.5 കോടി രൂപയാണ് ചെലവഴിച്ചത്. കേരളത്തിന്റെ പുനർ നിർമ്മാണത്തിനായി റീ-ബിൽഡ് കേരള ഇനിഷ്യേറ്റീവിന് 1000 കോടി രൂപ ബഡ്ജറ്റിൽ നീക്കിവെച്ചിട്ട് ഒരു രൂപ പോലും ചെലവഴിക്കാത്ത സർക്കാരാണ് തദ്ദേശസ്വയംഭരണ സ്ഥാപനങ്ങളുടെ 40 ശതമാനം ഫണ്ട് അടക്കം ഇന്ന് വെട്ടിക്കുറച്ച് മുന്നോട്ടുപോകുന്നത്. ഇതിനിടയിൽ ഫെബ്രുവരി 1-നാവുന്ന കേന്ദ്ര ബഡ്ജറ്റിൽ സംസ്ഥാനത്തിന് ഗുണകരമായ യാതൊന്നുമില്ലെന്ന് എല്ലാവർക്കുമറിയാം. പട്ടിണി ഇല്ലാതാക്കുന്നതിനുവേണ്ടി ഒരു കുടുംബത്തിൽ ഒരാൾക്ക് വർഷത്തിൽ 100 ദിവസം തൊഴിൽ നൽകണമെന്ന് വ്യവസ്ഥ ചെയ്യുന്ന തൊഴിലുറപ്പ് പദ്ധതി യു.പി.എ. സർക്കാർ കൊണ്ടുവന്നു. ഇന്ന് ആ

തൊഴിലുറപ്പ് പദ്ധതി വലിയ പ്രതിസന്ധിയിലാണ്. ബഡ്ജറ്റിലെ തുക വെട്ടിക്കുറച്ചെന്നുമാത്രമല്ല അത്ര നിരോജക മണ്ഡലത്തിലെ പഞ്ചായത്തുകളിലടക്കം 18 ദിവസം മാത്രമാണ് തൊഴിലുറപ്പ് പദ്ധതിയിൽ ആളുകൾക്ക് ജോലി ലഭിച്ചത്. കഴിഞ്ഞ ഓണത്തിനുശേഷം ഇതുവരെ ആ 18 ദിവസത്തെ കൂലി കൊടുക്കാനും കഴിഞ്ഞിട്ടില്ല. ഇതിന്റെ നടുവിലാണ് 'പണം തട്ടിയത് ഇടനിലക്കാർ, തിരിച്ചടക്കാൻ പഞ്ചായത്ത് എന്ന റിപ്പോർട്ട് വന്നിരിക്കുന്നത്. പാവപ്പെട്ട ആളുകളുടെ കഞ്ഞിയിൽ പാറ്റയിടുന്ന, സി.പി.ഐ. (എം.) ഭരിക്കുന്ന പഞ്ചായത്തുകളിലാണ് തൊഴിലുറപ്പ് പദ്ധതിക്ക് കൊടുത്ത തുക കൊള്ളയടിച്ചുവെന്ന വാർത്ത വന്നിരിക്കുന്നത്. 'ദേശീയ ഗ്രാമീണ തൊഴിലുറപ്പ് പദ്ധതിയിൽനിന്ന് ഇടനിലക്കാരും രാഷ്ട്രീയക്കാരും തട്ടിയെടുത്ത ലക്ഷക്കണക്കിന് രൂപ പഞ്ചായത്തുകളുടെ ഫണ്ടിൽനിന്ന് തിരിച്ചടക്കാൻ സർക്കാർ ഉത്തരവ് ' എന്ന് കൃത്യമായി പറഞ്ഞിരിക്കുകയാണ്. ഇത് ഏത് പഞ്ചായത്താണ്; ഈ പഞ്ചായത്തിന്റെ ഭരണം ആർക്കാണ്? കൃത്യമായ രേഖകളുണ്ട്. കേരളത്തിലെ എല്ലാ മുഖ്യധാരാ ദിനപത്രങ്ങളിലും ഇക്കാര്യങ്ങൾ അച്ചടിച്ചുവന്നതാണ്. ഈ പദ്ധതിത്തുക നൽകേണ്ട അവസ്ഥ കേരളത്തിലെ സി.പി.ഐ.(എം.) ഭരിക്കുന്ന പഞ്ചായത്തുകളിലടക്കം ഉണ്ടെന്നുള്ളത് വളരെ

ദുഃഖപൂർവ്വം ഇവിടെ ഓർമ്മിപ്പിക്കുകയാണ്. എനിക്കുമുമ്പ് സംസാരിച്ച ബഹുമാന്യനായ അംഗം ചില കാര്യങ്ങൾ പറയുകയും അതിലിടപെട്ടുകൊണ്ട് സംസാരിക്കുന്നതും കേട്ടു. കേരളത്തിൽ അഭിമന്യുവിന്റെ പേര് പറഞ്ഞ് പിരിച്ചെടുത്ത പണം തിരിച്ച് ആ കുടുംബത്തിന് കൊടുക്കാൻ സി.പി.ഐ.(എം.) എന്ന രാഷ്ട്രീയ പ്രസ്ഥാനത്തിന് കഴിഞ്ഞിട്ടുണ്ടോ? (...ബഹളം.....) കാലാകാലങ്ങളിൽ നാലും മൂന്നും ഏഴ് വോട്ടിനുവേണ്ടി എസ്.ഡി.പി.ഐ. അടക്കമുള്ള വർഗ്ഗീയ സംഘടനകളുമായി കൈകോർത്ത് നിന്നിട്ടുള്ളത് സി.പി.ഐ.(എം.) എന്ന പാർട്ടിയാണെന്നത് നമുക്കറിയാം. (...ബഹളം.....) പുന നൗഷാദിന്റെ പേരിൽ കോൺഗ്രസ് പണം പിരിച്ചിട്ടുണ്ടെങ്കിൽ ഇവിടെയിരിക്കുന്ന ബഹുമാന്യനായ അംഗം ശ്രീ. വി. ഡി. സതീശൻ ആ പണം നൽകുന്നതിനുവേണ്ടി കൂടിയ യോഗത്തിൽ പ്രസംഗിക്കാനുണ്ടായിരുന്നുവെന്ന് ഇവിടെ പറഞ്ഞത് നിങ്ങൾ ശ്രദ്ധിച്ചുകാണുമല്ലോ. (...ബഹളം.....)

ശ്രീ. എസ്. ശർമ്മ: സർ, പോയിന്റ് ഓഫ് ഓർഡർ.....

മി. ചെയർമാൻ: പ്രസംഗം കഴിഞ്ഞിട്ട് സമയം അനുവദിക്കാം.

(...ബഹളം.....) പ്ലീസ്.....കൺക്ലൂഡ്.

ശ്രീമതി ഷാനിമോൾ ഉസ്മാൻ: സർ, ഇങ്ങനെയൊക്കെയാണ് ഇവിടെ

നടക്കുന്ന സംഭവങ്ങൾ. സാമൂഹ്യ സുരക്ഷയുമായി ബന്ധപ്പെട്ട് എന്തെങ്കിലും ചെയ്യാൻ കഴിഞ്ഞോ? (...ബഹളം.....) നയപ്രഖ്യാപന പ്രസംഗത്തിലെ

50-ാമത്തെ പേജിലെ 74-ാമത്തെ വണ്ഡികയിൽ പറയുന്നത്, 'സംഘടനകൾ രൂപീകരിക്കുന്നതിനുള്ള വിദ്യാർത്ഥികളുടെ ജനാധിപത്യപരമായ അവകാശങ്ങൾ ഉറപ്പാക്കുന്നതിനും ജനാധിപത്യപരമായ തീരുമാനങ്ങൾ കൈക്കൊള്ളുന്നതിനും ഈ ഗവൺമെന്റിന് കഴിയും'. ഇത് പറയുമ്പോഴും കോഴിക്കോട് രണ്ട് കുട്ടികൾക്കെതിരെ (അലനും താഹയും) യു.എ.പി.എ. ചുമത്തി എൻ.ഐ.എ. ജയിലിൽ അടയ്ക്കാൻ അവർ ചെയ്ത തെറ്റുതാണെന്ന് ചോദിക്കുമ്പോൾ ഈ ഗവൺമെന്റിന് അതിനെ സംബന്ധിച്ച് മറുപടി പറയാനുണ്ടോ? (...ബഹളം.....)

മി. ചെയർമാൻ: പ്ലീസ്.....കൺക്ലൂഡ്. (...ബഹളം.....) ബഹുമാനപ്പെട്ട അംഗത്തിന്റെ സമയം കഴിഞ്ഞു. രണ്ട് മിനിട്ട് അധികമായി. പ്ലീസ്.....കൺക്ലൂഡ്. (...ബഹളം.....)

ശ്രീമതി ഷാനിമോൾ ഉസ്മാൻ: സർ, എസ്.എഫ്.ഐ. പ്രവർത്തകരായ അലനെയും താഹയെയും ജയിലിൽ അടച്ചപ്പോൾ എന്തുകൊണ്ടാണ്

ഡി.വൈ.എഫ്.ഐ.-യുടെയും എസ്.എഫ്.ഐ.-യുടെയും നേതാക്കന്മാർ മൗനം
അവലംബിക്കുന്നതെന്ന് മനസ്സിലാക്കുന്നില്ല. (...ബഹളം.....)

മി. ചെയർമാൻ: ബഹുമാനപ്പെട്ട മെമ്പർ പ്ലീസ്.....കൺക്ലൂഡ്.

(...ബഹളം.....)

ശ്രീമതി ഷാനിമോൾ ഉസ്മാൻ: സർ, മാർക്ക് തട്ടിപ്പും പി.എസ്.സി.

വിവാദവുമൊക്കെ ഈ നാട്ടിലെ ചെറുപ്പക്കാരുടെ ഭാവിയെക്കുറിച്ചുള്ള
പ്രതീക്ഷയാണ് നഷ്ടപ്പെട്ടുകൊണ്ടിരിക്കുന്നത്. (...ബഹളം.....) ഈ
നന്ദിപ്രമേയത്തെ ഞാൻ എതിർക്കുകയാണ്.

മി. ചെയർമാൻ: ശ്രീ. എസ്. ശർമ്മ, അങ്ങയുടെ പോയിന്റ് ഓഫ് ഓർഡർ
എന്താണ്?

ശ്രീ. എസ്. ശർമ്മ: സർ, ബഹുമാന്യരായ ഷാനിമോൾ ഉസ്മാൻ ഇവിടെ
സംസാരിച്ചുകൊണ്ടിരിക്കുമ്പോൾ രക്തസാക്ഷി അഭിമന്യുവിനുവേണ്ടി പണം
പിരിച്ചിട്ട് കൊടുത്തില്ലെന്ന് പറയുകയുണ്ടായി. അത് സ്വന്തം പാർട്ടിയുടെ
അനുഭവത്തിന്റെ അടിസ്ഥാനത്തിൽ നടത്തിയ പ്രതികരണമാണ്.
അഭിമന്യുവിന്റെ പിതാവിന് വീടുവെച്ചുകൊടുത്തു, അദ്ദേഹത്തിന്റെ മക്കളെ
കെട്ടിച്ചയക്കുന്നതിനുള്ള എല്ലാ നടപടികളും സ്വീകരിച്ചു, കൊച്ചി നഗരത്തിൽ

അഭിമന്യുവിന് സ്റ്റാരകം നിർമ്മിക്കുന്നതിനായി ലഭിച്ചതും ചെലവായതും ബാക്കിയുള്ളതുമായ തുകയുടെ കണക്ക് പത്രത്തിൽ പ്രസിദ്ധീകരിക്കുകയും ചെയ്തു.

ശ്രീ. എൽദോസ് പി. കുനപ്പിള്ളിൽ: സർ, ബാക്കി തുക എന്തുചെയ്തു?

ശ്രീ. എസ്. ശർമ്മ: സർ, ബാക്കി തുക അക്കൗണ്ടിലുണ്ട്.

(...ബഹളം.....) ബാക്കി തുകകൊണ്ട് സ്റ്റാരകം നിർമ്മിക്കുകയാണ്. നിങ്ങൾ മലർന്ന് കിടന്ന് ഇപ്പറത്. (...ബഹളം.....)

മി. ചെയർമാൻ: ഇതിൽ പോയിന്റ് ഓഫ് ഓർഡർ എന്താണുള്ളത്?

ശ്രീ. എസ്. ശർമ്മ: സർ, രക്തസാക്ഷി അഭിമന്യുവിനുവേണ്ടി പണം പിരിച്ചിട്ട് കൊടുത്തില്ലെന്ന് ശ്രീമതി ഷാനിമോൾ ഉസ്താൻ പറഞ്ഞ അടിസ്ഥാനരഹിതമായ കാര്യം രേഖയിലുണ്ടാകാൻ പാടില്ല.+

മി. ചെയർമാൻ: അത് പരിശോധിച്ച് നടപടി സ്വീകരിക്കാം.

ശ്രീ. ഇ. കെ. വിജയൻ: സർ, ഉപസംഹാരമടക്കം 154 ഖണ്ഡികകളിലായി ഗവർണർ നടത്തിയ പ്രസംഗത്തിന് നന്ദിരേഖപ്പെടുത്തിക്കൊണ്ട് ബഹുമാന്യനായ എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ

+ ഫ.നം.955/ഇ.ബി/2020/നി.സെ. തീയതി 07-02-2020-ലെ ഉത്തരവിൻപ്രകാരം രേഖയിൽ നിലനിർത്തി.

പിന്തുണയ്ക്കുന്നു. കേന്ദ്ര ബഡ്ജറ്റ് വന്നപ്പോൾ നമ്മുടെ സംസ്ഥാനത്തിന്റെ നികുതി വിഹിതം 5000 കോടി രൂപയായി വെട്ടിക്കുറച്ചിരിക്കുകയാണ്. പ്രളയക്കെടുതിയിൽനിന്ന് നമ്മെ സഹായിക്കാനുള്ള നിർദ്ദേശങ്ങളൊന്നുംതന്നെ കേന്ദ്ര ബഡ്ജറ്റിലുണ്ടായില്ല. പ്രളയക്കെടുതിയിൽ കേരളത്തെ സഹായിക്കാൻ ഇൻഡ്യയിലും ഇൻഡ്യയ്ക്ക് പുറത്തുമുള്ള മലയാളികളല്ലാതെ ആരുംതന്നെ ഉണ്ടായിരുന്നില്ല. സഹായിക്കാനായി ചില സർക്കാരുകൾ മുന്നോട്ടുവന്നെങ്കിലും ഈ ഫെഡറൽ സംവിധാനത്തിൽ അതിനുള്ള അനുമതി കേന്ദ്രഗവൺമെന്റ് നൽകുകയും ചെയ്തില്ല. അതിനൊരു പ്രതിഷേധംപോലും രേഖപ്പെടുത്താനോ അതുമായി സഹകരിക്കാനോ കേരളത്തിൽ ഉത്തരവാദിപ്പെട്ട പ്രതിപക്ഷമുണ്ടായില്ലെന്ന ദുഃഖകരമായ അവസ്ഥ ആ സാഹചര്യത്തിൽ ഉടലെടുക്കുകയും ചെയ്തു. കഴിഞ്ഞ ബഡ്ജറ്റിൽ ഒരു ലക്ഷം കോടി രൂപയുടെ പൊതുമേഖലയുടെ വിറ്റഴിക്കലാണ് തീരുമാനിച്ചിരുന്നതെങ്കിൽ ഈ വർഷം രണ്ട് കോടി ഒരു ലക്ഷം രൂപയാണ് വിറ്റഴിക്കലിലൂടെ സമാഹരിക്കാൻ അവർ തീരുമാനിച്ചിട്ടുള്ളത്. ബി.പി.സി.എൽ, എയർ ഇൻഡ്യ, എൽ.ഐ.സി. ടെലികോം, ഐ.ഡി.ബി.ഐ, തുടങ്ങിയ മേഖലകളെയെല്ലാം വിറ്റഴിക്കാൻ തീരുമാനിക്കുന്നുവെന്നതാണ് വസ്തുത.

അതോടൊപ്പം റബ്ബർ കർഷകരെ മറന്നുകൊണ്ടുള്ള ഒരു ബഡ്ജറ്റാണ് അവതരിപ്പിച്ചത്. പ്രവാസ പദവിയും വ്യവസ്ഥാ മാറ്റവും അതിന്റെ തുടർച്ചയായി വന്നിരിക്കുകയാണ്. യഥാർത്ഥത്തിൽ സർവ്വകാല റെക്കോർഡുകളെ ഭേദിച്ചുകൊണ്ട് കോർപ്പറേറ്റുകൾക്കുവേണ്ടി നമ്മുടെ രാജ്യത്തെ പൊതുമേഖലകൾ വിറ്റഴിക്കുന്നതിനുള്ള ഒരു ബഡ്ജറ്റാക്കി മാറ്റുകയാണ് മോദി സർക്കാർ ചെയ്തിട്ടുള്ളതെന്നാണ് ഇതിൽനിന്നും കാണാൻ കഴിയുന്നത്. ഇതിനെതിരെ ശക്തമായ പ്രതിഷേധം ഉയർത്തിക്കൊണ്ടുവരാൻ ഇൻഡ്യയിലാകമാനമുള്ള ഇടതുപക്ഷ പ്രസ്ഥാനങ്ങളും ട്രേഡ് യൂണിയൻ പ്രസ്ഥാനങ്ങളും നടത്തുന്ന സമരത്തോടൊപ്പം നിൽക്കാൻ കേരളത്തിലെ പ്രതിപക്ഷം മുന്നോട്ടുവരണമെന്നാണ് എനിക്ക് സൂചിപ്പിക്കാനുള്ളത്. പ്രളയക്കെടുതിയിൽ നിന്ന് നമ്മുടെ സംസ്ഥാനത്തെ മോചിപ്പിക്കാനുള്ള ശ്രമത്തിൽനിന്ന് പ്രതിപക്ഷം ആ ഉത്തരവാദിത്വം നിർവ്വഹിക്കാതെ ഒഴിഞ്ഞുമാറിയ അനുഭവമാണ് നമുക്കുണ്ടായിരുന്നത്. കേരളീയ സമൂഹം അവരുടെ മുമ്പിൽ ആ ചോദ്യമുയർത്തിക്കൊണ്ട് പ്രതിഷേധമുയർത്തുമെന്ന കാര്യത്തിൽ യാതൊരു തർക്കവുമില്ല. കേരളവുമായി ബന്ധപ്പെട്ട് ഗവർണ്ണറുടെ പ്രസംഗത്തിൽ സൂചിപ്പിച്ച, സുസ്ഥിര വികസന ലക്ഷ്യങ്ങൾ-2030

കൈവരിക്കുന്നതിൽ നീതി ആയോഗിന്റെ റാങ്കിംഗിൽ തുടർച്ചയായി രണ്ടാം വർഷവും കേരളത്തിന് ഒന്നാം സ്ഥാനം ലഭിച്ചിരിക്കുകയാണ്. 4 മിഷനറികൾ പ്രഖ്യാപിച്ച നേട്ടങ്ങളാണ് അതുമായി ബന്ധപ്പെട്ട് വിശദീകരിച്ചിട്ടുള്ളത്. അതിൽ പൊതുവിദ്യാഭ്യാസം എടുത്തുപറയേണ്ടതാണ്.

1957-ലെ പ്രഥമ കമ്മ്യൂണിസ്റ്റ് ഗവൺമെന്റ് സഖാവ് ഇ.എം.എസ്-ന്റെ നേതൃത്വത്തിൽ അധികാരമേറിയപ്പോൾ തുടക്കം കുറിച്ചത് വിദ്യാഭ്യാസ മേഖലയ്ക്കാണ്. അതിനുശേഷം ഈ സംസ്ഥാന ഗവൺമെന്റാണ് കേരളത്തിലെ എല്ലാ മണ്ഡലങ്ങളിലെയും ഗവൺമെന്റ്-എയ്ഡഡ് മേഖലകളിലെ ക്ലാസ്സ് റൂമുകൾ ഇന്ന് സ്റ്റാർട്ട് ക്ലാസ്സ് റൂമുകളാക്കി മാറ്റിക്കൊണ്ട് പണത്തിന്റെ, ജാതി-മതത്തിന്റെ അതിർവരമ്പുകളില്ലാതെ ഇൻഡ്യൻ ഭരണഘടന അനുശാസിക്കുന്ന തരത്തിൽ പുതിയ തലമുറയെ വാർത്തെടുക്കുക എന്ന രീതിയിലേയ്ക്ക് മാറ്റിയിട്ടുള്ളത്. ഗവൺമെന്റ് നേരിട്ട് ഗവൺമെന്റ്- എയ്ഡഡ് വിദ്യാഭ്യാസ മേഖലയിൽ പണം നൽകുന്നതായ സാഹചര്യം വന്നത് സഖാവ് പിണറായിയുടെ നേതൃത്വത്തിലുള്ള ഗവൺമെന്റിന്റെ കാലയളവിലാണെന്ന തിരിച്ചറിവ് നമുക്കുണ്ടാകേണ്ടതുണ്ട്. അതുപോലെ 'Community Volunteer Corps-2020' മേയ് അവസാനത്തോടെ തയ്യാറാകും. 340000 കമ്മ്യൂണിറ്റി

വോളണ്ടിയർമാരെയാണ് അതിനായി സജ്ജമാക്കുന്നതെന്ന് അദ്ദേഹം എടുത്തുപറയുകയുണ്ടായി. രാത്രികാല അഭയകേന്ദ്രം വ്യാപിപ്പിക്കുന്നു. സി.എം.ഡി.ആർ.എഫ്-ൽ നിന്ന് 961 കോടി രൂപ ഉപയോഗിച്ചുകൊണ്ടുള്ള ഗ്രാമീണ റോഡിന്റെ പുനർനിർമ്മാണ പ്രക്രിയ ആരംഭിക്കുന്നു. അതിനുള്ള ഫണ്ടുകൾ നൽകിത്തുടങ്ങിയിട്ടുണ്ട്. 'കൃഷി പാഠശാല' എന്ന പുതിയ പദ്ധതി ആവിഷ്കരിക്കുമെന്ന് സൂചിപ്പിക്കുകയുണ്ടായി. 'ഗോസമൃദ്ധി' എന്ന പദ്ധതി, അതോടൊപ്പം 'നിശാ വെറ്ററിനറി' 105 ബ്ലോക്കുകളിൽ ആരംഭിക്കുമെന്ന് സൂചിപ്പിക്കുകയുണ്ടായി. സമുദ്രത്തിൽ നിന്ന് പ്ലാസ്റ്റിക് നീക്കം ചെയ്ത് 'ശുചിത്വ നഗരം പദ്ധതി' ആവിഷ്കരിക്കുന്ന പുതിയ പദ്ധതിക്കും രൂപം കൊടുക്കുകയാണ്. അതോടൊപ്പം 'വിശപ്പരഹിത കേരളം' പദ്ധതി 'ഇ-റേഷൻ കാർഡ് സംവിധാനം' തുടങ്ങിയവയൊക്കെ കൊണ്ടുവരുന്നതിനുള്ള നടപടികളുമായി മുന്നോട്ടുപോകുന്നുണ്ട്. ആരോഗ്യരംഗത്ത് ഇപ്പോൾ പുതിയൊരു വൈറസിന്റെ പ്രശ്നം ഉയർന്നുവന്നിട്ടുണ്ടെങ്കിൽപ്പോലും കേരളത്തിന്റെ ആരോഗ്യമേഖലയ്ക്ക് പുതിയ മാനം സൃഷ്ടിച്ചുകൊണ്ടുള്ള പ്രവർത്തനങ്ങളുമായി മുന്നോട്ടുപോകുകയാണ്. പ്രാഥമികാരോഗ്യ കേന്ദ്രങ്ങളെ കുടുംബാരോഗ്യ കേന്ദ്രങ്ങളാക്കി മാറ്റിയും താലൂക്ക് ആശുപത്രികളെയും ജില്ലാ ആശുപത്രികളെയും മെഡിക്കൽ

കോളേജുകളാക്കി മാറ്റിയും ചികിത്സാരംഗത്ത് ഒരു വലിയ മാറ്റം പടുത്തുയർത്തുകയാണ്. കൃബയാണ് ലോകത്ത് ഏറ്റവും കൂടുതൽ ഡോക്ടർമാരുടെ സാമീപ്യമുള്ള രാജ്യം. അതിനനുയോജ്യമായ രീതിയിലേക്ക് കേരളത്തെ മാറ്റിക്കൊണ്ട് രാജ്യത്തിന്റെ വികസനം എന്നുപറയുന്നത് ഒരു സമൂഹത്തിന്റെ ആരോഗ്യമാണെന്ന് കണ്ടുകൊണ്ട് ആരോഗ്യം പ്രദാനം ചെയ്യാവുന്ന തരത്തിൽ ആരോഗ്യമേഖലയെ മാറ്റുന്ന നിലയിലേക്ക് നമ്മുടെ നാട് മാറുകയാണ്. നമ്മുടെ രാജ്യത്ത് ഇപ്പോൾ ഏറ്റവും കൂടുതൽ ചർച്ചക്ക് വിധേയമായത് കേന്ദ്ര ഗവൺമെന്റിന്റെ പൗരത്വഭേദഗതി ബില്ലുമായി ബന്ധപ്പെടുത്തിക്കൊണ്ടുള്ള നിലപാടുകളാണ്. കേരളത്തിന്റെ മുഖ്യമന്ത്രി അതിനെതിരെ ഈ നിയമസഭയ്ക്കു കത്ത് ഐക്യകണ്ഠ്യേന ഒരു പ്രമേയം പാസ്സാക്കുന്ന നിലപാട് സ്വീകരിച്ചുവെന്ന് മാത്രമല്ല, ഒരു ജനകീയ പ്രതിരോധം ഉയർത്തുന്നതിനുവേണ്ടി അദ്ദേഹത്തിന്റെ നേതൃത്വത്തിൽ ഇവിടെ സത്യാഗ്രഹം ആരംഭിച്ചു. എല്ലാവരും അതുമായി സഹകരിച്ചു. എന്നാൽ, മണിക്കൂറുകൾ കഴിഞ്ഞപ്പോൾ യോജിച്ച സമരത്തിൽ നിന്ന് പിന്തിരിയുന്ന ഒരു സാഹചര്യമുണ്ടായി. ഇത് ഓർമ്മിപ്പിക്കുന്നത് കേരളത്തിലെ 1957-ലെ ഗവൺമെന്റിനെ താഴെയിറക്കാൻ അന്നത്തെ കേരളത്തിലെ പ്രതിപക്ഷ

രാഷ്ട്രീയ പ്രസ്ഥാനങ്ങളെല്ലാമെടുത്ത നിലപാടുകളും ജാതിമത സംഘടനകൾ ചേർന്ന് നടത്തിയ സമരവുമാണ്. അതിന് വിമോചനസമരമെന്ന് പേരിട്ടുകൊണ്ട് ഒരു സമരം നടത്തിയിരുന്നു. ആദ്യം നടത്തിയത് മതസംഘടനകളും ജാതി സംഘടനകളുമാണെങ്കിൽ പിന്നീട് കോൺഗ്രസ്സ് അതിന്റെ നേതൃത്വം ഏറ്റെടുക്കുന്ന സ്ഥിതിവന്നു. നമുക്ക് വായിച്ചു മനസ്സിലാക്കാൻ കഴിഞ്ഞിട്ടുള്ളത് ആ വിമോചനസമരത്തിന് സി.ഐ.എ-യുടെ പരിപൂർണ്ണ പിന്തുണയുണ്ടായിരുന്നുവെന്നാണ്. ശ്രീ. എ. കെ. ആന്റണി തന്നെ ഒരിക്കൽ വിദേശ പണം ലഭിക്കുകയുണ്ടായെന്ന് തുറന്നുസമ്മതിക്കുകയുണ്ടായി. 1957-61 കാലത്ത് ഇൻഡ്യൻ അംബാസിഡറായിരുന്ന Ellsworth Bunker നടത്തിയ അഭിമുഖത്തിലും തുടർന്ന് സി.ഐ.എ-യും കേരളത്തിലെ വിമോചനസമരവും തമ്മിലുള്ള ബന്ധത്തെക്കുറിച്ച് Daniel Patrick Moynihan-ഉം ഈ സമരത്തിനൊക്കെ സി.ഐ.എ-യുടെ സഹായം ലഭിച്ചിരുന്നുവെന്ന് സൂചിപ്പിക്കുകയുണ്ടായി.

അതുപോലെതന്നെ ഒരു വലിയ യോജിച്ച സമരം പൗരത്വ ഭേദഗതിക്കെതിരെ ഉയർന്നുവരുമ്പോൾ സമരത്തിന്റേ ഐക്യനിരയെ തകർത്തുകൊണ്ട് അതിൽ നിന്ന് പിന്തിരിയുന്ന സമീപനമുണ്ടാകുമ്പോൾ ഇത്

ആരെ സഹായിക്കാനാണെന്ന കാര്യം നാം മറക്കരുത്. ഇൻഡ്യയിലാകെ പൗരത്വ ഭേദഗതിക്കെതിരെയുള്ള ശക്തമായ പ്രതിഷേധം ഉയർന്നുവരുമ്പോൾ, കേരളത്തിൽ അതിശക്തമായ സമരം മുഖ്യമന്ത്രിയുടെ നേതൃത്വത്തിൽ ഉയർന്നുവരുമ്പോൾ അതിൽ ആദ്യം പങ്കെടുത്ത കോൺഗ്രസ്സ്, ആദ്യം പങ്കെടുത്ത പ്രതിപക്ഷം അതിൽ നിന്ന് പിന്തിരിയുന്ന നിലപാടാണ് സ്വീകരിച്ചത്. എനിക്ക് അനുഭവമുണ്ട്, മുഖ്യമന്ത്രി നടത്തിയ സമരത്തിന് പിന്തുണ പ്രഖ്യാപിച്ചുകൊണ്ട് എന്റെ മണ്ഡലത്തിൽ നടത്തിയ സമരത്തിൽ പ്രതിപക്ഷ കക്ഷികൾ സഹകരിച്ചില്ല. നേതാക്കന്മാരെ വിളിച്ചപ്പോൾ വളരെ സന്തോഷത്തോടെയാണ് സ്വീകരിച്ചതെങ്കിലും പിന്നീട് അവർ അതിൽ നിന്ന് പിന്തിരിയുന്ന സാഹചര്യമാണുണ്ടായത്. നാടിന്റെ ഇന്നത്തെ അവസ്ഥ മനസ്സിലാക്കി യോജിച്ച സമരമല്ലാതെ മറ്റ് മാർഗ്ഗമില്ലെന്ന തിരിച്ചറിവ് നിങ്ങൾക്കുണ്ടാകണമെന്നുകൂടി ഓർമ്മപ്പെടുത്തിക്കൊണ്ട് ഞാൻ ഈ പ്രമേയത്തെ പിന്താങ്ങിക്കൊണ്ട് എന്റെ വാക്കുകൾ അവസാനിപ്പിക്കാൻ ശ്രമിക്കുകയാണ്.

അതോടൊപ്പം ഒരു കാര്യം സൂചിപ്പിക്കുന്നു. ഈ പ്രക്ഷോഭത്തിന്റെ പേരിൽ മരിച്ചുവീണവർ നിരവധിയാണ്. ഇതുമായി ബന്ധപ്പെട്ടുകൊണ്ടുതന്നെ

നാല്പതിലേറെ രക്തസാക്ഷികളുണ്ടായി. അതിന്റെ തുടക്കം Govind Pansare, Narendra Dabholkar, M. M. Kalburgi, Gouri Lankesh തുടങ്ങിയ രക്തസാക്ഷികളായ പ്രാമാണികരായ ആളുകളാണ്. അതിൽ Govind Pansare സി.പി.ഐ-യുടെ മഹാരാഷ്ട്ര സംസ്ഥാന സെക്രട്ടറിയായിരുന്നു. അദ്ദേഹം ഒരു സാംസ്കാരിക നായകനും കൂടിയായിരുന്നു. ഇൻഡ്യയിൽ അതിൽ തുടങ്ങി ഇങ്ങോട്ട് ഈ പ്രക്ഷോഭത്തിൽ 40 പേരാണ് രക്തസാക്ഷികളായത്. ഈ പോരാട്ടം അത്ര ശക്തിയായി മുന്നോട്ട് പോകുമ്പോൾ ഈ ഒളിച്ചോട്ടം എന്തിനാണെന്ന് അതിന് നേതൃത്വം കൊടുക്കുന്നവർ ആലോചിക്കണമെന്ന് ഓർമ്മപ്പെടുത്തിക്കൊണ്ട് ഞാൻ ഒരിക്കൽകൂടി ഇതിനെ പിന്താങ്ങിക്കൊണ്ട് നിർത്തട്ടെ.

ശ്രീ. ബി. ഡി. ദേവസ്തി: സർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന ബഹുമാന്യനായ എസ്. ശർമ്മയുടെ നന്ദിപ്രമേയത്തെ ഞാൻ അനുകൂലിക്കുകയാണ്.

എനിക്കുമുമ്പ് ഇവിടെ സംസാരിച്ച ശ്രീമതി ഷാനിമോൾ ഉസ്താൻ പറഞ്ഞ ചില കാര്യങ്ങളെക്കുറിച്ച് പരാമർശിക്കാതിരിക്കാൻ സാധിക്കില്ല. അതിലൊന്ന് പൗരത്വ ഭേദഗതി നിയമത്തെ സംബന്ധിച്ച് ഇടതുപക്ഷത്തിന്റെ

ആത്മാർത്ഥതയെ ചോദ്യം ചെയ്തുകൊണ്ടുള്ളതാണ്. ഈ നിയമത്തിനെതിരെ പ്രമേയം പാസ്സാക്കാൻ ആദ്യമായി മുൻകയ്യെടുത്തത് കേരളമാണ്. കോൺഗ്രസ് ഭരിക്കുന്ന മധ്യപ്രദേശിലും പോണ്ടിച്ചേരിയിലും ഇപ്പോഴും ഇതുപോലൊരു പ്രമേയം പാസ്സാക്കിയിട്ടില്ല. ആദ്യം അവിടെ പ്രമേയം പാസ്സാക്കാൻ ആവശ്യപ്പെടണമെന്നാണ് എനിക്ക് അഭ്യർത്ഥിക്കാനുള്ളത്. മറ്റൊരു കാര്യം, രണ്ട് മുഖ്യമന്ത്രിമാർ വർഗ്ഗീയ ശക്തികളോടടുത്ത സമീപനത്തെക്കുറിച്ച് സൂചിപ്പിക്കാൻ ഞാൻ ആഗ്രഹിക്കുകയാണ്. പൗരത്വ ഭേദഗതി നിയമം പാസ്സാക്കിയപ്പോൾ അതിവിടെ നടപ്പാവില്ലെന്ന് ആദ്യമായി പ്രഖ്യാപിച്ചത് കേരള മുഖ്യമന്ത്രി ശ്രീ. പിണറായി വിജയനാണ്. എന്നാൽ മാറാട് കലാപമുണ്ടായപ്പോൾ അന്നത്തെ മുഖ്യമന്ത്രി ബഹുമാന്യനായ എ. കെ. ആന്റണിയും സഹപ്രവർത്തകനായ മന്ത്രി ശ്രീ പി. കെ. കുഞ്ഞാലിക്കുട്ടിയും അവിടെ സന്ദർശിക്കാനെത്തിയപ്പോൾ ശ്രീ. പി. കെ. കുഞ്ഞാലിക്കുട്ടിയെ മാറ്റി നിർത്തിയാൽ മാത്രമേ മുഖ്യമന്ത്രിക്ക് കലാപപ്രദേശം സന്ദർശിക്കാൻ അനുമതി നൽകുകയുള്ളൂവെന്ന് ആർ.എസ്.എസ്. നേതാക്കൾ പറഞ്ഞപ്പോൾ പഞ്ചപുഷ്പമടക്കി ആ വർഗ്ഗീയ ശക്തികൾക്ക് കീഴ്പ്പെട്ട് സഹപ്രവർത്തകനായ മന്ത്രിയെ മാറ്റിനിർത്തിയ കാര്യം ഇത്തരഗണത്തിൽ ഓർക്കേണ്ടതാണ്.

ഇതാണ് ഇടതുപക്ഷത്തിന്റെയും കോൺഗ്രസ്സിന്റെയും മുഖ്യമന്ത്രിമാർ തമ്മിലുള്ള വ്യത്യാസം. അന്ന് സി.പി.ഐ.(എം)-ന്റെ നേതാവായിരുന്ന ശ്രീ. പിണറായി വിജയൻ ആ പ്രദേശം സന്ദർശിക്കാനെത്തിയ അവസരത്തിൽ കൂടെയുള്ള സഹപ്രവർത്തകരെ ഒഴിവാക്കണമെന്ന് ആവശ്യപ്പെട്ടപ്പോൾ 'മാറി നിൽക്കട്ടെ' എന്നുപറഞ്ഞ കാര്യവും ഇത്തരഗത്തിൽ പ്രത്യേകം ഓർക്കേണ്ടതാണ്. സ്ത്രീ സുരക്ഷയുമായി ബന്ധപ്പെട്ട് ഈ ഗവൺമെന്റ് എന്ത് ചെയ്തുവെന്ന് ചോദിക്കുകയുണ്ടായി. കേരളത്തിന്റെ ചരിത്രത്തിൽ ആദ്യമായി സ്ത്രീകൾക്കും കുട്ടികൾക്കുംവേണ്ടി പ്രത്യേക വകുപ്പുണ്ടാക്കിയത് ഇടതുപക്ഷ ഗവൺമെന്റാണ്. ഇന്ത്യയുടെ ചരിത്രത്തിൽത്തന്നെ ആദ്യമായാണ് ഇങ്ങനെ പ്രത്യേകമായൊരു വകുപ്പുണ്ടാക്കുന്നത്. പോലീസിൽ സ്ത്രീകൾക്കുവേണ്ടി ഒരു പ്രത്യേക ബറ്റാലിയനുണ്ടാക്കിയതും ഫയർഫോഴ്സിലും എക്സൈസിലും വകുപ്പുകളിൽ കൂടുതൽ നിയമനം സ്ത്രീകൾക്ക് നൽകാൻ തീരുമാനിച്ചതും സ്ത്രീശാക്തീകരണത്തിനുവേണ്ടി ആദ്യമായി കുടുംബശ്രീ പ്രസ്ഥാനം കൊണ്ടുവന്നതും തദ്ദേശഭരണ സ്ഥാപനങ്ങളിൽ സ്ത്രീകൾക്ക് 50 ശതമാനം റിസർവ്വേഷൻ ആദ്യമായി ഏർപ്പെടുത്തിയതും കേരളത്തിൽ ഇടതുപക്ഷ ഗവൺമെന്റ് ഭരിക്കുമ്പോഴാണ്. 45 വർഷം ഒറ്റയ്ക്കും 10 വർഷം മുന്നണിയായും 55

വർഷം കോൺഗ്രസ് ഇന്ത്യ ഭരിച്ചു. സ്ത്രീകൾക്ക് 50 ശതമാനം പോയിട്ട് 33 ശതമാനം റിസർവ്വേഷനെങ്കിലും കൊണ്ടുവരാൻ കോൺഗ്രസ്സ് തയ്യാറാകാതിരുന്നത് എന്തുകൊണ്ടാണ്. സ്ത്രീകൾക്കുവേണ്ടി സംസാരിക്കുന്ന കോൺഗ്രസ്സ് സംസ്ഥാനം ഭരിച്ചപ്പോഴും കേന്ദ്രം ഭരിച്ചപ്പോഴും സ്ത്രീകളുടെ സുരക്ഷയും ശാക്തീകരണമായി ബന്ധപ്പെട്ട് ഒരു ആത്മാർത്ഥയും കാണിച്ചിട്ടില്ലെന്ന് കാണാൻ കഴിയും. ഇവിടെ രക്തസാക്ഷിയായ അഭിമന്യുവിന്റെ കാര്യം സൂചിപ്പിക്കുകയുണ്ടായി.

ശ്രീ. കെ. ബാബു: സർ, കേരളത്തിൽ 1998-ൽ രൂപീകരിച്ച് വളരെ ശക്തമായി മുന്നോട്ടുപോകുന്ന കുടുംബശ്രീ പ്രസ്ഥാനത്തെ തകർക്കാൻ ജനശ്രീ രൂപീകരിച്ചതും അതിന് നേതൃത്വം കൊടുത്തതും കോൺഗ്രസ്സിന്റെ നേതാവായിരുന്ന ഹസൻജിയാണെന്ന കാര്യവും അങ്ങയുടെ ശ്രദ്ധയിൽപ്പെട്ടിട്ടുണ്ടോ? *

ശ്രീ. ബി. ഡി. ദേവസ്സി: ഇടതുപക്ഷം കൊണ്ടുവരുന്ന നല്ല കാര്യങ്ങൾക്ക് പാരവർക്കുന്ന സമീപനമാണ് കോൺഗ്രസ്സ് എല്ലാക്കാലത്തും സ്വീകരിച്ചിട്ടുള്ളതെന്ന് നമുക്കറിയാം. രക്തസാക്ഷി അഭിമന്യുവിന്റെ പേരിൽ

* സഭാധ്യക്ഷന്റെ ഫ.നം. 954/ഇ.ബി.2020/നി.സെ തീയതി 07-02-2020 -ലെ ഉത്തരവിൻ പ്രകാരം സഭാരേഖയിൽ നിലനിർത്തി.

ഇവിടെ മുതലക്കണ്ണീർ ഒഴുക്കുകയുണ്ടായി. അഭിമന്യുവിന്റെ കാര്യത്തിൽ മാത്രമല്ല, ഞങ്ങൾ ആഹ്വാനം ചെയ്യുന്ന ഏത് കാര്യത്തിനുവേണ്ടിയും പിരിക്കുന്ന തുക പൂർണ്ണമായി അതിനുവേണ്ടിത്തന്നെ വിനിയോഗിക്കുന്ന പാരമ്പര്യമാണ് സി.പി.ഐ.(എം)-നുള്ളത്. എന്നാൽ കോൺഗ്രസ്സിന്റെ പാരമ്പര്യമെന്താണ്? സി. എം. സ്റ്റീഫന്റെ കാര്യം മറന്നോ? സി. എം. സ്റ്റീഫൻ പ്രതിമയുണ്ടാക്കാൻവേണ്ടി പിരിച്ച തുകയുടെ കാര്യമെന്തായി? കെ.പി.സി.സി. 1000 വീടുകൾ നിർമ്മിക്കുമെന്ന് പറഞ്ഞു. എത്ര വീടുകൾ നിർമ്മിച്ചുനൽകി? വീക്ഷണം പത്രം തട്ടിപ്പുമായി ബന്ധപ്പെട്ട എത്ര കഥകളാണ് പുറത്തുവന്നത്. നിങ്ങൾ ഞങ്ങൾക്കുനേരെ ഒരു വിരൽ ചൂണ്ടുമ്പോൾ മറ്റെല്ലാ വിരലുകളും നിങ്ങൾക്ക് നേരെയൊന്നെ കാര്യം മനസ്സിലാക്കണമെന്നാണ് അഭ്യർത്ഥിക്കാനുള്ളത്.

ഗോത്രവർഗ്ഗക്കാരുടെ വംശീയ ഭക്ഷണ സംസ്കാരം സംരക്ഷിക്കുന്നതിനും പോഷകാഹാര സുരക്ഷ ഉറപ്പുവരുത്തുന്നതിനും ലക്ഷ്യമിട്ട് എന്റെ മണ്ഡലത്തിലെ അതിരപ്പിള്ളി ഉൾപ്പെടെയുള്ള ഗോത്രവർഗ്ഗ പ്രദേശങ്ങളിൽ ഒരു പ്രത്യേക പദ്ധതി രൂപീകരണം നയപ്രഖ്യാപന പ്രസംഗത്തിൽ ഉൾപ്പെടുത്തിയതിന് പ്രത്യേകം നന്ദി രേഖപ്പെടുത്തുകയാണ്. നയപ്രഖ്യാപനത്തെ രണ്ട്

അർത്ഥത്തിലാണ് ഞാൻ കാണുന്നത്. ഒന്ന്, കഴിഞ്ഞ നാല് വർഷക്കാലത്തെ ബദൽ പദ്ധതികളുടെ വിജയഗാഥ. രണ്ട്, ഭാവി പദ്ധതികളുടെ കാഹളം. ഇതിനുമുമ്പ് ഒരു സർക്കാരം പ്രഖ്യാപിച്ച പദ്ധതികൾ നാലുവർഷംകൊണ്ട് ഇത്രയധികം പൂർത്തീകരിച്ച് കണ്ടിട്ടില്ല. ഭവനമില്ലാത്തവർക്ക് രണ്ട് ലക്ഷം ഭവനങ്ങൾ നൽകിയത് ഏറ്റവും നല്ല ഉദാഹരണമാണ്. ഭൂമിയും വീടുമില്ലാത്തവർക്ക് രണ്ടും നൽകുന്ന മൂന്നാംഘട്ടവുംകൂടി പൂർത്തീകരിച്ചാൽ എല്ലാവർക്കും വീട് എന്ന ലക്ഷ്യം പൂർത്തീകരിക്കപ്പെടും. ഇന്ത്യയിലെ മറ്റൊരു സംസ്ഥാനത്തും ഇങ്ങനെയൊരു ജനകീയ പദ്ധതി ഇതുവരെയുണ്ടായിട്ടില്ല, കാരണം അവിടെയെല്ലാം ധനികവർഗ്ഗ താൽപ്പര്യ സാമ്പത്തിക നയങ്ങളാണ് നടപ്പിലാക്കുന്നത്. സമ്പന്നരുടെ വീടുകൾ വലുതായി വരുമ്പോൾ പാവപ്പെട്ടവരുടെ കൂരകളും കൂടുകയാണ്. ഇവിടെയാണ് കേരളം വ്യത്യസ്തമാകുന്നത്, ബദലാകുന്നത്. തദ്ദേശഭരണ സ്ഥാപനം ഒരു പ്രാദേശിക സർക്കാരാണെന്ന തോന്നലുണ്ടായതും സ്വന്തമായി വീട്, മക്കൾക്ക് പഠിക്കാൻ മെച്ചപ്പെട്ട വിദ്യാഭ്യാസ സ്ഥാപനങ്ങൾ, ചികിത്സാ സൗകര്യങ്ങൾ, ഭക്ഷണത്തിന് നല്ലരീതിയിലുള്ള കൃഷി, പൊതുവിതരണം എന്നിവയും ഈ സർക്കാരിന്റെ കാലത്താണ്. തദ്ദേശസ്വയംഭരണം എന്നത് ഇതാണ്. കേന്ദ്രസർക്കാർ

അധികാരം കേന്ദ്രീകരിക്കാൻ നിരന്തരം ശ്രമിക്കുമ്പോൾ കേരളം അധികാരം വികേന്ദ്രീകരിച്ച് താഴെത്തട്ടിൽ ഒരു ജനകീയ ഭരണകൂടമുണ്ടാക്കുന്നു. അതിന്റെ ആഭിമുഖ്യത്തിൽ തരിശുരഹിത ഗ്രാമങ്ങളും എല്ലാവർക്കും ഭൂമിയും വീടും ഗതാഗത-പഠന-ചികിത്സാ സൗകര്യങ്ങളും ജലസേചന-കുടിവെള്ള സാഹചര്യങ്ങളുമുണ്ടാകുന്നു. അതുതകരമായ മാറ്റം. ഒരു ഗ്രാമത്തിൽ ഇത്രയധികം നിക്ഷേപം നടന്ന കാലഘട്ടം മുമ്പുണ്ടായിട്ടുണ്ടോ? കഴിഞ്ഞ ഇരുപത് വർഷത്തെ നിക്ഷേപങ്ങളെക്കാൾ കൂടുതലാണ് കഴിഞ്ഞ നാല് വർഷക്കാലത്തെ ഗ്രാമനിക്ഷേപം. അതാണ് അധികാര വികേന്ദ്രീകരണത്തിന്റെ വിജയം. സംസ്ഥാന സർക്കാരിന്റെ പദ്ധതിയിൽ പരസ്പരപൂരകമായി നടക്കുന്ന ഗ്രാമങ്ങൾ കേരളത്തിൽ മാത്രമേ കാണാൻ കഴിയൂ. അതുകൊണ്ടുതന്നെ ഗ്രാമങ്ങളിൽ മതനിരപേക്ഷ സംസ്കാരം വളർന്നുവരുന്നു. ഈ സമയത്താണ് കേന്ദ്രം പൗരത്വ ഭേദഗതി നിയമം കൊണ്ടുവന്ന് ഈ സൗഹൃദാന്തരീക്ഷം തകർക്കുന്നത്. അതിന് മറുപടിയാണ് നയപ്രഖ്യാപന പ്രസംഗം. മനുഷ്യനെ മനുഷ്യനായി കാണാനുള്ള സംസ്കാരവും പദ്ധതിയും പ്രതിഫലിപ്പിക്കുന്ന ഈ നയപ്രഖ്യാപനം വളരെ പ്രധാനപ്പെട്ടതാണ്. വാശാനങ്ങൾ നിറവേറ്റി എൽ.ഡി.എഫ്. സർക്കാർ

മുന്നോട്ടുപോകുമ്പോൾ പ്രതിപക്ഷം നിരന്തരമായി പാരപണിക്ക് അതിന് തടസ്സം സൃഷ്ടിച്ചുകൊണ്ടിരിക്കുകയാണ്. കേന്ദ്രം കേരളത്തെ അവഗണിക്കുമ്പോൾ അതിനെതിരെ ഒരക്ഷരംപോലും ഉരിയാടുന്നില്ല. സാലറി ചലഞ്ചിനെ എതിർത്തിട്ടും 834.99 കോടി രൂപ മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് ലഭിച്ചുവെന്ന് ഓർക്കണം. വലിയ വിലക്കയറ്റമുണ്ടാകുമെന്ന് പറഞ്ഞ് ഭീതിപരത്തി പ്രളയ സെസ്സിനെതിരെ രംഗത്തുവന്നു. നിത്യോപയോഗ സാധനങ്ങളെ പ്രളയസെസ്സിൽനിന്നും ഒഴിവാക്കിയിരുന്നു. ബഹുമാന്യനായ രാഹുൽ ഗാന്ധി അഭിനന്ദിച്ചിട്ടും തിരുവനന്തപുരത്ത് നടന്ന ലോക കേരള സഭ ബഹിഷ്കരിച്ചു. പൗരത്വ ഭേദഗതി നിയമത്തിനെതിരെ യോജിച്ച സമരം വേണമെന്ന് ശ്രീ. എ. കെ. ആന്റണിയെപ്പോലുള്ള ആളുകൾ പറഞ്ഞിട്ടും അത് കേരളത്തിൽ നടക്കില്ലെന്ന നിലപാട് സ്വീകരിച്ചു. കേന്ദ്ര അവഗണനയ്ക്കെതിരെ പ്രതിപക്ഷം ഒരക്ഷരം മിണ്ടുന്നില്ല. Ascend Kerala 2020 ആഗോള നിക്ഷേപ സംഗമത്തോട് നിരന്തരവാദപരമായ നിലപാട് സ്വീകരിച്ചു. കേരളത്തിന്റെ സമഗ്ര വികസനത്തിനുവേണ്ടി ആവിഷ്കരിച്ച കിഫ്ബിയെ എതിർത്തു. സെൻകമാറിന്റെ കാര്യത്തിൽ വിലപിച്ചതുപോലെ പ്രതിപക്ഷ നേതാവിനും പ്രതിപക്ഷത്തിനും നിഷേധാത്മക നിലപാടിന്റെ

ഭാഗമായി 'എന്റെ പിഴ, എന്റെ പിഴ, വലിയ പിഴ' എന്ന് ഏറ്റുപറയേണ്ടിവരും, സംശയമില്ല. കേരളത്തിൽ എൽ.ഡി.എഫ്. സർക്കാർ ജനോപകാരപ്രദമായ നടപടികളുമായി മുന്നോട്ടുപോകുമ്പോൾ കേന്ദ്ര ഗവൺമെന്റ് നയത്തിന്റെ ഭാഗമായി നമ്മൾ വലിയ വെല്ലുവിളികളെ നേരിടുകയാണ്. അതിനെ അതിജീവിക്കാനാവശ്യമായ നടപടികളാണ് സംസ്ഥാന ഗവൺമെന്റ് സ്വീകരിച്ചുകൊണ്ടിരിക്കുന്നത്. ശക്തവും ഐശ്വര്യപൂർണ്ണവും മതനിരപേക്ഷവുമായ കേരളമെന്ന ലക്ഷ്യത്തിലേയ്ക്കുള്ള ചുവടുവെച്ചിന് കൃത്യമായ ദിശാബോധം നൽകുന്നതാണ് നിയമസഭയിൽ സംസ്ഥാന സർക്കാരിനുവേണ്ടി ഗവർണർ നടത്തിയ നയപ്രഖ്യാപന പ്രസംഗം. ഓഖി ദുരന്തവും നിപാ വൈറസിന്റെ ആക്രമണവും രണ്ട് പ്രളയവും കേന്ദ്ര സർക്കാരിന്റെ സാമ്പത്തിക സമ്മർദ്ദവും നേരിട്ട്, ഈ സംസ്ഥാനത്തെ കൈപിടിച്ച് നടത്താൻ ശേഷിയുണ്ടെന്ന് തെളിയിച്ച സർക്കാർ നാലാം വർഷത്തേയ്ക്കുടുക്കുമ്പോൾ തിളക്കമാർന്ന ഒരു ഭാവിക്കേരളത്തിനുകൂടി അടിത്തറ പാകുകയാണ്. ഒരിക്കൽക്കൂടി ഈ നയപ്രഖ്യാപനത്തിന്മേലുള്ള നന്ദിപ്രമേയത്തെ അനുകൂലിച്ചുകൊണ്ട് ഞാൻ ഉപസംഹരിക്കുന്നു.

ശ്രീ. അൻവർ സാദത്ത്: സർ, പോയിന്റ് ഓഫ് ഓർഡർ. ജനശ്രീ

കൊണ്ടുവന്നത് കുടുംബശ്രീയെ തകർക്കാനാണെന്ന് * ശ്രീ. കെ. ബാബു പരാമർശിച്ചു. കുടുംബശ്രീയെ തകർക്കാൻ വേണ്ടിയല്ല ജനശ്രീ കൊണ്ടുവന്നത്. ഗ്രാമീണമേഖലയുടെ സമ്പദ്ഘടനയെ ഉയർത്താൻ ഇന്ന് കേരളത്തിൽ ധാരാളം സ്വയം സഹായ സംഘങ്ങളുണ്ട്.

മി. ചെയർമാൻ: പ്ലീസ് കൺക്ലൂഡ്. ഇതിൽ എന്താണ് പോയിന്റുള്ളത്?

ശ്രീ. അൻവർ സാദത്ത്: അതുപോലെയാണ് ജനശ്രീ എത്തിയത്.*

കുടുംബശ്രീക്ക് ഏറ്റവും കൂടുതൽ ഫണ്ട് വിനിയോഗിച്ചത് യു.ഡി.എഫ്. സർക്കാരിന്റെ കാലത്താണ്. ശ്രീ. കെ. ബാബു പറഞ്ഞകാര്യം രേഖകളിലുണ്ടാകാൻ പാടില്ല.

മി. ചെയർമാൻ: അത് പരിശോധിക്കാം.

ശ്രീ. പി. ജെ. ജോസഫ്: സർ, ഹൈ സ്പീഡ് റെയിൽ കോരിഡോർ പദ്ധതി കേരളത്തിൽ ഏറ്റവും ആവശ്യമുള്ള ഒന്നാണെന്ന് ആവശ്യപ്പെട്ട് 2008 ജനുവരി 12 മുതൽ 31 വരെ ഒരു യാത്ര ഞാൻ മുംബൈയിൽനിന്നും നടത്തുകയുണ്ടായി. കിട്ടാവുന്നതിൽ വെച്ച് എല്ലാ വിവരവും ശേഖരിച്ചാണ് ആ യാത്ര നടത്തിയത്. അന്ന് ഹൈ സ്പീഡ് റെയിൽ കോരിഡോറിന്റെ ചെലവ്

* സഭാഭ്യക്ഷന്റെ ഫ.നം. 954/ഇ.ബി.2020/നി.സെ തീയതി 07-02-2020 -ലെ ഉത്തരവിൻ പ്രകാരം സഭാരേഖയിൽ നിലനിർത്തി.

കിലോ മീറ്ററിന് 200 കോടി രൂപയാണെന്നായിരുന്നു. ഇപ്പോൾ ഹൈ സ്പീഡ് റെയിൽ കോറിയോർ പദ്ധതി ഇവിടെ നടപ്പാക്കുമെന്നാണ് ഗവർണ്ണറുടെ നയപ്രസംഗത്തിൽ പറഞ്ഞിട്ടുള്ളത്. 12 മണിക്കൂർ എന്നത് 4 മണിക്കൂറിൽ താഴെയായി കുറയ്ക്കുന്നതിന് സിൽവർ ലൈൻ എന്ന പേരിൽ ഒരു സെമി ഹൈ സ്പീഡ് റെയിൽ കോറിയോർ പദ്ധതി ആരംഭിക്കുമെന്നും 56,442 കോടി രൂപ പദ്ധതി ചെലവായി കണക്കാക്കുന്നുവെന്നും അഞ്ച് വർഷംകൊണ്ട് പൂർത്തിയാകുമെന്നുമാണ് പറഞ്ഞിരിക്കുന്നത്. ഇതെവിടെ നിൽക്കുന്നു? യാഥാർത്ഥ്യബോധം വേണ്ട; വേഗ റെയിൽപ്പാതാ പദ്ധതി നടക്കുമെന്ന പ്രതീക്ഷയില്ലെന്ന് ശ്രീ. ഇ. ശ്രീധരനും വ്യക്തമാക്കിയിട്ടുണ്ട്, അദ്ദേഹം അറിയാവുന്ന ആളാണ്. ഇതിനുവേണ്ടി കേന്ദ്ര ഗവൺമെന്റ് പ്രഖ്യാപിച്ച പദ്ധതിയിൽ സർവ്വേ നടത്താൻ മാത്രമാണ് അനുമതി നൽകിയത്. കേന്ദ്ര സർക്കാർ പ്രഖ്യാപിച്ച ഹൈസ്പീഡ്, സെമി ഹൈസ്പീഡ് റെയിൽ പദ്ധതികളിൽ കേരളത്തിന്റെ പദ്ധതി ഇതുവരെ ഉൾപ്പെട്ടിട്ടില്ല. എന്നാൽ അഞ്ച് കൊല്ലംകൊണ്ട് പൂർത്തിയാക്കുമെന്ന് പറയുന്നു. വേഗ റെയിൽപ്പാതയുടെ നിർമ്മാണം അടുത്ത വർഷം തുടങ്ങുമെന്ന് 01.02.2019-ൽ പ്രഖ്യാപിച്ചതാണ്. ഇങ്ങനെ കേരളത്തിലെ ജനങ്ങളെ തെറ്റിധരിപ്പിക്കേണ്ടതുണ്ടോ? ഇന്ന് ഒരു

ഹൈസ്പീഡ് റെയിൽ കോറിയോർ പദ്ധതിയുടെ പണി നടക്കുന്നുണ്ട്, അത് മുംബൈ-അഹമ്മദാബാദ് പദ്ധതിയാണ്. അതിന്റെ ചെലവ് കിലോമീറ്ററിന് 200 കോടി രൂപയാണ്. ഞാൻ ആധികാരികമായി പറയുന്നു, അതിൽ 80 ശതമാനവും ജപ്പാൻ ഗവൺമെന്റിന്റെ സഹായമാണ്, ടെക്നോളജിയും അവരുടേതാണ്. കേന്ദ്ര ഗവൺമെന്റിന്റെ സഹായം വെറും 20 ശതമാനമാണ്. 40 കൊല്ലംകൊണ്ട് മടക്കി നൽകിയാൽ മതി. 2019 ജനുവരി 15-ാം തീയതി, കൊല്ലം ബൈപ്പാസിന്റെ ഉദ്ഘാടനത്തിന് അന്നത്തെ പ്രധാനമന്ത്രി ശ്രീ. നരേന്ദ്രമോദി വന്നപ്പോൾ പറഞ്ഞത് കേരളത്തിനുവേണ്ടി ഊന്നൽ നൽകുന്നുണ്ടെന്നും മുംബൈ-കന്യാകുമാരി ഹൈസ്പീഡ് റെയിൽ കോറിയോർ പദ്ധതി നടപ്പാക്കുമെന്നുമാണ്. കേന്ദ്ര ഗവൺമെന്റിനല്ലാതെ ഈ പദ്ധതി നടപ്പാക്കാൻ കഴിയുമോ? അഞ്ച് കൊല്ലംകൊണ്ട് പൂർത്തിയാകുമെന്ന് പറഞ്ഞപ്പോൾ ആകെ നൽകിയ അനുവാദം സർവ്വേ നടപടികൾ നടത്താൻ മാത്രമാണ്. പദ്ധതി ഇതുവരെ ഉൾപ്പെടുത്തിയിട്ടില്ല. അപ്പോൾ ഇങ്ങനെ ജനങ്ങളെ തെറ്റിദ്ധരിപ്പിക്കാമോ? കിലോമീറ്ററിന് 200 കോടി രൂപ വെച്ച്, 600 കിലോമീറ്ററിന് 1,20,000 കോടി രൂപ വേണ്ടിവരും. സംസ്ഥാന ഗവൺമെന്റിന് ഈ പദ്ധതി സാധ്യമാക്കാൻ കഴിയുമോ? 56,000/- കോടി രൂപ

മാറ്റിവെച്ചിരിക്കുന്നു. ഈ പദ്ധതി ഇവിടെ നടപ്പാക്കില്ലെന്ന്
 കാര്യവിവരമുള്ളവരെല്ലാം പറഞ്ഞിട്ടുണ്ട്. മുംബൈ-അഹമ്മദാബാദ് പദ്ധതി
 നടന്നുകൊണ്ടിരിക്കുന്നു. ആ പദ്ധതിയുടെ 80 ശതമാനവും ജപ്പാൻ
 ഗവൺമെന്റിന്റെ സഹായമാണ്. അങ്ങനെയുള്ള ഒരു പദ്ധതി സംസ്ഥാന
 ഗവൺമെന്റിനെക്കൊണ്ട് സാധ്യമാക്കാൻ കഴിയുമോ? ഇത്തരം പ്രസ്താവനകൾ
 എന്തിന് നടത്തുന്നു? അഞ്ചുവർഷംകൊണ്ട് പൂർത്തിയാകുമെന്ന്
 പറഞ്ഞിരിക്കുകയാണ്. സർവ്വേ നടത്തുന്നതിന് മാത്രമാണ് അനുവാദം
 നൽകിയിട്ടുള്ളത്. ഞാൻ ദീർഘിപ്പിക്കുന്നില്ല. ഗവർണ്ണറുടെ
 പ്രസംഗത്തിൽനിന്നും ഈ ഭാഗം പിൻവലിച്ചുകൊണ്ട് കേരളത്തിലെ
 ജനങ്ങളോട് മാപ്പ് പറയണം. നടപ്പാക്കാത്ത ഒരു പദ്ധതിയാണ്. സർവ്വേ മാത്രം
 നടത്താൻ അനുവാദം നൽകിയ ഒരു പദ്ധതി അഞ്ചുകൊല്ലംകൊണ്ട്
 പൂർത്തിയാകുമെന്ന് പറഞ്ഞിരിക്കുന്നു. കേന്ദ്ര ഗവൺമെന്റിന് സാധിക്കും,
 പ്രധാനമന്ത്രി ശ്രീ. നരേന്ദ്രമോദി പറഞ്ഞിട്ടില്ലേ മുംബൈ-കന്യാകുമാരി വേഗ
 റെയിൽ പദ്ധതി നടപ്പാക്കുമെന്ന്. കേന്ദ്ര ഗവൺമെന്റിൽ സമ്മർദ്ദം
 ചെലുത്തണം. അതിനെത്താണ് സംസ്ഥാന ഗവൺമെന്റിന് ഇത്ര മടി?
 ബഹുമാനപ്പെട്ട ഒ. രാജഗോപാലിനോട് പറയുകയാണ്, ആ പ്രസംഗം ഇന്ന്

രാവിലെയും ഞാൻ കേട്ടു. ജനവരി 15-ാം തീയതി അദ്ദേഹം കൊല്ലത്ത് വന്നപ്പോൾ പറഞ്ഞ കാര്യമാണ്, മുബൈ-കന്യാകുമാരി ഹൈസ്പീഡ് റെയിൽവേ നടപ്പാക്കുമെന്നത്. ആ പദ്ധതി നടപ്പാക്കുന്നതിന് ബഹുമാനപ്പെട്ട അംഗം മുൻകയ്യെടുക്കണം, സംസ്ഥാന ഗവൺമെന്റും ആവശ്യപ്പെടണം. ഇത്തരത്തിൽ ജനങ്ങളെ തെറ്റിദ്ധരിപ്പിക്കുന്ന കാര്യം ഗവൺമെന്റുകൊണ്ട് പറയിപ്പിച്ചത് വലിയ തെറ്റായിപ്പോയി. കഴിഞ്ഞ വർഷം ഡോ. ടി. എം. തോമസ് ഐസക് പറഞ്ഞത് അടുത്ത വർഷം നിർമ്മാണം തുടങ്ങുമെന്നാണ്, തുടങ്ങിയോ? അടുത്ത വർഷമല്ല, അടുത്തതിന്റെ അടുത്ത അഞ്ചുവർഷത്തിനുള്ളിലും തുടങ്ങാൻ കഴിയില്ല. കേന്ദ്ര ഗവൺമെന്റ് ചെയ്യേണ്ട കാര്യങ്ങൾ കേന്ദ്ര ഗവൺമെന്റിനൊക്കെയാണ് ചെയ്യിപ്പിക്കണം. എൺപത് ശതമാനം വായ്പയും നൽകുന്നത് ജപ്പാൻ സർക്കാരാണ്, ടെക്നോളജിയും അവരുടേതാണ്. ഈ പദ്ധതി നടപ്പിലാക്കാൻ കേന്ദ്ര സർക്കാരിന് മാത്രമേ കഴിയൂ. ഇത്തരത്തിലുള്ള സമീപനം തെറ്റാണ്. ഈ പരിപാടി പിൻവലിച്ച് നിങ്ങൾ ജനങ്ങളോട് മാപ്പ് പറയണം. ഒരു കാര്യംകൂടി പറയട്ടെ, നെടുങ്കണ്ടത്ത് അജയൻ എന്നൊരാൾ ആട്ടിൻ കൂട്ടിൽ താമസിക്കുന്നതായി മനോരമ വിഷ്ണിലൂടെ കാണാൻ സാധിച്ചു. പ്രളയത്തിൽ നഷ്ടപ്പെട്ട വീടാണത്.

എന്തുകൊണ്ട് പണിയുന്നില്ലെന്ന് അന്വേഷിച്ചപ്പോൾ റേഷൻ കാർഡ് അതിനുശേഷമാണ് കിട്ടിയതെന്നാണ് അറിഞ്ഞത്. ഇവിടെ ഗവൺമെന്റ് ഇല്ലേ; ജില്ലാ കളക്ടർ ഇല്ലേ; റവന്യൂ ഡിപ്പാർട്ടുമെന്റ് ഇല്ലേ? ആട്ടിൻ കൂട്ടിൽ അജയനും ഭാര്യയും രണ്ട് മക്കളുംകൂടി കഴിയുകയാണ്. വീട് മൊത്തത്തിൽ നശിച്ചുപോയി. വീടിന് അർഹതയുണ്ടായിട്ട് റേഷൻ കാർഡിന്റെ സാങ്കേതികത്വം പറഞ്ഞ് വീട് കൊടുക്കാതിരിക്കുകയാണ്. മറ്റൊന്ന്, പാലക്കാട് 20 വീടുകൾ മൃഗതുല്യമായ രീതിയിൽ നിർമ്മിക്കുന്നു, പട്ടയമില്ല. റീ ബിൽഡ് കേരള പദ്ധതിയിൽ പണമുണ്ടായിട്ടും ചെയ്യാതിരിക്കുന്നത് ഏറ്റവും ദുഃഖകരമായ കാര്യമാണ്. അതുകൊണ്ട് ഈ പരിപാടികൾ, പ്രത്യേകിച്ച് അജയൻ എന്നയാളുടെ വീട് മുഖ്യമന്ത്രിതന്നെ ഒന്ന് പരിശോധിക്കണം. അദ്ദേഹത്തിന്റെ വീട് പ്രളയത്തിലാണ് നഷ്ടപ്പെട്ടത്. റേഷൻ കാർഡിന്റെ പേര് പറഞ്ഞ് നൽകുന്നില്ല. ആട്ടിൻ കൂട്ടിൽ താമസിക്കേണ്ടിവന്നതിന്റെ ചിത്രം മാധ്യമങ്ങളിൽ വന്നിരിക്കുന്നു. ഇത്തരം കാര്യങ്ങളിൽ ഇടപെടുകൊണ്ട് അടിയന്തര നടപടിയുണ്ടാകണം. നടക്കാത്ത പദ്ധതിയായ അതിവേഗ റെയിൽ പദ്ധതിയുടെ കാര്യം ഇവിടെ ആവർത്തിച്ച് പറയുന്നത് ശരിയല്ല. കേന്ദ്ര ഗവൺമെന്റിനെക്കൊണ്ട് ചെയ്യിപ്പിക്കണം. ശ്രീ. ഒ. രാജഗോപാലിന്റെ

സപ്പോർട്ടുമുണ്ടാകും. ഇത്രയും പറഞ്ഞുകൊണ്ട് ഈ പ്രമേയത്തെ ഞാൻ എതിർക്കുന്നു.

ശ്രീ. കെ. യു. ജനീഷ് കുമാർ :സർ, ബഹുമാനപ്പെട്ട അംഗം ശ്രീമാൻ എസ്.

ശർമ്മ അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുകയാണ്. ഇതുമായി ബന്ധപ്പെട്ട് നടന്ന ചർച്ചയിൽ ഗവൺമെന്റിന്റെ നയപ്രഖ്യാപനത്തെ സംബന്ധിച്ചും കഴിഞ്ഞ കാലങ്ങളിലെ ഇടതുപക്ഷ ഗവൺമെന്റിന്റെ ഭരണനേട്ടങ്ങളെ സംബന്ധിച്ചും ഭരണപക്ഷത്തും പ്രതിപക്ഷത്തുമുള്ള നിരവധി ആളുകളുടെ പ്രസംഗങ്ങൾ നടന്നു. പ്രതിപക്ഷത്തിനുപോലും ഈ കഴിഞ്ഞ നാളുകളിലെ ഇടതുപക്ഷ ഗവൺമെന്റിന്റെ ഭരണത്തെ തീവ്രമായി ഒന്ന് വിമർശിക്കാൻ സാധിച്ചില്ല. അവരുടെ പ്രസംഗങ്ങളിൽ പലപ്പോഴും അവരുടെ ചില ഒറ്റപ്പെട്ട ആഗ്രഹങ്ങളും അഭിപ്രായ പ്രകടനങ്ങളുമൊക്കെ ഉയർന്നുവന്നെങ്കിലും ഗവർണ്ണർ ഇവിടെ വന്നപ്പോൾ ഞങ്ങൾ ഗോ ബാക്ക് വിളിച്ചു, ഗവർണ്ണറെ പിൻവലിക്കണമെന്ന പ്രമേയം ഞങ്ങൾ കൊണ്ടുവന്നു, അതെന്തോ വലിയ മഹാകാര്യമാണ് അതിലൂടെ ഈ രാജ്യത്ത് എന്തോ സംഭവിക്കാൻ പോകുന്നുവെന്ന തരത്തിലുള്ള ചർച്ചയാണ് പ്രതിപക്ഷാംഗങ്ങൾ ഉയർത്തിക്കൊണ്ടുവന്നത്. ഇത് കേട്ടപ്പോൾ കേരളത്തിലെ പ്രതിപക്ഷം കേരള

കോൺഗ്രസ്സ് (രമേശ് ചെന്നിത്തല) വിഭാഗമാണോ അതോ ഇന്ത്യൻ നാഷണൽ കോൺഗ്രസ്സിന്റെ ഭാഗമാണോ എന്ന സംശയമാണ് എനിക്കുണ്ടായത്. ഇത് തോന്നാൻ കാരണം, ഒരേ കാര്യത്തിൽ എത്ര നിലപാടാണ് ഇവർക്കുള്ളത്; ഗവർണ്ണറുടെ കാര്യം, ഇവർ ഭരിക്കുന്ന രാജസ്ഥാനിൽ 2020 ജനുവരി മാസം 24-ാം തീയതിയാണ് നയപ്രഖ്യാപനം നടത്തിയത്. നല്ല ഉത്തർപ്രദേശുകാരനായ ആർ.എസ്.എസ്.-ന്റെ നേതാവും ബി.ജെ.പി.-യുടെ മുൻ കേന്ദ്ര മന്ത്രിയുമായ ശ്രീ. കമൽരാജ് മിശ്രയാണ് അവിടത്തെ ഗവർണ്ണർ. ആ ഗവർണ്ണറെ ആനയിച്ച് കൊണ്ടുവന്നത് ആരാണ്; കോൺഗ്രസ്സിന്റെ പ്രമുഖനായ നേതാവും അവിടത്തെ മുഖ്യമന്ത്രിയുമായ ശ്രീ. അശോക് ഗെലോട്ട്. സമയക്കുറവ് കാരണം ഞാൻ എല്ലാം വിശദീകരിക്കുന്നില്ല. കോൺഗ്രസ്സ് ഭരിക്കുന്ന എല്ലാ സംസ്ഥാനങ്ങളിലെയും ഗവർണ്ണർമാർ ആർ.എസ്.എസ്.-കാരാണ്. മധ്യപ്രദേശ്, ഛത്തീസ്ഗഢ്, പഞ്ചാബ് എന്നിവിടങ്ങളിലൊക്കെ ഗവർണ്ണർമാർ മുൻ ബി.ജെ.പി.-യുടെ നേതാക്കൻമാരും ആർ.എസ്.എസ്.-കാരാണ്. ഇന്ത്യയിലെ കോൺഗ്രസ്സിന്റെ അഭിപ്രായം ഒന്നാണെങ്കിൽ ഗവർണ്ണർക്കെതിരെ ഇവിടെ പ്രതിപക്ഷം കാണിച്ച അഭിപ്രായമല്ല അവർ കാട്ടിയിട്ടുള്ളത്. അവിടെയൊക്കെ അവർ ഭരണഘടന അനുശാസിക്കുന്ന

തരത്തിൽ ഗവർണ്ണറെ മാനിക്കുകയാണുണ്ടായത്. ഇനി ബഹുമാനപ്പെട്ട ഗവർണ്ണർ പത്ര സമ്മേളനത്തിൽ പറഞ്ഞ വിമർശനങ്ങളാണെങ്കിൽ, അതിന് വർത്തമാനംകൊണ്ട് ഏറ്റവും നന്നായി മറുപടി കൊടുത്തത് ആരാണെന്ന് ഈ കേരളീയ സമൂഹത്തിന് അറിയാം. ഈ സഭയെ ഏറ്റവും മോശക്കാരായി ചിത്രീകരിച്ചത് ആരാണ്; ഇവർക്ക് ഈ സഭയോട് ബഹുമാനമുണ്ടെങ്കിൽ ഇവർ തടയേണ്ടത് ബഹുമാനപ്പെട്ട ഗവർണ്ണറെ ആയിരുന്നു. കെ.പി.സി.സി.-യുടെ ആസ്ഥാനത്തുപോയി കെ.പി.സി.സി.-യുടെ അധ്യക്ഷനെയാണ് തടയേണ്ടത്. കെ.പി.സി.സി. ആസ്ഥാനത്ത് തടഞ്ഞാൽ പോര. അദ്ദേഹം എന്തൊക്കെയാണ് പറഞ്ഞത്? പൗരത്വ നിയമത്തിനെതിരായി ഈ നിയമസഭ പാസ്സാക്കിയ പ്രമേയം വെറുതെയാണ്, നിയമ സാധുതയില്ല എന്നാണ്. ഇതൊക്കെയാണോ കേരളത്തിന്റെ ബഹുമാനപ്പെട്ട പ്രതിപക്ഷനേതാവിന്റെ അഭിപ്രായം എന്നറിയാൻ എനിക്ക് ആഗ്രഹമുണ്ട്. അദ്ദേഹത്തെ കെ.പി.സി.സി. ആസ്ഥാനത്ത് മാത്രമല്ല, കേരളത്തിന്റെ എല്ലാ തെരുവുകളിലും തടയണമെന്നാണ് എനിക്ക് സൂചിപ്പിക്കാനുള്ളത്. ഇവരുടെ നിലയും പ്രസംഗവും കണ്ടപ്പോൾ നാട്ടുഭാഷയിൽ പറഞ്ഞാൽ, ഒരുമാതിരി കിളി പോയ അവസ്ഥയാണ് ഇവരിൽ പലരും പ്രതിഫലിപ്പിക്കുന്നത്. കാരണം മറ്റൊന്നുമല്ല,

ഇവർക്ക് പിന്നിൽ അണിനിരന്നിരുന്ന മതനിരപേക്ഷവാദികളാകെ കേരളത്തിൽ ഇവരെ കൈവിട്ടു. അത് തിരിച്ചറിഞ്ഞപ്പോഴുണ്ടായ ജാത്യത മറയ്ക്കാനാണ് ഈ നിയമസഭയിൽ പ്രസംഗത്തെ അവർ ഉപയോഗിച്ചത്. എത്ര വീരവാദമാണ് ഇവിടെ മുഴക്കിയത്. ഇവരുടെ യഥാർത്ഥ മുഖം തിരിച്ചറിഞ്ഞതുകൊണ്ടല്ലേ മതനിരപേക്ഷവാദികളാകെ ഇവരെ വിട്ടുപോയത്.

മാറാട് കലാപം കേരളീയ സമൂഹം മറന്നോ; ആ കലാപമുണ്ടായപ്പോൾ പ്രവീൺ തൊഗാഡിയ എന്ന ആർ.എസ്.എസ്.-ന്റെ നേതാവ് കോഴിക്കോട് മുതലക്കുളം മൈതാനിയിൽ നടത്തിയ വർഗ്ഗീയ പ്രസംഗം ഒരുപക്ഷേ കോൺഗ്രസ്സുകാർ മറന്നുകാണാം. കേരളത്തിലെ മതനിരപേക്ഷവാദികൾ മറന്നിട്ടില്ല. എത്ര തീവ്രമായ പ്രസംഗമായിരുന്നു അത്. ആ പ്രസംഗത്തിനെതിരെ കോഴിക്കോട് കസബ പോലീസ് രജിസ്റ്റർ ചെയ്ത കേസ് പിൻവലിച്ചതാരാണ്; ശ്രീ. കമ്മനം രാജശേഖരന്റെ അപേക്ഷ പരിഗണിച്ച് കഴിഞ്ഞ യു.ഡി.എഫ്. സർക്കാരാണ്. ശ്രീ. കമ്മനം രാജശേഖരൻ അന്ന് കെ.പി.സി.സി.-യുടെ പ്രസിഡന്റ് ആയിരുന്നോ; അദ്ദേഹം ബി.ജെ.പി.-യുടെ നേതാവാണ്, വിശ്വഹിന്ദു പരിഷത്തിന്റെ നേതാവാണ്. നിങ്ങളുടെ മതേതര മുഖം കേരളത്തിലെ ജനങ്ങൾക്കറിയാം. തീർന്നില്ല, നിരവധിയുണ്ട്.

സമയക്കുറവുകൊണ്ട് ഞാൻ ദീർഘിപ്പിക്കുന്നില്ല. ആദരണീയനായ പ്രതിപക്ഷനേതാവ് രമേശ് ചെന്നിത്തല എം.ജി. കോളേജിലെ സംഭവം മറന്നുപോയോ; 2005-ൽ എം.ജി. കോളേജിൽ അക്രമം നടക്കുന്നു, അത് തടയാൻ പോലീസെത്തുന്നു. പോലീസുകാർക്കെതിരെ എ.ബി.വി.പി.-ക്കാർ ബോംബെറിയുന്നു. കളിബോംബല്ല, നല്ല ഒന്നാന്തരം നാടൻ ബോംബ്. കൃത്യനിർവ്വഹണം നടത്താൻപോയ മോഹനൻ നായരെന്ന ഒരു സർക്കിൾ ഇൻസ്പെക്ടറുടെ വലതുകാൽ അതിദാരുണമായി തകരുന്നു. നിരവധി സബ് ഇൻസ്പെക്ടർമാർ, പോലീസുകാർ എന്നിവരൊക്കെ അക്രമത്തിനിരയാകുന്നു. ആ കേസ് പിൻവലിച്ചത് ആരാണ്; യു.ഡി.എഫ്. അല്ലേ? എന്തിനുവേണ്ടി പിൻവലിച്ചു? ആ കേസിലെ 17-ാം പ്രതി ആദർശിന് കേരളാ പോലീസിൽ സെലക്ഷൻ നടത്തുന്നതിനുവേണ്ടിയാണ്. പോലീസിൽ ആർ.എസ്.എസ്.-ക്കാർ നഴ്സു കയറി എന്നുപറഞ്ഞുകൊണ്ട് ഇപ്പോഴിവർ കരയുകയാണ്. നഴ്സു കയറാൻ അവസരം ഒരുക്കിക്കൊടുത്തത് ആരാണ്; ശ്രീ. രമേശ് ചെന്നിത്തലയും യു.ഡി.എഫ്.-ന്റെ നേതാക്കന്മാരുമാണ്.

പൗരത്വ പ്രശ്നം സംബന്ധിച്ച് ഇവിടെ എന്തെല്ലാം ചർച്ചകൾ നടന്നു. സമയക്കുറവുമൂലം ഞാൻ അതിന്റെ എല്ലാ വശങ്ങളിലേയ്ക്കും പോകുന്നില്ല.

അതുസംബന്ധിച്ച് ഉറച്ച നിലപാടെടുത്ത സംസ്ഥാനം കേരളമാണ്. മുട്ട് വളയ്ക്കാതെ നിവർന്നുനിന്ന് ശിരസ്സുയർത്തി പറഞ്ഞു, ഇതിവിടെ നടക്കില്ല. ഇത് ഞങ്ങൾ അംഗീകരിക്കില്ല. പറയുക മാത്രമല്ല, ആദ്യമായി, രാജ്യത്തിന് മാതൃകയായി ഇവിടെനിന്ന് പ്രമേയവും പാസ്സാക്കി. എന്നിട്ട് കത്തെടുത്ത് അയച്ചുകൊടുത്തു, പ്രമേയമെടുത്ത് അയച്ചുകൊടുത്തു. 'നിങ്ങളും സഹകരിക്കണം'. മതനിരപേക്ഷ മുഖ്യമന്ത്രിമാരാണെന്ന് നമ്മൾ കരുതിയ പലർക്കും... കോൺഗ്രസ്സിന്റെ നേതാക്കന്മാർ മധ്യപ്രദേശിലും മറ്റുമൊക്കെ ഇപ്പോഴുമുണ്ടല്ലോ; എന്തേ നിങ്ങൾ മിണ്ടാത്തത്; നിങ്ങൾക്ക് ഈ വിഷയത്തിൽ പ്രതികരിക്കാൻ ആത്മാർത്ഥതയുണ്ടോ; പൗരത്വ സമരങ്ങൾ നിരവധി കണ്ടു. ശ്രീ. രാഹുൽ ഗാന്ധി വയനാട്ടിൽ വന്നു. ഇവിടെ പ്രതിഷേധം സംഘടിപ്പിക്കുകയാണ്. ഞങ്ങളോ പുലിയെ പിടിക്കാൻ പുലിമടയിലേയ്ക്കാണ് പോയത്. ഞങ്ങൾ പോയത് വാരണാസിയിലാണ്. അവിടത്തെ സമരത്തിന് നേതൃത്വം നൽകിയത് മറ്റാരമല്ല, സി.പി.ഐ.(എം.)-ന്റെ ജില്ലാ സെക്രട്ടറി ശ്രീ. നന്ദലാൽ പട്ടേലാണ്. അദ്ദേഹം അവിടെ സമരം നടത്തി ജയിലിൽ പോയി. ജയിലിൽ പോകുമ്പോൾ പെറ്റി കേസെടുത്തു എന്നുപറഞ്ഞ് ഇവർ കരയുന്നതുപോലെ കരയുകയല്ല ചെയ്തത്. ജയിലിൽനിന്നും പുറത്തിറങ്ങി

അദ്ദേഹം വീണ്ടും സമരങ്ങൾ നയിച്ചു.

ഞങ്ങൾ 5 പേർ തൊട്ടടുത്ത മംഗലാപുരത്തേയ്ക്ക് ഡി.വൈ.എഫ്.ഐ.-യുടെ അഖിലേന്ത്യാ കമ്മിറ്റിയുടെ തീരുമാനമനുസരിച്ച് അവിടത്തെ ആളുകളുടെ ആവശ്യപ്രകാരം പോയി. അവിടെ എത്ര ഭീകരമായാണ് പോലീസ് വേട്ടയാടുന്നത്. എന്തുകൊണ്ടാണ് ശ്രീ. രാഹുൽ ഗാന്ധി അവിടെ പ്രതിഷേധമുയർത്താൻ പോകാത്തത്; ഡൽഹിയിലെ ജാമിയ മിലിയ, ജെ.എൻ.യു. അടക്കമുള്ള സർവ്വകലാശാലകളാണ് പ്രതിഷേധവുമായി വരുന്നത്. അവിടെ ആരെയാണ് സംഘ് പരിവാറുകാരും ബി.ജെ.പി.-ക്കാരും ആക്രമിക്കുന്നത്; എൻ.എസ്.യു., എം.എസ്.എഫ്. വിദ്യാർത്ഥികളെയല്ല, പുരോഗമന വിദ്യാർത്ഥി പ്രസ്ഥാനങ്ങളെയാണ് ആക്രമിക്കുന്നത്. എസ്.എഫ്.ഐ., എ.ഐ.എസ്.എഫ്. പ്രസ്ഥാനങ്ങളുടെ നേതാക്കന്മാരെയാണ് ആക്രമിക്കുന്നത്. എസ്.എഫ്.ഐ.-യുടെ നേതാവ് കമാരി ഐഷി ഘോഷിനെ തിരക്കിയാണ് അവിടെ ഫാസിസ്റ്റുകളും ഗുണ്ടകളുമെത്തി ആക്രമിച്ചത്.

ജാമിയ മിലിയയിലെ ഹോസ്റ്റൽ അടച്ചപ്പോൾ ആ കൊടുംതണുപ്പത്ത് ആശ്വാസമായത് ആരാണ്; അത് മറ്റൊരുമല്ല, കേരളത്തിന്റെ മുഖ്യമന്ത്രിയാണ്.

ഡൽഹിയിലെ കേരള ഹൗസ് തുറന്നുകൊടുത്തു. രാജസ്ഥാനം മധ്യപ്രദേശിനുമൊക്കെ അവിടെ ഹൗസ് ഉണ്ടായിരുന്നുവല്ലോ? ഇവർ ഭരിക്കുന്നിടത്തുണ്ടായിരുന്നു. എന്തുചെയ്തു; കാശ്മീർ വിഷയത്തിൽ പ്രതിഷേധിച്ചതിന് ആക്രമിച്ചത് എ.ഐ.സി.സി. ആസ്ഥാനത്തെയല്ല, രാഹുൽ ഗാന്ധിയെയല്ല, അവിടെ പ്രകടനം നടത്തി ആക്രമിച്ചത് എ.കെ.ജി. സെന്ററിലാണ്. അവർ ആക്രമിച്ചത് ശ്രീ. സീതാറാം യെച്ചൂരിയെയാണ്. ഇന്ത്യൻ യൂണിയൻ മുസ്ലീം ലീഗിന് മുസ്ലീം എന്നുള്ള പേരുച്ചരിക്കാൻ അവകാശമുണ്ടോ; മുത്തലാവ് ബില്ലുപോലെ ഇത്ര മോശപ്പെട്ടൊരു ബിൽ ഇന്ത്യൻ പാർലമെന്റിൽ അവതരിപ്പിച്ചു. അതിനൊന്ന് പ്രതിഷേധിച്ച് വോട്ട് ചെയ്യാൻ തയ്യാറാകാത്ത ഇന്ത്യൻ മുസ്ലീം ലീഗ് നിങ്ങളുടെ പേര് മാറ്റണമെന്നാണ് ഈ നാട്ടിലെ നല്ല മുസ്ലീം ജനവിഭാഗങ്ങൾ പറയുന്നത്. അവർ പറയുന്നത്, ആ വാക്കുച്ചരിക്കാൻ നിങ്ങൾക്ക് അധികാരമില്ല. ഇന്ത്യൻ യൂണിയൻ ബിരിയാണി ലീഗ് എന്ന് നിങ്ങളുടെ പേര് മാറ്റണം.

ഒരുകാര്യം കൂടി ഞാനിവിടെ സൂചിപ്പിക്കുകയാണ്. മഹാനായ സഖാവ് ഇ.എം.എസ്.-നെ ഉദ്ധരിച്ചുകൊണ്ട് ഇന്നലെ 1987-ലെ ചില പത്രങ്ങളൊക്കെ ഇവർ കൊണ്ടുവന്നു. 1987 ഒന്നാം തിരക്കിപ്പോകേണ്ടതില്ല. ഇത് പത്ത് ദിവസം

മുൻപുള്ള 'ജന്മഭൂമി' പത്രമാണ്. (പത്രമെടുത്ത് ഉയർത്തിക്കാണിച്ചു). 2020 ജനുവരി 20. ഈ പത്രം ആർ.എസ്.എസ്.-ന്റെയും ബി.ജെ.പി.-യുടേതുമാണ്. ഇതിന്റെ മുഖപ്രസംഗത്തിൽ “ മലബാറിൽ സ്വാതന്ത്ര്യ സമരത്തിന്റെ ഭാഗമായി മഹാനായ ഇ.എം.എസ്. കാർഷിക വിപ്ലവമെന്ന് വിളിച്ച മഹത്തായ മലബാറിലെ വിപ്ലവം, സ്വാതന്ത്ര്യ സമരത്തിനുവേണ്ടി നടത്തിയ വിപ്ലവം, ആ വിപ്ലവം വർഗ്ഗീയ വാദികളുടെ അഴിഞ്ഞാട്ടമാണ്” എന്ന് ശ്രീ. ആര്യാടൻ മുഹമ്മദ് പറഞ്ഞിരിക്കുകയാണ്. ഇതുതന്നെയാണോ മുസ്ലീം ലീഗിന്റെ അഭിപ്രായം; ഇത് തന്നെയാണോ ഇന്ത്യയിലെ കോൺഗ്രസ്സിന്റെ അഭിപ്രായം; മറ്റ് നിരവധി കാര്യങ്ങൾ സൂചിപ്പിക്കേണ്ടതുണ്ട്.

മി. ചെയർമാൻ: ബഹുമാനപ്പെട്ട അംഗം, ദയവായി പ്രസംഗം കൺക്ലൂഡ് ചെയ്യണം.

ശ്രീ. കെ. യു. ജനീഷ് കുമാർ: സർ, ഞങ്ങൾക്ക് എം.പി.-മാർ ഇല്ലാത്തതിടത്ത് ഞങ്ങൾ സമരം നയിക്കാനുണ്ട്. എന്താണ് കോൺഗ്രസ്സിനെ ആക്രമിക്കാത്തത്; ബി.ജെ.പി.-യുടെ മുഖ്യമന്ത്രിമാരായാലും ദേശീയ നേതാക്കന്മാരായാലും പാർലമെന്റ് അംഗങ്ങളായാലും എല്ലാപേരും ഇവരുടെ കൂട്ടത്തിൽനിന്നും പോയതാണ്.

'വിചാരധാര'. 1925-ൽ ആർ.എസ്.എസ്. രൂപീകരിച്ചപ്പോൾ

അതിനുശേഷം അവരുടെ വിശുദ്ധഗ്രന്ഥം 'വിചാരധാര' എഴുതുന്ന ഘട്ടത്തിലൊക്കെ ഇന്ത്യയിലെ പ്രമുഖ പ്രസ്ഥാനം കോൺഗ്രസ് ആയിരുന്നു. പക്ഷേ ആ കോൺഗ്രസ്സിന്റെ പേര് അവർ ശത്രുക്കളായി പരാമർശിച്ചിട്ടില്ല. പൊന്നുപോലെയാണ് ആർ.എസ്.എസ്. കോൺഗ്രസ്സിനെ നോക്കുന്നത്. ചെങ്കൊടിയാണ് ഫാസിസ്റ്റുകൾക്കെതിരായുള്ള പ്രതിഷേധത്തിൽ..... രാജ്യത്തെയും ലോകത്തെയും മതേതരവാദികളുടെ പ്രതീക്ഷ ചെങ്കൊടിയാണ്. ചെങ്കൊടിക്ക് ഒരുപാട് ചരിത്രമുണ്ട്. ഫാസിസ്റ്റുകളെ തുരത്തിയ ചരിത്രമുണ്ട്, ജർമ്മൻ പാർലമെന്റിൽ ലോകം കണ്ട ഏറ്റവും വലിയ ഫാസിസ്റ്റ് ഭരണാധികാരി ഹിറ്റ്ലറെ തുരത്തിയ ചരിത്രമുണ്ട്. എനിക്ക് മുസ്ലീം ലീഗിനോടും കോൺഗ്രസ്സിനോടും പറയാനുള്ളത്, നിങ്ങളുടെ മതനിരപേക്ഷ നിലപാടിൽ നിങ്ങൾക്ക് ആത്മാർത്ഥതയുണ്ടെങ്കിൽ നിങ്ങൾ ആ കൊടിയൊക്കെ ഉപേക്ഷിച്ച്, നിങ്ങളുടെ പാർട്ടിയാകെ പിരിച്ചുവിട്ട്, ഈ ചെങ്കൊടിയേന്തിക്കൊണ്ട് ഇന്ത്യയിൽ മതേതരത്വവും ജനാധിപത്യവും സംരക്ഷിക്കാൻ മുന്നോട്ട് വരണം എന്നുമാത്രം സൂചിപ്പിച്ചുകൊണ്ട് ഒരിക്കൽക്കൂടി ഈ പ്രമേയത്തെ പിന്തുണച്ചുകൊണ്ട് എന്റെ പ്രസംഗം അവസാനിപ്പിക്കുന്നു.

ശ്രീ. ഒ. രാജഗോപാൽ: സർ, ഞാൻ ഈ പ്രമേയത്തെ അനുകൂലിക്കുന്നില്ല.

ഇവിടെ എടുത്ത് പറയേണ്ട ഒരു കാര്യം, ബഹുമാന്യരായ ഗവർണ്ണറും മുഖ്യമന്ത്രിയും സ്പീക്കറും എല്ലാപേരും കൂടി നയപ്രഖ്യാപന ദിവസം ഈ സഭയിലേയ്ക്ക് വരുന്ന അവസരത്തിലുണ്ടായ സംഭവങ്ങളെക്കുറിച്ചാണ്. 'ഗോ ബാക്ക് ഗവർണർ' എന്ന് പറഞ്ഞ് ഇവിടെ വഴി തടഞ്ഞുകൊണ്ടുണ്ടായ സംഭവങ്ങളൊക്കെ നമ്മൾ കണ്ടതാണ്. വളരെയേറെ ദുഃഖകരമായ സാഹചര്യമായിരുന്നു അത്. തീർച്ചയായും വളരെ തെറ്റായ കാര്യമാണ് അന്ന് നടന്നത്. മറ്റൊരു കാര്യമുള്ളത്, ഇവിടെ ചർച്ചകളിൽ പലരും പൗരത്വ ബില്ലിനെ സംബന്ധിച്ചുള്ള ചില കാര്യങ്ങളാണ് ഏറെ ഉയർത്തിപ്പിടിച്ചുകൊണ്ട് സംസാരിച്ചത്. വാസ്തവത്തിൽ എന്താണ് ഈ പൗരത്വബിൽ? ബില്ലിന്റെ അന്തസ്സത്തെ എന്താണ്? നമ്മുടെ ഭാരതീയ പാരമ്പര്യമനുസരിച്ച് അഗതികളായിട്ടുള്ള ആൾക്കാർ അവരുടെ നാട്ടിൽ നിന്നും രക്ഷയില്ലാതെ, ജീവിക്കാൻ സാധിക്കാതെ ഇവിടെ വരുമ്പോൾ അവർക്ക് അഭയം കൊടുക്കുന്ന

ഒരു രീതിയാണ്. ആ പാരമ്പര്യം നിറവേറ്റുമ്പോൾ വിമർശിക്കേണ്ട കാര്യമെന്താണ്? തെറ്റായ നിലയ്ക്കുള്ള സമീപനം, അതായത് പാർട്ടി താൽപര്യങ്ങൾക്ക് മാത്രം മുൻഗണന നൽകിക്കൊണ്ട് പ്രവർത്തിക്കുന്നതായിട്ടുള്ള സമീപനം ഒരു ഗവൺമെന്റിനും ഭ്രഷണമല്ല. എല്ലാപേരും വ്യത്യസ്ത പാർട്ടിക്കാരും ചിന്താഗതിക്കാരമാണ്. എല്ലാപേരും ഒരു കാര്യത്തിനുവേണ്ടിയാണ് പ്രവർത്തിക്കുന്നത്. ഒരു സഹകരണ മനോഭാവം ഉണ്ടാകണം. കേന്ദ്രവും സംസ്ഥാനവും ഒരേ നാടിന്റെ ഭാഗം തന്നെയാണ്. അങ്ങോട്ടുമിങ്ങോട്ടും കുറ്റം പറയുന്നതിനുപകരം പരസ്പരം സഹകരിച്ചുകൊണ്ട് കേരളത്തിന് അർഹമായി കിട്ടേണ്ടതായിട്ടുള്ള സഹായങ്ങൾ നമ്മൾ യോജിച്ചുനിന്നുവാങ്ങി സംസ്ഥാനത്തിന്റെ താൽപ്പര്യങ്ങൾ സംരക്ഷിക്കുക എന്നുള്ള സമീപനമാണ് വേണ്ടതെന്ന് പറയാൻ ഞാൻ ആഗ്രഹിക്കുകയാണ്.

ചീഫ് വിപ് (ശ്രീ. കെ. രാജൻ): സർ, സർക്കാരിനുവേണ്ടി ഗവർണ്ണർ ഇവിടെ നടത്തിയ നയപ്രഖ്യാപനത്തിന് നന്ദി രേഖപ്പെടുത്തിക്കൊണ്ട് സഖാവ് എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ ശക്തിയായി പിന്താങ്ങുകയാണ്. ഗവർണ്ണറുടെ നയപ്രഖ്യാപനം, ഗവർണ്ണർ നടത്തുന്ന നയപ്രഖ്യാപനമല്ല. ഈ സർക്കാരിന്റെ നയവും നിലപാടും അതിശക്തമായ ആ നയത്തിന്റെ വിജയവും തുടർച്ചയുടെ ശബ്ദവുമാണ് കേരളത്തിലെ ഗവർണ്ണർ ഇവിടെ അവതരിപ്പിച്ച നയപ്രഖ്യാപനം. രാജ്യം മുഴുവൻ വലതുപക്ഷ വികസനം അരങ്ങു തകർക്കുമ്പോൾ ചിന്തിക്കുന്ന മനുഷ്യൻ ആഗ്രഹിക്കുന്നത് ബദലുകൾക്കും ചെറുത്തു നിൽപ്പുകൾക്കും വേണ്ടിയുള്ള കാലമാണ്. വികസന ബദലുകൾക്ക് വേണ്ടി മാത്രം കേരളവും ഇന്ത്യയും ആഗ്രഹിച്ചിരുന്ന ഒരു കാലത്തിൽ നിന്നും വിഭിന്നമായി സാംസ്കാരിക ബദലുകൾക്കും അതുവഴി ജനകീയ പ്രതിരോധങ്ങൾക്കും ജനത ആഗ്രഹിക്കുന്ന ഒരു കാലത്ത്, പ്രതിരോധത്തിന്റെ കരുത്താവാഹിച്ച ഈ ബദലുകൾ ഇന്ത്യക്ക് കാണാൻ കേരളത്തിൽ വരണമെന്ന് ഗവൺമെന്റിന്റെ ഔദ്യോഗികമായ നയപ്രഖ്യാപനത്തിലൂടെ ഈ സർക്കാർ കേരളത്തിൽ പ്രഖ്യാപിച്ചിരിക്കുകയാണ്. നമ്മുടെ രാജ്യത്ത് വികസന ബദലുകളെല്ലാം പോരാട്ടങ്ങളാണെന്ന് അറിയുന്ന നമുക്ക് മനസ്സിലായി നവലിബറൽ നയങ്ങൾ സൃഷ്ടിച്ച ധനമൂല്യാധിഷ്ഠിത സമ്പദ് വ്യവസ്ഥ

അതിവേഗം തകരുമ്പോഴും സ്വകാര്യവൽക്കരണത്തിന്റെ പുതിയ പാതയിലേയ്ക്ക് ഇന്ത്യയെ കൊണ്ടുപോകാനുള്ള ബോധപൂർവ്വമായ പരിശ്രമങ്ങളാണ് ഈ ഗവൺമെന്റ് നടത്തുകയെന്നത് കേന്ദ്ര ഗവൺമെന്റിന്റെ ബഡ്ജറ്റ് കണ്ടപ്പോൾ നമുക്ക് ബോധ്യപ്പെട്ടു. ഞാൻ അത് വിശദീകരിക്കുന്നില്ല. നമ്മുടെ ഏറ്റവും അടിസ്ഥാനപരമായിട്ടുള്ള മഹാത്മാഗാന്ധി തൊഴിലുറപ്പ് പദ്ധതിക്ക് കഴിഞ്ഞ വർഷത്തേക്കാൾ 9,500 കോടി രൂപയാണ് ബഡ്ജറ്റ് ഇനത്തിൽ കുറയ്ക്കാൻ തീരുമാനിച്ചത്. എയർ ഇന്ത്യയും ബി.പി.സി.എൽ.-ഉം എൽ.ഐ.സി.-യും ഐ.ഡി.ബി.ഐ.-യും എല്ലാം വിൽപ്പനയ്ക്ക് വയ്ക്കാൻ തീരുമാനിച്ചു. റിസർവ് ബാങ്കിന്റെ പണം പോലും അതായത്, കരുതൽ ശേഖരംപോലും പിരിച്ചെടുക്കുകയാണ്. ഭാരത് ബ്രോഡ് ബാൻഡിനായി അനുവദിച്ച 60,000 കോടി രൂപ റിലയൻസ് ഇൻഡസ്ട്രീസിനുവേണ്ടി കൊടുക്കാൻ തീരുമാനിച്ച അപകടകരമായ കാഴ്ച നമ്മൾ കണ്ടു. കേരളത്തെ അപമാനിക്കുകയും അവഹേളിക്കുകയും മാത്രമല്ല, അടിസ്ഥാന വിഭാഗത്തിന്റെ വികാരവിചാരങ്ങൾക്ക് കേൾക്കാൻപോലും കരുത്തില്ലാത്ത ഒരു വികസന പരിപ്രേക്ഷ്യം കേന്ദ്ര ഗവൺമെന്റ് അവതരിപ്പിക്കുമ്പോൾ അതിന് കേരളം കഴിഞ്ഞ മൂന്നര വർഷക്കാലമായി ഒരു ബദൽ അവതരിപ്പിക്കുകയാണ്. ഇവിടെ കർഷകന്റെ കണ്ണനീർ ഒപ്പാൻ ഒരു

ഗവൺമെന്റുണ്ട്. കേരളത്തിൽ വിള ഇൻഷുറൻസ്, കർഷകക്ഷേമനിധി ബോർഡ്, ജീവനി പദ്ധതി, പ്രളയക്കാലത്ത് മലയാളിക്ക് കൈത്താങ്ങായ മത്സ്യത്തൊഴിലാളികളെ ഓർക്കുകയാണ് ഈ സർക്കാർ. ഹോളിവുഡ് സ്പൈഡർമാനും ബാറ്റ്മാനും അയൺമാനുമുണ്ട്. കേരളീയർ ഇതെല്ലാം ഒറ്റപ്പേരിലാണ് അറിയപ്പെടുന്നത്. ആ പേര് ഫിഷർമാൻ എന്ന് അഭിമാനത്തോടുകൂടി ഗവൺമെന്റ് പ്രഖ്യാപിക്കുകയാണ്. പൊതുസംരക്ഷണ യജ്ഞത്തിലൂടെ 5 ലക്ഷം വിദ്യാർത്ഥികൾ പുതിയതായി കേരളത്തിന്റെ പൊതുവിദ്യാഭ്യാസരംഗത്ത് വന്നിരിക്കുന്നു. നിപ മുതൽ കൊറോണവരെ ഭയക്കാതെ കേരളത്തിന്റെ ജനകീയ ആരോഗ്യ പദ്ധതികൾ അവതരിപ്പിച്ചിരിക്കുന്നു, മുടങ്ങാതെ കേരളത്തിന്റെ സാമൂഹിക ക്ഷേമ പെൻഷനുകൾ അവതരിപ്പിക്കുന്നു, ദേശീയ പാതയിലെ ഹോട്ട് സ്പോട്ടുകൾ തെരഞ്ഞെടുത്തുകൊണ്ട് അപകടം നടക്കുന്ന സ്ഥലത്ത് 24 മണിക്കൂർ ആംബുലൻസ് സർവീസ്. ഇവിടെ പറഞ്ഞല്ലോ, ഇന്ത്യ ആഗ്രഹിക്കുന്ന പ്രശ്നമായ എല്ലാപേർക്കും റേഷൻ കാർഡെന്ന നയം ഈ കേരളത്തിൽ നടപ്പിലാക്കുകയാണ്. വിശപ്പരഹിത കേരളത്തിലൂടെ ഭക്ഷണം കഴിക്കാതിരിക്കുന്ന ഒരു മനുഷ്യൻ പോലുമില്ലാത്ത കാലത്തെക്കുറിച്ച് ചർച്ച ചെയ്യുകയാണ് ഈ കേരളം. പൗരത്വ മതാടിസ്ഥാനത്തിൽ വിവക്ഷിച്ച്, അപ്പനപ്പുപ്പൻമാരായി ജനിച്ച മണ്ണിൽ നിന്ന്

ആട്ടിയകറ്റാൻ നിയമം കൊണ്ടുവരുമ്പോൾ ഭൂപരിഷ്കരണ നിയമം 50 വർഷം പിന്നിടുന്ന കേരളത്തിൽ ഇതാ മൂന്നര വർഷക്കാലം കൊണ്ട് ഒന്നരലക്ഷം മനുഷ്യന് പാർപ്പിടത്തിന് അവകാശം കൊടുക്കുന്ന പട്ടയം നടപ്പിലാക്കാനുള്ള തീരുമാനം ഗവൺമെന്റ് എടുത്തിരിക്കുന്നു. രണ്ട് പ്രളയങ്ങളും ഓഖി ഉൾപ്പെടെയുള്ള ദുരന്തങ്ങളും വന്നു. ഈ ദുരന്തമെല്ലാം ഉണ്ടായിട്ടും അഭിമാനത്തോടുകൂടി കേരളം പറയും, മൂന്നര വർഷക്കാലത്തിനിടയിൽ കഴിഞ്ഞ ഓണത്തിന് ലൈഫ് പദ്ധതിയിലൂടെ കേരളത്തിലെ ഒന്നരലക്ഷം മനുഷ്യർ പുതിയതായി തങ്ങളുടെ വീടുകളിലിരുന്ന് ഓണമുണ്ണുന്ന കാഴ്ചകാണാൻ കഴിഞ്ഞുവെന്നുള്ളത് അഭിമാനപൂർവ്വം അവതരിപ്പിക്കേണ്ട ഒരു വസ്തുതയാണെന്ന്. ഇവിടെയാണ് അനാഥരും ആലംബഹീനരായ മനുഷ്യരോട് കേരളത്തിലെ ഗവൺമെന്റ് കാണിക്കുന്ന വിധേയത്വത്തിന്റെ ഏറ്റവും ഫലപ്രദമായ പ്രഖ്യാപനം ഈ നയപ്രഖ്യാപനത്തിലൂടെ അവതരിപ്പിച്ചിട്ടുള്ളത്. ഒട്ടേറെ പ്രശ്നങ്ങൾ അക്കാര്യത്തിൽ സൂചിപ്പിക്കാനുണ്ട്, ആ വിഷയത്തിലേയ്ക്ക് കടക്കാൻ ഞാൻ ആഗ്രഹിക്കുന്നില്ല. കേരളത്തിലെ ഗവൺമെന്റ് അതിജീവനത്തിനും പ്രതിരോധത്തിനും വേണ്ടി തയ്യാറാക്കിയ ഒരു നിലപാട് കേരളത്തിലെ ഗവർണ്ണർ ഇവിടെ അവതരിപ്പിച്ചു. ആ നയപ്രഖ്യാപനം നടത്തുന്നത് കേരളത്തിലെ ഗവർണ്ണറാണെന്നുള്ളത് ഭരണഘടനയുടെ 106(1) അനുചരദ്രവ്യകാരം

ഭരണഘടന പ്രഖ്യാപിക്കുന്നതാണ്. ഭരണഘടന സംരക്ഷിക്കാനുള്ള പോരാട്ടത്തിലാണ് നമ്മൾ. ഭരണഘടന പ്രതിപക്ഷനേതാവ് പ്രഖ്യാപിക്കാൻ അവസരം തന്നാൽ ഒരു യോജിച്ച സമരത്തിനുവേണ്ടി അതും പ്രഖ്യാപിക്കാൻ ഞങ്ങൾ തയ്യാറാണ്. പക്ഷേ, ഭരണഘടന പറയുന്നത് അനുസരിക്കേണ്ടത് ഒരു ഗവൺമെന്റിന്റെ ബാധ്യതയാണ്. ആ അനുസരണയ്ക്ക് ഒരു ഗവൺമെന്റ് വിധേയത്വമല്ല, അത് ഭരണഘടനയോടുള്ള നന്ദി രേഖപ്പെടുത്തലാണ്. 1925-ൽ ഇന്ത്യയിൽ രൂപീകരിക്കപ്പെട്ട സഭ സംഘ്, ആർ.എസ്.എസ്.-ന് ഹിന്ദുസ്ഥാൻ എന്ന രാജ്യം രൂപീകരിക്കാൻ നാഗ്പൂരിൽ കെടാവിളക്കിന്റെ മുൻപിൽ എടുത്തുവെച്ചിരിക്കുന്ന നാഥുറാം വിനായക് ഗോഡ്സെയുടെ ചിതാഭസ്മത്തെ വിതരണം ചെയ്യാൻ ഒരു അവസരമൊരുക്കുന്ന ഹിന്ദുസ്ഥാനിലേയ്ക്ക് പോകുമ്പോൾ ആ വിഷയമാണോ യു.ഡി.എഫ്. ഇവിടെ ചർച്ച ചെയ്യാൻ വേണ്ടി ആഗ്രഹിക്കുന്നത്? പൗരത്വ ബില്ലിനെക്കുറിച്ച് ഇവിടെ നടന്ന പ്രസംഗങ്ങൾ നിങ്ങൾ കേട്ടു. ആർ.എസ്.എസ്.-നെതിരെ, കേന്ദ്ര ഗവൺമെന്റിനെതിരെ, ഒരു അക്ഷരം പറയാൻ തയ്യാറായോ യു.ഡി.എഫ്.-ന്റെ ഭാഗമായി പ്രസംഗിച്ച ആരെങ്കിലും? അവർ വിരൽ ചൂണ്ടിയത് ഇടതുപക്ഷത്തിന്റെ നെഞ്ചിലേയ്ക്കാണ്. നിങ്ങളുടെ നിലപാട് തികഞ്ഞ കാപട്യമാണ് ഇവിടെ സൂചിപ്പിക്കുന്നത്. ശ്രീ. തിരുവഞ്ചൂർ രാധാകൃഷ്ണൻ ശ്രീ. ജോൺ

ഫെർണാണ്ടസിന് നേരെ നോമിനേറ്റഡ് എന്ന വാക്കുപയോഗിച്ചത് കേട്ട് ഞാൻ അതുകേട്ടപ്പോൾ. ആ വാക്ക് ഉപയോഗിച്ചുകൊണ്ട് എനിക്ക് തർക്കമില്ല, പക്ഷേ അദ്ദേഹം ഒരു വാക്കുകൂടി കൂട്ടി പറഞ്ഞു, ഈ ബിൽ വന്നാൽ നിങ്ങൾ പിന്നെ ഈ നിയമസഭയിൽ കാണില്ലയെന്ന്. കോൺഗ്രസിന്റെ മനസ്സിലിരിപ്പ് ഈ ബില്ലിന്റെ ഭാഗമാണെന്ന് മനസ്സിലായല്ലോ? ഈ വിഷയം വന്നപ്പോൾ ഇവിടെ സി.എ.എ.-യും എൻ.ആർ.സി.-യും എൻ.പി.ആർ.-ഉം നടപ്പിലാക്കുന്ന പ്രശ്നമില്ലെന്ന് കേരളത്തിന്റെ മുഖ്യമന്ത്രി പറഞ്ഞു. അനധികൃത കുടിയേറ്റത്തിന്റെ പേരിൽ പറഞ്ഞുകൊണ്ടിരുന്ന ഒരാൾക്കും വേണ്ടി കേരളം തടങ്കൽപ്പാളയം ഉണ്ടാക്കാൻ പോകുന്നില്ല. ഇന്ത്യയ്ക്ക് മാതൃകയാകാൻ കേരളം എല്ലാഘട്ടത്തിലുമുണ്ടായിട്ടുണ്ട്. ആ ഭരണഘടനയെ സംരക്ഷിക്കുന്നതിനുള്ള മാതൃകയ്ക്ക് വേണ്ടി എന്തെല്ലാം വിട്ടുവീഴ്ചയ്ക്ക് കേരളം തയ്യാറായി. സർവ്വകക്ഷിയോഗം ചേർന്നു, കേരളം ഒരു മനസ്സായിരുന്നുവെന്ന് പറയാൻ പറ്റിയ രക്തസാക്ഷി മണ്ഡപത്തിന്റെ മുൻപിൽ നിലപാട് വ്യക്തമാക്കി, കേരളത്തിന്റെ ഗവൺമെന്റ് അവതരിപ്പിക്കപ്പെട്ട ചട്ടം 118 പ്രമേയം ഈ സഭ ഒറ്റക്കെട്ടായി അംഗീകരിച്ചു. നമ്മൾ ഭരണഘടനയുടെ 139-ാം അനുച്ഛേദം ഉപയോഗിച്ച് ബഹുമാനപ്പെട്ട സുപ്രീംകോടതിയെ നീതിക്ക് വേണ്ടി സമീപിക്കാൻ തീരുമാനിച്ചു. ആ സമരഘട്ടത്തിൽ കേരളത്തിന്റെ സർവ്വകക്ഷിയോഗം മുഖ്യമന്ത്രിയേയും പ്രതിപക്ഷനേതാവിനേയും തുടർനടപടികൾ

ആലോചിക്കാൻ വേണ്ടി വിളിച്ചപ്പോൾ എന്തുകൊണ്ട് യു.ഡി.എഫ്. ഒളിച്ചോടിയെന്ന് ഇവിടെ പറയാൻ തയ്യാറാകണ്ടേ? പണ്ട് ചന്ദ്രമേനോന്റെ കോടതിയിൽ ചെണ്ടമേളത്തിന് വിധി പറഞ്ഞതുപോലെ മതനിരപേക്ഷ ഇന്ത്യയുടെ മനസാക്ഷിക്ക് മുൻപിൽ കൊട്ടിക്കൊട്ടി നിങ്ങൾ മറുപടി പറയേണ്ടി വരും. അപ്പോൾ നിങ്ങൾ കേൾക്കേണ്ടി വരിക, നിങ്ങൾ ഈ കാലത്ത് മതനിരപേക്ഷ ഇന്ത്യയുടെ ഒറ്റിക്കൊടുപ്പുകാരായി എന്നാണ്. ഈ നിർദ്ദേശങ്ങളൊക്കെ ഞാൻ വെച്ചതാണെന്ന് ബഹുമാനപ്പെട്ട പ്രതിപക്ഷനേതാവ് എല്ലായിടത്തും പറയുന്നുണ്ട്. സന്തോഷം, ജനാധിപത്യത്തെ അംഗീകരിക്കുകയാണ്. ഒരു കാര്യം നിങ്ങൾ മനസിലാക്കണം, ഞങ്ങൾ കന്നി എം.എൽ.എ.-മാർ. മൂന്നര വർഷക്കാലം മുമ്പ് ഈ നിയമസഭയിലേയ്ക്ക് വന്നുകയറുമ്പോഴുണ്ടായിരുന്ന എണ്ണമല്ല ഇന്ന് യു.ഡി.എഫ്.-നും എൽ.ഡി.എഫ്.-നും സഭയിലുള്ളത്. നിങ്ങൾ യു.ഡി.എഫ്., രണ്ടെണ്ണം കുറഞ്ഞു, ഞങ്ങൾ എൽ.ഡി.എഫ്. രണ്ടെണ്ണം കൂടി. ഉപതെരഞ്ഞെടുപ്പുകളിലൂടെ കൂടിയതാണ്. അങ്ങനെ കൂടിയപ്പോൾ നിങ്ങളുടെ എണ്ണം കുറഞ്ഞതുകൊണ്ട് നിങ്ങൾ പറയുന്നത് അംഗീകരിക്കില്ലെന്നല്ല ഞങ്ങൾ പറഞ്ഞത്. ആൾക്കൂട്ടമുണ്ടാക്കാൻ പറഞ്ഞ അടിപ്രായപ്രകടനമല്ല. ജാതി-മത-രാഷ്ട്രീയ-വർണ്ണ-വർഗ്ഗ വ്യത്യാസമില്ലാതെ ഇന്ത്യയുടെ ഭരണഘടനയെ സംരക്ഷിക്കാനുള്ള ഒരു ഇടപെടുണ്ടാകണമെന്നാണ്

പറഞ്ഞത്. ആ യോജിച്ച പോരാട്ടത്തെക്കുറിച്ചാണ് പറഞ്ഞത്. എ.ഐ.സി.സി.-യുടെ വർക്കിംഗ് കമ്മിറ്റി അംഗം ശ്രീ. എ. കെ. ആന്റണിയുടെ വാക്കുകളെപ്പോലും നിഷേധിച്ചുകൊണ്ട് നിങ്ങൾ ഈ കേരളത്തിൽ നാടകം കളിക്കാനൊരുങ്ങി. ഇടതുപക്ഷത്തിന് പിന്തുണ കിട്ടുമെന്ന് മനസിലായപ്പോൾ ഈ കാര്യത്തിൽ മാത്രമല്ല, നിങ്ങൾ നാടകം കളിച്ചത്. ഓഖി ദുരന്തമുണ്ടായപ്പോൾ നാടകം കളിച്ചു, പ്രളയമുണ്ടായപ്പോൾ നാടകം കളിച്ചു. ഇടതുപക്ഷത്തിന് പിന്തുണ ലഭിക്കുമെന്ന് മനസിലാകുമ്പോൾ നാടകം കളിച്ച് പിന്നോട്ടുപോകാനാണ് ലക്ഷ്യമെങ്കിൽ ഏലസ് ജപിച്ചുകെട്ടലല്ലാതെ യു.ഡി.എഫ്.-നെ രക്ഷിക്കാൻ മറ്റൊരു വഴിയും ഞങ്ങൾ കാണുന്നില്ല. കാരണം, ഇടതുപക്ഷം നയവും നിലപാടുകളുമെടുത്ത് മുമ്പോട്ടുപോകും. കേരളം സൃഷ്ടിച്ച മനുഷ്യ മഹാശൃംഖലയിൽ 70 ലക്ഷം മനുഷ്യർ അണിനിരന്നല്ലോ; ആ മഹാശൃംഖല ഇത്രമാത്രം വിജയമായതെന്തേ; കേരളത്തിലെ ജനങ്ങൾ ഇടതുപക്ഷത്തെ വിശ്വസിക്കുന്നു എന്നുള്ളതുകൊണ്ടല്ലേ? ആ മഹാശൃംഖലയിൽ അണിനിരന്നവരെയൊക്കെ പുറത്താക്കുമെന്ന് ചിലർ പറഞ്ഞു, അങ്ങനെ പുറത്താക്കിയാൽ യു.ഡി.എഫ്.-ന്റെ കാലത്ത് വിതരണം ചെയ്ത രേഷനരി പോലെയായിപ്പോകും, പാറ്റക്കാട്ടം മാറ്റിയാൽപ്പിന്നെ കഞ്ഞിവയ്ക്കാൻ അരിയുണ്ടാകില്ല. ഡോ. എം. കെ. മുനീർ

എന്ന കേരളത്തിന്റെ ബഹുമാനപ്പെട്ട പ്രതിപക്ഷഉപനേതാവിന് ബുദ്ധിയുണ്ട്. അദ്ദേഹം പറഞ്ഞു അവർ പോയതിന് കുറ്റം പറഞ്ഞിട്ട് കാര്യമില്ല, കാരണം, പോകരുത് എന്നൊരു സർക്കുലർ ഞങ്ങൾ കൊടുത്തിട്ടില്ല എന്നാണ്. ചരിത്രത്തിൽ ആദ്യമായി ഞാൻ കേൾക്കുകയാണ്, മറ്റൊരു പാർട്ടി സംഘടിപ്പിച്ച പരിപാടിക്ക് പോകരുതെന്ന് Mandate കൊടുക്കാത്തതുകൊണ്ട്, എന്റെ ഭാഷയിൽപ്പറഞ്ഞാൽ വിപ്പ് കൊടുക്കാത്തതുകൊണ്ട് അവർ പോയി എന്നുപറഞ്ഞാൽ, മതനിരപേക്ഷ കേരളം നിങ്ങളെ വിശ്വസിക്കുന്നില്ല എന്നതല്ലേ അതിന്റെ യാഥാർത്ഥ്യം. ഹിന്ദുവോട്ടിനുവേണ്ടി, ഇന്ത്യയുടെ ചരിത്രത്തിൽ ആദ്യമായി അടച്ചിടപ്പെട്ട തർക്കഭൂമി ശിലാന്യാസത്തിനായി തുറന്നുകൊടുത്തത് രാജീവ് ഗാന്ധി ഇന്ത്യയുടെ പ്രധാനമന്ത്രി ആയിരിക്കുമ്പോഴാണ്. ബാബറി മസ്ജിദ് തകർക്കപ്പെട്ടപ്പോൾ ഇന്ത്യ ഭരിച്ചതാരാണ്? നരസിംഹറാവു യു.പി.-യിൽ മുഖ്യമന്ത്രിയായി കല്യാൺ സിങ്ങാണ്. ആ പാഠം നിങ്ങൾ പഠിച്ചില്ല. ഭരണഘടനയെ സംരക്ഷിക്കാനുള്ള മഹാസമരത്തിന്റെ ഐക്യംകൂടി തകർത്തതോടെ നിങ്ങളുടെ പേരിലുള്ള എല്ലാ വിശ്വാസ്യതയും ഈ കേരളത്തിന് തകർന്നുപോയി എന്നതാണ് ഏറ്റവും പ്രധാനപ്പെട്ട രാഷ്ട്രീയം. നിങ്ങൾ ഒരു പാരമ്പര്യം മറക്കുകയാണ്.

തർക്കഭ്രമിയിൽ നിന്നും ശില കണ്ടെടുത്തു എന്നുകേട്ടപ്പോൾ ആ ശില സരയൂ നദിയിലേയ്ക്ക് ഒഴുക്കാൻ പറഞ്ഞ പണ്ഡിറ്റ് ജവഹർലാൽ നെഹ്റുവിന്റെ പാരമ്പര്യത്തെ മറക്കുന്ന കോൺഗ്രസ് ഇന്നൊരു സോഫാ കം ബെഡ് ആയി മാറിയിരിക്കുകയാണ്. നിവർത്തിയാൽ കിടത്താം മടക്കിയാൽ ഇരിക്കാം, വോട്ടിനുവേണ്ടി ഏത് നയവും നിലപാടും എടുക്കാൻ നാണമില്ലാത്ത ഒരു മൂന്നണിയായി കോൺഗ്രസ് മാറിയില്ലേ? ഇവിടെ ഗവർണ്ണറെ തടയാൻ പോകുന്നു, റൂൾ 130 അവതരിപ്പിക്കാൻ പോകുന്നു. ഗവർണ്ണറെ തടഞ്ഞുകൊണ്ട് നിങ്ങൾ ഒരു സമരം തീരുമാനിച്ചാൽ ഞങ്ങൾക്ക് എന്തെങ്കിലും അഭിപ്രായ വ്യത്യാസം പറയാനാണ്ടാകുമോ? ഞങ്ങൾ ഒരുപാടുപേരെ തടഞ്ഞിട്ടുണ്ട്. തടയുന്നത് എന്തിനാണ്, തടയാൻ തീരുമാനിച്ചത് ഒരു നയത്തിന്റെ പേരിലാണെങ്കിൽ അവസാനംവരെ ആ നടപടി വേണ്ടേ? ശ്രീ. പി. കെ. കുഞ്ഞാലിക്കുട്ടിയെ ഞങ്ങൾ തടഞ്ഞിട്ടുണ്ട്. രാജി വയ്ക്കാൻവരെ കേരളത്തിൽ ഞങ്ങൾ തടഞ്ഞിട്ടുണ്ട്. പക്ഷേ നിങ്ങളുടേത് ആ നാടകത്തോടെ അവസാനിച്ചു. രണ്ടാമത്തെ നാടകമെന്താണ്, റൂൾ 130 എന്ന പ്രമേയം അവതരിപ്പിക്കാനുള്ള ശ്രമം. ആ അവതരണത്തോടെ നിങ്ങൾക്ക് എല്ലാം കിട്ടും. മുസ്ലീം ലീഗ് കേൾക്കണം, 1989-ൽ റൂൾ 130 അനുസരിച്ചുള്ള ഉപക്ഷേപത്തിൽ നിങ്ങളുടെ

നേതാവ് പ്രഖ്യാപിച്ചു, “ ബഹുമാനപ്പെട്ട ഗവർണ്ണറെ സംബന്ധിച്ചിടത്തോളം ആർക്കെല്ലാം എന്തെല്ലാം അഭിപ്രായ വ്യത്യാസമുണ്ടായാലുംശരി അദ്ദേഹം ഹെഡ് ഓഫ് ദ സ്റ്റേറ്റാണ്. അവരെ സംബന്ധിച്ച് ഈ ചർച്ചയിൽ പരാമർശിക്കുക, വിമർശിക്കുക എന്നുള്ളത് നമ്മളെ സംബന്ധിച്ചിടത്തോളം കരണീയമല്ല. അതിൽ പങ്കാളിയാകാൻ ഞങ്ങൾ ഇവിടെ ഇരിക്കുന്നത് ശരിയല്ല എന്നാണ് ഞങ്ങളുടെ അഭിപ്രായം എന്നുപറഞ്ഞുകൊണ്ട് കെ. മൊയ്തീൻകുട്ടി ഹാജിയും ലീഗും സഭയിൽ നിന്നും ഇറങ്ങിപ്പോയി. "ബഹുമാന്യനായ ലീഡർ പറഞ്ഞിരുന്ന ഈ തെറ്റായ നടപടി നാളെ നിങ്ങൾക്ക് ഒരു തീപ്പന്തമായി മാറുമെന്ന് നിങ്ങളെ അറിയിച്ചുകൊണ്ട്, ഈ വെഡ്ഗമെന്റത് ഉപയോഗിക്കരുതെന്ന് ഒരിക്കൽക്കൂടി താക്കീത് നൽകിക്കൊണ്ടും ഞാനും എന്റെ കക്ഷിയും സഭയിൽ പ്രമേയ ചർച്ച ബഹിഷ്കരിക്കുന്നു." 1969-ലേക്ക് ഞാൻ സമയമില്ലാത്തതുകൊണ്ട് വായിക്കുന്നില്ല. റൂൾ 130 അവതരിപ്പിക്കുന്നത് ശരിയല്ലെന്ന് അന്നത്തെ എല്ലാ നേതാക്കളും പറഞ്ഞു. റൂൾ 130 അവതരിപ്പിക്കുന്നതിന്റെ ശരിതെറ്റുകളിലേയ്ക്കല്ല ഞാൻ പോകുന്നത്. ഞങ്ങൾ റൂൾ 130 വേണ്ടെന്നുപറഞ്ഞത്, അല്ലെങ്കിൽ അതിനെ തിരസ്കരിച്ചത് ഗവർണ്ണറെ പേടിച്ചാണെന്ന് ഈ കേരളത്തിൽ നിങ്ങൾ ഞങ്ങളോട് പറയുകയാണ്.

എന്തിനാണ് ഗവൺമെന്റ് പേടിക്കുന്നത്? കേന്ദ്ര ഗവൺമെന്റ് ഞങ്ങളെ 356-ാം വകുപ്പ് ഉപയോഗിച്ച് പിരിച്ചുവിടുമെന്ന് പറഞ്ഞ് പേടിപ്പിച്ചിരുന്നു, നിങ്ങൾ ഇങ്ങനെ പറയുന്നത് ആരോടാണ്, ഈ കേരളത്തിൽ ഇതൊക്കെ ഞങ്ങൾ എത്ര കണ്ടതാണ്. അന്ധകാരത്തിലായിരുന്ന, അനാഥരായിരുന്ന, പൗരാവകാശങ്ങൾപോലും നിഷേധിക്കപ്പെട്ട, അധഃസ്ഥിതരും അടിയാളരും ആദിവാസിയും, മനുഷ്യനായി മാറാനുള്ള നടപടിയെടുത്തതിന്റെ പേരിൽ 1957-ൽ മുളക്- മുരട് -മൂർക്കൻപാമ്പ് മുതൽ കല്ല്-കരട്-കാഞ്ഞിരക്കുരു വരെ, ജനപക്ഷമടക്കം എല്ലാവരെയും കൂട്ടി നിങ്ങൾ നടത്തിയ സമരത്തിന്റെ ഭാഗമായി 356-ാം വകുപ്പ് ഉപയോഗിച്ച്, കേരളത്തിന്റെ ചരിത്രത്തിൽ ആദ്യമായി വന്ന കമ്മ്യൂണിസ്റ്റ് ഗവൺമെന്റിനെ പിരിച്ചുവിട്ടതാണ്, അന്നില്ലാത്ത പേടി ഞങ്ങൾക്ക് ഇപ്പോഴുണ്ടാകുന്നതിന്റെ കാര്യമെന്താണ്? വെടിക്കെട്ടുകാരന്റെ വീട്ടിലെ കുട്ടിയെ ഉടുക്ക് കൊട്ടി പേടിപ്പിക്കാൻ യു.ഡി.എഫ്. നോക്കരുത്. അങ്ങനെയൊന്നും പേടിച്ച് ചരിത്രം ഇടതുപക്ഷത്തിന്റെ ചരിത്രത്തിലില്ല.

മി. ചെയർമാൻ: പ്രസംഗം ചുരുക്കണം, സമയം കഴിഞ്ഞു, പ്ലീസ് കൺക്ലൂഡ്.

ശ്രീ. കെ. രാജൻ: സർ, ഞാനൊന്ന് അഭ്യർത്ഥിക്കട്ടെ, 7 മിനിട്ട് വരെ

ഇവിടെ സമയം അധികം കൊടുത്തിട്ടുണ്ട്. രണ്ട് കാര്യങ്ങൾ പറഞ്ഞ് ഞാൻ അവസാനിപ്പിക്കാം. സത്യത്തിൽ കേരളത്തിലെ യു.ഡി.എഫ്.-ന് ഇപ്പോൾ കൊറോണ വൈറസ് ബാധിച്ചിരിക്കുകയാണ്. അതിൽ നിന്നും രക്ഷപ്പെടാൻ യു.ഡി.എഫ്. ശ്രമിച്ചില്ലെങ്കിലുള്ള പ്രശ്നം, ചൈനയിലെ വുഹാനിൽ നടക്കുന്നതുപോലെ, ജനങ്ങൾ ഇന്ദിരാ ഭവൻ മുതൽ കോൺഗ്രസിന്റെ താഴെയുള്ള ഓഫീസുകൾ വരെ അടച്ചുപൂട്ടുന്ന സ്ഥിതിയുണ്ടാകും. ഞാൻ അവസാനിപ്പിക്കുകയാണ്, കേരളത്തിൽ മനുഷ്യ മഹാശൃഖലയ്ക്ക് കിട്ടിയ പിന്തുണ കണ്ട് ഒരു മനുഷ്യഭൂപടം കേരളത്തിൽ തീർത്തു. ഉത്തർപ്രദേശിൽ പോയാണ് പ്രതികരിച്ചതെന്ന് എന്റെ നാട്ടുകാരനായ ഒരാൾ വന്നുപറഞ്ഞു, 19 പേരെ വെടിവെച്ച് കൊന്ന, ബി.ജെ.പി. ഭരിക്കുന്ന ഉത്തർപ്രദേശിലായിരിക്കുമെന്ന് ഞാൻ വിചാരിച്ചു. എന്നാൽ ആ യു.പി. അല്ല, തൃശ്ശൂരിലെ തെക്കേ ഗോപുര നടയിലുണ്ടാക്കിയ ഭൂപടത്തിൽ യു.പി.-യുടെ ഭാഗത്ത് ഒരു തോർത്തുംകെട്ടി നിന്നതുകൊണ്ട് മൂപ്പർ പറഞ്ഞതാണ്, യു.പി.-യിൽ പോയി പ്രതിഷേധിച്ചുവെന്ന്. ഉത്തർപ്രദേശിൽ പോയി പ്രതിഷേധിക്കാൻ ചങ്ങറ്റമുള്ള ഒരു കോൺഗ്രസ് ഇന്ത്യാരാജ്യത്തുണ്ടോ? ശ്രീ. രാഹുൽ ഗാന്ധി പോകുന്നത് എവിടെയ്ക്കാണ്, ആർക്കും ധൈര്യമായി

പോകാൻ കഴിയുന്ന കേരളത്തിലെ ഇടതുപക്ഷം ഭരിക്കുന്ന നഗരത്തിലേയ്ക്ക്. അവിടെ പോയാണ് നിങ്ങൾ പ്രതിഷേധിക്കുന്നത്. ഒറ്റക്കാര്യം കൂടി ഞാൻ ശ്രദ്ധയിൽപ്പെടുത്തട്ടേ, മലയാളി ഏറ്റവും കൂടുതൽ ബഹുമാനിക്കുന്ന കവി സച്ചിതാനന്ദന്റെ 'ഭൃഷ്ടന്റെ കൊടി' എന്നൊരു കവിതയുണ്ട്. നിങ്ങളത് വായിച്ചിരിക്കണം. അതിലെ അവസാനത്തെ നാല് വരിമാത്രം വായിക്കുകയാണ്.

ഭൃഷ്ടന്റെ ഭാഷയെന്തായിരിക്കും,
എങ്ങും കടന്നുചെല്ലാവുന്ന കാറ്റിന്റെ ഭാഷ,
ഭൃഷ്ടന്റെ പേരെന്തായിരിക്കും,
പേരില്ലാത്തവരുടെയെല്ലാം പേര്,
ഭൃഷ്ടന്റെ മതമെന്തായിരിക്കും,
യഹൂദൻ, അഹമ്മദീയ, റോഹിംഗ്യൻ, ഷിയ, സുന്നി, ഉയീഗർ
കാക്കകളുടെയും കാഞ്ഞിരത്തിന്റെയും പേര്.

ഇവിടെ തിരസ്കരിക്കപ്പെടുന്ന മനുഷ്യന്റെ ജീവിതവ്യഥകളിലേയ്ക്ക്, അവ തിരിച്ചറിയാൻ ഒറ്റക്കെട്ടായി നാം ഒരു മുന്നോട്ടു പോക്കുണ്ടാക്കണം. ഒറ്റയത്തതിന് കേരളത്തിന്റെ ബഹുമാനപ്പെട്ട മുഖ്യമന്ത്രിയോട് പറയുകയാണ്, ഇത്രയും ധൈര്യമായി കേരളത്തിന്റെ മുഖ്യമന്ത്രി ഇതിനെ നേരിട്ടു. നമ്മുടെ സ്കൂൾ

അസംബ്ലികളിൽ ഭരണഘടനയുടെ ആമുഖം വായിക്കാൻ ഈ കേരളത്തിലെ ഗവൺമെന്റ് തീരുമാനിക്കണം എന്നഭ്യർത്ഥിക്കുകയാണ്. കോൺസ്റ്റിറ്റ്യൂഷൻ അസംബ്ലി, ഭരണഘടനയുടെ ആമുഖം ചർച്ച ചെയ്തപ്പോൾ ആദ്യം പറഞ്ഞത് ..'In the name of God' എന്ന പേരിൽ ആരംഭിക്കണമെന്നായിരുന്നു. എന്നാൽ മഹാഭൂരിപക്ഷം വരുന്നവരും പറഞ്ഞു, ഇന്ത്യയ്ക്ക് സ്വന്തമായി ഒരു മതമില്ല, സ്വന്തമായി ഒരു ജാതിയില്ല, സ്വന്തമായി ഒരു വസ്ത്രധാരണമില്ല, സ്വന്തമായി ഒരു ഭാഷയില്ല, സ്വന്തമായി ഒരു സംസ്കാരമില്ല, സ്വന്തമായി ഒരു ശൈലിയില്ല, ബഹുസ്വരതയുടെ ഒരു കേന്ദ്രമാണ് ഇന്ത്യ. അതുകൊണ്ട് നമ്മുടെ ഭരണഘടന "We the People of India' എന്ന് ആരംഭിക്കണം. We the People of India എന്ന ഭരണഘടനയെ നിലനിർത്താൻ ഉയിർ കൊടുക്കാനും തയ്യാറായ ഒരു കൊടിയേ ഇന്ത്യാരാജ്യത്തുള്ള, ചെറുതെങ്കിലും അത് കമ്മ്യൂണിസ്റ്റുകാരന്റെ ചെങ്കൊടിയാണെന്ന ബോധ്യപ്പെടുത്തലാണ്, കേരളം ഒരു ബദലായി ഇന്ത്യയുടെ മുമ്പിൽ അവതരിപ്പിക്കുന്നത്. ഈ നയപ്രഖ്യാപനത്തെ അഭിമാനത്തോടെ, ആത്മഹർഷത്തോടെ പിന്തുണയ്ക്കുന്നു, അഭിവാദ്യങ്ങൾ.

ഡോ. എം. കെ. മുനീർ: സർ, നിരന്തരം മാനദംഗങ്ങൾക്ക്

വിധേയമാകുന്ന ഇരകൾക്ക് കാലക്രമേണ പീഡനം നടത്തിയ ആളിനോട് തോന്നുന്ന പ്രണയത്തിന്റെ പേരാണ് സ്റ്റോക്ക് ഹോം സിൻഡ്രോം. ഇത് ബാധിച്ച എത്രയോ ആൾക്കാരാണ് പുനരധിവാസ കേന്ദ്രത്തിൽനിന്നും പീഡിപ്പിച്ചവരുടെ കൂടെ ചാടിപോയിയെന്ന വാർത്തകൾ വന്നിട്ടുള്ളത്. കുറച്ച് നാളുകളായി നമ്മളെ നിരന്തരം പീഡിപ്പിച്ചുകൊണ്ടിരിക്കുന്ന ഗവർണ്ണറോട് ഭരണപക്ഷത്തിന് ഇപ്പോൾ തോന്നുന്ന പ്രണയത്തിന്റെ പേരാണ് സ്റ്റോക്ക് ഹോം സിൻഡ്രോം എന്നുപറയുന്നതിൽ എനിക്ക് അങ്ങേയറ്റത്തെ ലജ്ജതോന്നുകയാണ്. ഞങ്ങളെ വഷളാക്കാൻ സമ്മതിക്കില്ലെന്ന് ശ്രീ. എ. കെ. ബാലൻ പറഞ്ഞു. ഏതായാലും സ്വയം വഷളാക്കാൻ തീരുമാനിച്ചിരിക്കുന്നവരെ ഞങ്ങളായിട്ട് വഷളാക്കേണ്ട ആവശ്യമില്ല. ഇവിടെ നടന്ന നാടകങ്ങളൊക്കെ നമ്മൾ കണ്ടതല്ലേ; യഥാർത്ഥത്തിൽ ഗവർണ്ണർക്ക് നന്ദി പ്രകാശിപ്പിച്ചുകൊണ്ട് സംസാരിക്കുമ്പോൾ ഞങ്ങൾക്കുതന്നെ പ്രയാസം തോന്നി. പിന്നീട് ഗവർണ്ണറുടെ നയപ്രഖ്യാപനം മുഴുവൻ വായിച്ചപ്പോൾ അദ്ദേഹം ഇതും ഇതിനപ്പുറവും വായിക്കുമെന്ന് എനിക്ക് മനസ്സിലായി. അതുപോലെയുള്ളൊരു തമാശ പുസ്തകമായിട്ടാണ് എനിക്ക് ഇതിനെ

പൂർണ്ണമായും തോന്നുന്നത്. നയപ്രഖ്യാപന പ്രസംഗത്തിന്റെ 18, 19 എന്നീ
ഖണ്ഡികകൾ വായിച്ചുനോക്കുമ്പോൾ വലിയ സംഭവമായി നമുക്ക്
തോന്നുമെങ്കിലും ഇതിനകത്ത് ഒന്നുംതന്നെയില്ല. "ശക്തമായ സംസ്ഥാനങ്ങളും
ശക്തമായ കേന്ദ്രവും ഫെഡറലിസത്തിന്റെ സ്തംഭങ്ങളാണ്. വിശാലമായ ദേശീയ
താല്പര്യം മനസ്സിൽ വച്ചുകൊണ്ട് സംസ്ഥാനങ്ങളുടെ യഥാർത്ഥ ആശങ്കയുടെ
ശബ്ദങ്ങൾ, പ്രത്യേകിച്ചും ഭരണഘടന മൂല്യങ്ങൾ ഉൾപ്പെടുമ്പോൾ നമ്മുടെ
പൗരാവലിയിലെ വലിയൊരു വിഭാഗത്തിന് വ്യാപകമായ ഉത്കണ്ഠകളും
ആശങ്കകളും ഉണ്ടാകുകയും ചെയ്യുമ്പോൾ ശരിയായ അർത്ഥത്തിൽ
കേന്ദ്രസർക്കാർ പരിഗണിക്കേണ്ടതുണ്ട്" എന്ന് പറഞ്ഞുകഴിഞ്ഞാൽ
വായിക്കുന്ന നമുക്ക് മനസ്സിലാകില്ല. എന്തായാലും കേന്ദ്രത്തിന് ഇതിന്റെ
പേരിൽ വലിയ വിഷമങ്ങളൊന്നും തോന്നാൻ സാധ്യതയില്ല, വളരെ
മയപ്പെടുത്തിയിട്ടുള്ള വരികളാണ് ഇത്. അത് എന്തുകൊണ്ടാണ് അദ്ദേഹം
ആദ്യം വായിക്കില്ല എന്നുപറഞ്ഞതെന്ന് ഞങ്ങൾക്കറിയില്ല. ഇതിനകത്ത്
പറഞ്ഞിരിക്കുന്ന കാര്യങ്ങൾ പൂർണ്ണമായി പരിശോധിച്ചുകഴിഞ്ഞാൽ
ഇതുപോലെയുള്ളൊരു തമാശ പുസ്തകം ഒരിടത്തും കാണാൻ കഴിയില്ല.
"കേരളത്തെ ഒരു നിക്ഷേപ ലക്ഷ്യസ്ഥാനമാക്കി മാറ്റുന്നതിനുള്ള നമ്മുടെ

മുന്നേറ്റത്തെ നിയമനിർമ്മാണത്തോടുകൂടി അവസാനിപ്പിക്കാൻ അതിനൊരു സുപ്രധാന സ്ഥാനമുണ്ടെങ്കിലും എന്റെ സർക്കാർ ഉദ്ദേശിക്കുന്നില്ല.....”

എന്നുപറഞ്ഞ് നിക്ഷേപലക്ഷ്യമാണ് നമ്മുടെ സംസ്ഥാനമെന്ന് പറഞ്ഞിട്ട് ആന്തരം പുനലുരം നമുക്ക് മറക്കാൻ കഴിയുന്നില്ല എന്നുള്ളതുകൂടി ചേർത്ത് വായിക്കുമ്പോൾ സത്യത്തിൽ എഴുതിവെച്ചതും പ്രവർത്തിയും തമ്മിൽ അജഗജാന്തരം വ്യത്യാസമുണ്ടെന്ന് നമുക്ക് മനസ്സിലാകും. വേറൊരു തമാശ 'എന്റെ സർക്കാർ ലഹരി മുക്തി എന്നതിനോടുള്ള വാഗ്ദാനത്തിന്റെയും പ്രതിജ്ഞാബദ്ധതയുടെയും ഭാഗമായി 9 ലഹരി വിമുക്തി കേന്ദ്രങ്ങളും 3 മേഖല കൗൺസിലിംഗ് സെന്ററുകളും സ്ഥാപിച്ചിട്ടുണ്ടെന്നാണ്. നാട് മുഴുവൻ ബാറുകളും ബിവറേജുകളും ആരംഭിച്ചിട്ട് 3 ലഹരി വിമുക്തി കേന്ദ്രങ്ങൾകൂടി തുടങ്ങിയെന്ന് പറയുന്നതിൽ എന്ത് കാര്യമാണുള്ളത്; സത്യത്തിൽ പറയുന്നത് ഒന്ന് പ്രവർത്തിക്കുന്നത് മറ്റൊന്ന്. 'ക്രമസമാധാനപാലനത്തിൽ ജനങ്ങളോട് എല്ലാക്കാലത്തുമുള്ള പ്രതിബദ്ധത എന്റെ സർക്കാർ ആവർത്തിച്ചുറപ്പിക്കുന്നു' എന്നാണ്. ക്രമസമാധാനം എവിടെ എത്തിയെന്നുള്ളതും ഓരോ ദിവസത്തെയും പത്രം പരിശോധിച്ചാൽ നമുക്ക് മനസ്സിലാകും. ഈ രീതിയിൽ ജനങ്ങളോട് ഒന്നുപറയുകയും....., ആറ് വയസ്സുള്ള ഒരു കുട്ടിയെ ബുദ്ധിമാന്ദ്യമുള്ള

രണ്ട് കുട്ടികൾ അടിച്ചു പരിക്കേൽപ്പിച്ചു കൊലപ്പെടുത്തിയിരിക്കുകയാണ്. C.W.C.(Child Welfare Committee)-യുടെ പ്രധാന റിപ്പോർട്ട് അവഗണിച്ചത് കൊണ്ടാണ് ഇത് സംഭവിച്ചതെന്ന് പത്രത്തിൽ റിപ്പോർട്ടുകൾ വന്നിരിക്കുന്നു. കഴിഞ്ഞ സർക്കാരിന്റെ കാലഘട്ടത്തിൽ അഡീഷണൽ കെയർ പ്രൊവൈഡേഴ്സിനെ നമ്മൾ നൽകിയിരുന്നു. ഇപ്പോൾ അഡീഷണൽ കെയർ പ്രൊവൈഡേഴ്സിനെ സർക്കാർ പിൻവലിച്ചതിന്റെ ഭാഗമായി ഭിന്നശേഷി സൗഹൃദ കേരളത്തിന്റെ ഒരു നേർകാഴ്ചയായി ആറ് വയസ്സുകാരന്റെ മരണത്തെ നമുക്ക് എടുത്തുപറയാൻ സാധിക്കും. ഇങ്ങനെയാണ് ഓരോ കേന്ദ്രങ്ങളിലും വെള്ളിമാടുകന്ന് ജീവനൽ കേന്ദ്രത്തിൽനിന്നും ഇത്ര പ്രായംകഴിഞ്ഞാൽ അവരെ മാറ്റി പാർപ്പിക്കണമെന്ന ശിശുക്ഷേമ സമിതിയുടെ റിപ്പോർട്ടുകളെ അവഗണിച്ചുകൊണ്ടാണ് ഈ വകുപ്പ് പെരുമാറുന്നതിന് ഉദാഹരണമായിട്ടാണ് ഈ വിഷയം എടുത്തുപറയാൻ ആഗ്രഹിച്ചത്. നയപ്രഖ്യാപന പ്രസംഗം മുഴുവൻ വായിച്ചു നോക്കിയിട്ട് എന്ത് നന്ദിയാണ് ഇതിന്റെ പേരിൽ ആർക്കെങ്കിലും പറയാനുള്ളത് എന്നാണ് ഞാൻ ചോദിക്കുന്നത്; ശ്രീ. കെ. രാജൻ പറഞ്ഞകാര്യം പറയുകയാണ്. ഇതിൽനിന്നും വഴി മാറി ജനങ്ങൾ ചിന്തിക്കണമെന്നുള്ളതുകൊണ്ട്, കേന്ദ്ര ഗവൺമെന്റിന്റെ നിലപാട്

തന്നെയാണ് എന്തെങ്കിലുമൊക്കെ പുതിയത് കാണിച്ചു കൂട്ടുക, അതിന്റെ ഭാഗമായി മാത്രമേ മനുഷ്യശൃംഖലയെ ഞങ്ങൾ കണ്ടിട്ടുള്ളൂ. മനുഷ്യശൃംഖലയിൽ പോകുന്നതോ പോകാത്തതോ ഞങ്ങൾക്കത് പ്രശ്നമേയല്ല. കാരണം നിങ്ങൾ വനിതാ മതിൽ ഉണ്ടാക്കിയല്ലോ; വനിതാ മതിലിൽ പങ്കെടുത്തവർ നിങ്ങൾക്ക് വോട്ട് ചെയ്തില്ലല്ലോ; അതുകൊണ്ടാണല്ലോ 19 സീറ്റ് ഞങ്ങൾക്ക് കിട്ടിയത്. മനുഷ്യശൃംഖലയിൽ പങ്കെടുത്തവരൊക്കെ നിങ്ങളുടെ കൂടെ അവസാനമുണ്ടാകില്ല എന്നുള്ള ഉറപ്പ് ഞങ്ങൾക്കുള്ളതുകൊണ്ട് വലിയ ആശങ്ക ഒന്നും ഞങ്ങൾക്കില്ല. പങ്കെടുത്താലെന്നാ, പങ്കെടുത്തില്ലെങ്കിലെന്നാ; ഈ മനുഷ്യശൃംഖലയിൽ എത്ര ആളുകൾ പങ്കെടുത്തതെന്നാണ് നിങ്ങൾ പറഞ്ഞത്; വനിതാമതിലിൽ പങ്കെടുത്തു സീറ്റുകളിൽ ഒരു ശതമാനം ആളുകളെങ്കിലും വോട്ട് ചെയ്തിരുന്നവെങ്കിൽ നിങ്ങൾക്ക് 19 സീറ്റുകൾ നഷ്ടപ്പെടുമായിരുന്നോ? അതുകൊണ്ട് അതിലും വലിയ ഗൗരവമുള്ള കാര്യങ്ങൾ ചർച്ചചെയ്യുമ്പോൾ അതിനെയാണെന്നും നിസ്സാരവത്കരിക്കരുത്. ഇവിടെ ഇപ്പോൾ എസ്.ഡി.പി.ഐ.(സോഷ്യൽ ഡെമോക്രാറ്റിക് പാർട്ടി ഓഫ് ഇന്ത്യ)-ടെ കാര്യം പറയുകയുണ്ടായി. നിങ്ങൾ പറപ്പുരുള്ള കാര്യം ഓർക്കാത്തതെന്നാണ്; പറപ്പുരിൽ നിങ്ങൾ എസ്.ഡി.പി.ഐ.-യുമായി ചേർന്ന്

ഒരു പഞ്ചായത്ത് ഭരിച്ചുകൊണ്ടിരിക്കുകയാണ്. മാത്രവുമല്ല അവിടെയുള്ള ഓരോ കണക്കും ഞാൻ പറഞ്ഞുതരാം. ഒതുക്കങ്ങൾ, പൊൻമള, എന്നിവിടങ്ങളിൽ നടന്ന തെരഞ്ഞെടുപ്പിൽ എസ്.ഡി.പി.ഐ.-യ്ക്ക് 400 വോട്ട് സി.പി.ഐ.(എം.)-ന് 25 വോട്ട്. പൊൻമളയിൽ സി.പി.ഐ.(എം.)-കാരുടെ എണ്ണം 25 ആയി കുറഞ്ഞോ; ഒതുക്കങ്ങളിൽ നിങ്ങളുടെ പാർട്ടിയിൽപ്പെട്ടവർ ആകെ 23 ആൾക്കാർ മാത്രമേ ഉള്ളോ; ഇലക്ഷൻ കമ്മറ്റിയിൽ അതിനെക്കാളും അംഗങ്ങൾ ഉണ്ടായിരുന്നല്ലോ; 23 വോട്ടാണ് ലഭിച്ചതെങ്കിൽ നിങ്ങളുടെ വോട്ട് എങ്ങോട്ടാണ് പോകുന്നത്; എസ്.ഡി.പി.ഐ.-യെ വളർത്തുന്നത് ഞങ്ങളാണെന്ന് പറയുന്നു; എസ്.ഡി.പി.ഐ.-യുമായിട്ടുള്ള ബന്ധം നിങ്ങൾ ഇന്നും അവസാനിപ്പിച്ചിട്ടില്ല. ഇതേ രീതിയിൽ തന്നെയാണ് ആർ.എസ്.എസ്.-ന്റെ കാര്യത്തിലും ചെയ്തിട്ടുള്ളത്. എൽ. കെ . അദ്വാനി എഴുതിയ പുസ്തകത്തിൽ ഞങ്ങൾ എല്ലാ ചൊവ്വാഴ്ചയും കൂടാറുണ്ടായിരുന്നുവെന്ന് പറഞ്ഞിട്ടുണ്ട്. ഇ. എം. എസ്. നമ്പൂതിരിപ്പാടിനെ കുറിച്ച് പറഞ്ഞപ്പോൾ ദേഷ്യം കാണിച്ചല്ലോ, ആ യോഗത്തിൽ ഇ. എം. എസ്.-ഉം പങ്കെടുക്കാറുണ്ടായിരുന്നു. ഇ. എം. എസ്., ജ്യോതിബസു തുടങ്ങിയവരൊക്കെ നിരന്തരമായി യോഗങ്ങളിൽ പങ്കെടുത്ത് വാജ്പേയിയുമായി നടത്തിയിട്ടുള്ള

കൂടികാഴ്ചയെക്കുറിച്ച് എൽ. കെ. അദ്വാനി എഴുതിയ പുസ്തകത്തിന് എതിരായി നിങ്ങൾ ഒരു പുസ്തകമൊന്നും എഴുതിയില്ലല്ലോ; ഇ. എം. എസ്. -നെക്കുറിച്ച് പറയുമ്പോൾ 'ഗാന്ധിയും ഗാന്ധിസവും' 'ഗാന്ധിസത്തിൽ നിന്ന് മാർക്സിസ്തത്തിലേക്ക്' ഇ. എം. എസ്.-ന്റെ ഈ രണ്ട് പുസ്തകങ്ങളും ചിന്താ പബ്ലിക്കേഷൻസ് പബ്ലിഷ് ചെയ്തിട്ടുള്ളതാണ്. അതിൽ ഗാന്ധിയെക്കുറിച്ച് അദ്ദേഹത്തിന്റെ അഭിപ്രായമെന്താണ്; ഇന്നലെ ബഹുമാനപ്പെട്ട പ്രതിപക്ഷ നേതാവ്, ശ്രീ. അനന്തകുമാർ ഹെഗ്ഡെ ചെയ്ത് നടത്തിയ പരമാർശത്തെക്കുറിച്ച് ഇവിടെ പരാമർശിച്ചു. 'സെക്കുലറിസം' എന്ന പദം ഇന്ത്യൻ ഭരണഘടനയിൽ നിന്ന് എടുത്തുമാറ്റമെന്ന് മന്ത്രിയായിരിക്കുമ്പോൾ പറഞ്ഞ വ്യക്തിയാണ് ശ്രീ. അനന്തകുമാർ ഹെഗ്ഡെ. അദ്ദേഹം ഇപ്പോൾ പറയുന്നത് മഹാത്മാഗാന്ധിയുടേത് നാടകമായിരുന്നുവെന്നും മതത്തെ ദുരുപയോഗം ചെയ്ത ആളാണ് മഹാത്മാഗാന്ധിയെന്നുമാണ്. ഇതിൽനിന്നും വ്യത്യസ്തമായ നിലപാടുകളല്ലേ ഇ. എം. എസ്.-ഈ രണ്ട് പുസ്തകങ്ങളിലും പറയുന്നത്. അപ്പോൾ ഗാന്ധിയെ നിന്ദിക്കാൻ വേണ്ടി വഴി ഒരുക്കിക്കൊടുത്തതാരാണെന്ന് കൂടി ചർച്ച ചെയ്യേണ്ടതുണ്ട്; ദയനീയമായ അവസ്ഥ എന്താണെന്നറിയോ; ലോക്സഭയ്ക്കു കത്ത് പ്രധാനമന്ത്രിയുടെ

സംരക്ഷണത്തിൽ ഇരിക്കുന്ന ആളാണ് പ്രജാ സിംഗ് താക്കൂർ. ആരാണ് പ്രജാ സിംഗ്? ഗോഡ്സെയെക്കുറിച്ച് അങ്ങേയറ്റം പ്രകീർത്തിച്ച് സംസാരിച്ച ആളാണ്. അതേസമയം ഗോഡ്സെയ്ക്കെതിരെ മഹാത്മാഗാന്ധിക്ക് അനുകൂലമായി പുസ്തകം എഴുതിയ ആളാണ് രാം ചന്ദ്ര ഗുഹ. രാജ്യദ്രോഹക്കുറ്റത്തിന് 49 പേരുടെ എഫ്.ഐ.ആർ തയ്യാറാക്കിയപ്പോൾ അതിലൊരാൾ രാം ചന്ദ്ര ഗുഹ ആയിരുന്നു. മഹാത്മാഗാന്ധിക്ക് അനുകൂലമായി സംസാരിക്കുന്നവർ രാജ്യദ്രോഹികളും നാഥുറാം ഗോഡ്സെ-യ്ക്ക് അനുകൂലമായി സംസാരിക്കുന്നവർ രാജ്യസ്നേഹികളുമാകുന്ന കാലഘട്ടത്തിലാണ് നമ്മൾ ജീവിക്കുന്നത്. ഈ ദയനീയമായ ചിത്രമാണ് ഇവിടെ വരച്ചുകാട്ടാൻ ശ്രമിച്ചിട്ടുള്ളത്. അതിന് ഒത്താശ ചെയ്യുന്ന രീതിയിൽ ഒരു ഗവർണ്ണർ പെരുമാറുമ്പോൾ, കേന്ദ്ര ഗവൺമെന്റിന്റെ ഒരു റബ്ബർ സ്റ്റാമ്പായി ഗവർണ്ണർ പ്രവർത്തിക്കാൻ ഇടങ്ങിയപ്പോൾ, ഈ ഗവൺമെന്റിനെ നിരന്തരം പീഡിപ്പിക്കുന്നതായി പ്രസ്താവനകൾ ഇറക്കിയപ്പോൾ..... നിങ്ങൾക്കറിയില്ലേ ഇർഫാൻ ഹബീബിനെ? ഇർഫാൻ ഹബീബ് ഗവർണ്ണറോടുള്ള നിലപാട് എന്താണെന്ന് ആദ്യം ചോദിക്കൂ; ഇർഫാൻ ഹബീബ് ഇടതുപക്ഷ സഹയാത്രികനല്ലേ; ഒരു വേദിയിൽ വെച്ച് അദ്ദേഹം എന്തിനാണ് ഗവർണ്ണർക്ക്

നേരെ പാഞ്ഞടുത്തത്; അദ്ദേഹത്തിനെതിരെ കേസ് എടുക്കണമെന്ന് ഗവർണ്ണർ ശിപാർശ ചെയ്തിരിക്കുകയാണ്. സത്യത്തിൽ ഇടതുപക്ഷ ചിന്തകർക്കെതിരെ ഇതൊക്കെ സംസാരിച്ചിട്ടും ഇവിടെ ശ്രീ. കെ. രാജൻ ഉൾപ്പെടെയുള്ള ആളുകൾ പറയുന്നത് അദ്ദേഹത്തെക്കുറിച്ച് കുറ്റം പറയുന്നത് ശരിയായില്ലെന്ന്; ഗവർണ്ണറാണ് ഭരണഘടനയെ വെല്ലുവിളിച്ചിരിക്കുന്നത്. ഭരണഘടനയുടെ ആമുഖത്തിൽ എന്താണ് പറയുന്നത്; 'Fraternity assuring the dignity of the individual....' ആ dignity തകർക്കുന്ന രീതിയിൽ ഒരു ഗവൺമെന്റ് പെരുമാറുമ്പോൾ അതിനെതിരെ ശബ്ദിച്ച സർക്കാരിനെയും നിയമസഭയെയും വെല്ലുവിളിക്കുന്ന രീതിയിലല്ലേ ഭരണഘടനയെ ചോദ്യം ചെയ്യുന്നത്. അല്ലാതെ അതിനെതിരെ 130 കൊണ്ടുവന്ന ഞങ്ങളാണോ ഭരണഘടനയെ ചോദ്യം ചെയ്തത്; ഏത് അർത്ഥത്തിലാണ് ഞങ്ങളെ അവഹേളിക്കുന്ന തരത്തിൽ സംസാരിക്കുന്നതെന്ന് ഞങ്ങൾക്ക് മനസ്സിലാകുന്നില്ല. പണ്ട്, ഒരു ഫയൽവാനെ മെലിഞ്ഞ് ഒട്ടിയ വയറുള്ള ഒരാൾ ഗോദയിലേക്ക് വെല്ലുവിളിച്ചു. ആദ്യം അയാൾ മൈന്റ് ചെയ്തില്ല. അവസാനം ഫയൽവാൻ വെല്ലുവിളി ഏറ്റെടുത്ത് ഗോദയിലേക്ക് ഇറങ്ങിയപ്പോൾ അയാൾ ഫയൽവാന്റെ തോളിൽ കയ്യിട്ട് പറഞ്ഞു, "ഇനി ഞങ്ങളെ രണ്ടാളെയുംകൂടി ആരാണ് അടിക്കുക!"

മി. ചെയർമാൻ: അങ്ങയുടെ സമയം കഴിഞ്ഞു.

ഡോ. എം. കെ. മുനീർ: അതുപോലെയാണ് ഇതുവരെ വെല്ലുവിളിച്ച ഗവർണ്ണറുടെ തോളിൽ കയ്യിട്ട് 'ഞങ്ങളെ രണ്ടാളെയുംകൂടി അടിക്കാൻ ഇനി ആരാണ് ഉള്ളത് എന്ന് പറയുന്നത്. ഞങ്ങൾ ഏതായാലും ഇല്ല. നിങ്ങൾ ഈ ലോഹ്യം തുടർന്നോളൂ. നമ്മുടെ കേരളത്തിന് വലിയ വില കൊടുക്കേണ്ടിവരും എന്നുമാത്രം സൂചിപ്പിച്ചുകൊണ്ട് ഞാൻ ഈ നന്ദിപ്രമേയത്തെ എതിർക്കുന്നു.

ശ്രീ. രാജു എബ്രഹാം: സർ, ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന ശ്രീ. എസ്. ശർമ്മയുടെ പ്രമേയത്തെ ഞാൻ അനുകൂലിക്കുകയാണ്. പ്രതിപക്ഷ ഉപനേതാവ് ഡോ. എം. കെ. മുനീർ പ്രസംഗിച്ചപ്പോൾ, എസ്.ഡി.പി.ഐ.-യുടെ വോട്ട് തങ്ങൾക്ക് വേണ്ട എന്ന് ഇവിടെ പറയുമെന്ന് ഞങ്ങൾ പ്രതീക്ഷിച്ചിരിക്കുകയായിരുന്നു.

ഡോ. എം. കെ. മുനീർ: സർ, ആ വോട്ട് ഞങ്ങൾക്ക് വേണ്ട എന്ന് ഇവിടെ തുറന്നുപറയുന്നു. അത് കിട്ടുന്നതിനേക്കാൾ നല്ലത് വീട്ടിൽ വെറുതെ ഇരിക്കുന്നതാണ്. പക്ഷേ, പറപ്പൂരിലുള്ള പഞ്ചായത്ത് പിരിച്ചുവിട്ടിട്ട് അങ്ങ് ഈ പ്രസംഗം നടത്തൂ.

ശ്രീ. രാജു എബ്രഹാം: സർ, ഏത് വോട്ട് എന്ന് അങ്ങ് ഇപ്പോഴും

പറഞ്ഞില്ല. കൊണ്ടോട്ടി തെരഞ്ഞെടുപ്പിന്റെ സന്ദർഭത്തിൽ തലയിൽ മുണ്ടിട്ട് കൂറേ നേതാക്കന്മാർ അവിടെ ചർച്ച നടത്തിയത് നമ്മൾ കണ്ടതാണ്. ഇങ്ങനെയുള്ള കാര്യങ്ങളൊന്നും ദയവുചെയ്ത് പറയരുത്. ഇവിടെ ഞങ്ങളൊക്കെ ബഹുമാനിക്കുന്ന ശ്രീ. പി. ജെ. ജോസഫ്, കേരളം കൊണ്ടുവരുന്ന വലിയൊരു പദ്ധതിയായ സെമി ഹൈസ്പീഡ് റെയിൽ കോരിഡോറിനെ സംബന്ധിച്ച് ഭയപ്പെടുത്തുന്ന വെളിപ്പെടുത്തലുകളാണ് നടത്തിയത്. കേന്ദ്ര റെയിൽവേ ബോർഡ് തത്വത്തിൽ അനുമതി നൽകിക്കഴിഞ്ഞു. ഇനിയുള്ള ആവശ്യം സർവ്വെ റിപ്പോർട്ടാണ്, അതിന് ഏരിയൽ സർവ്വെ നടത്തിക്കഴിഞ്ഞു. ഇനി വേണ്ടത് ഫീസിബിലിറ്റി സ്റ്റഡിയാണ്, അത് നടത്താൻ പോകുന്നു. 66,000 കോടി രൂപ അടങ്കലുള്ള ഇതുപോലുള്ള ഒരു വലിയ പദ്ധതിയെ എന്തിനാണ് നിങ്ങൾ ഭയപ്പെടുന്നത്? അൻപത് വർഷമെങ്കിലും മുമ്പിൽ കണ്ടുകൊണ്ടാണ് ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് ഭരണം നടത്തിക്കൊണ്ടിരിക്കുന്നത്. അതിനെ ഭയപ്പെട്ടിട്ട് കാര്യമില്ല. കാരണം, നമ്പർ വൺ എന്നാണ് കേരളത്തിന്റെ മുദ്രാവാക്യം. ആ മുദ്രാവാക്യം ഒന്നോ രണ്ടോ കാര്യങ്ങളിലല്ല. കേരളാ ബാങ്കിന്റെ കാര്യമെടുത്താൽ, ഇന്ത്യയിലെ മറ്റൊരു സംസ്ഥാനത്തിനും ബാങ്കില്ല. കേരളത്തിനാണ് ആദ്യമായി ഒരു ബാങ്ക്. അത്

ഒരു ചരിത്ര സംഭവമാണ്. അതേപ്പറ്റി 'നല്ലത്' എന്ന് നിങ്ങൾ ഒരു വാക്കെങ്കിലും പറയും എന്ന് ഞങ്ങൾ പ്രതീക്ഷിച്ചു, പക്ഷെ പറഞ്ഞില്ല. ലോക കേരള സഭ നിങ്ങൾ ബഹിഷ്കരിച്ചു. പക്ഷെ നിങ്ങൾ ബഹിഷ്കരിച്ചിട്ട് എന്താണ് കാര്യം? നിങ്ങളുടെ ഓവർസീസ് കോൺഗ്രസിന്റെ ധാരാളം അംഗങ്ങൾ ലോക കേരള സഭയിൽ പങ്കെടുത്തു. നാൽപ്പത്തിനാല് രാജ്യങ്ങളിലെ നമ്മുടെ പ്രവാസികൾക്ക് അവരുടെ അഭിപ്രായം പറയാൻ കഴിയുന്ന ഏക വേദിയല്ലേ; അതിൽ പങ്കെടുക്കേണ്ടതല്ലായിരുന്നോ? എല്ലാമൊന്നും നമുക്ക് പരിഹരിക്കാൻ കഴിയില്ലെങ്കിലും അവരുടെ പ്രയാസങ്ങളും സങ്കടങ്ങളും കേൾക്കാൻ നിങ്ങൾ ശ്രമിക്കേണ്ടതായിരുന്നില്ലേ? പക്ഷെ ആ ലോക കേരള സഭ ബഹിഷ്കരിച്ചതിലൂടെ നിങ്ങൾ പ്രവാസികളുടെയും കേരളത്തിലെ ജനങ്ങളുടെയും മുമ്പിൽ ഒറ്റപ്പെട്ടു എന്നാണ് എനിക്ക് വളരെ വിനീതമായി സൂചിപ്പിക്കാനുള്ളത്. നിരവധി കാര്യങ്ങളിൽ കേരളം നമ്പർ വൺ ആണ് എന്ന് ഞങ്ങൾ വെറുതെ പറയുന്നതാണോ? ഞങ്ങളല്ലല്ലോ പറഞ്ഞത്. ഇവിടെ സുസ്ഥിര വികസനത്തിന്റെ കാര്യത്തിൽ 2019-ൽ എഴുപത് പോയിന്റോടെ കേരളം ഒന്നാമതാണ്. സുസ്ഥിര വികസനമാണ് കേരളത്തിന്റെ മുദ്രാവാക്യം. ഗവർണ്ണർ നടത്തിയ നയപ്രഖ്യാപനത്തിൽ ആധികാരികമായി പറഞ്ഞിട്ടുള്ളതും സുസ്ഥിര

വികസനമാണ്. അതുകൊണ്ടാണ് എഴുപത് പോയിന്റോടെ കേരളമാണ് നമ്പർ വൺ എന്ന് നീതി ആയോഗ് പ്രഖ്യാപിച്ചിട്ടുള്ളത്. എത്ര മാനദണ്ഡങ്ങളാണ് അവർ പരിശോധിച്ചത്? ഐക്യരാഷ്ട്ര സഭ പറഞ്ഞിട്ടുള്ള പതിനാറ് മാനദണ്ഡങ്ങൾ പരിശോധിച്ചുകൊണ്ട് ഇന്ത്യയിൽ കേരളമാണ് നമ്പർ വൺ എന്ന് പറഞ്ഞിട്ടുള്ളത് ഇവിടെ മാത്രമല്ല. അഴിമതി കുറഞ്ഞ സംസ്ഥാനം ഏതാണ്? അത് കേരളമാണ്. Transparency International India, Local Circles എന്നിവർ നടത്തിയ സർവ്വെയിലാണ് ഇത് പറഞ്ഞിരിക്കുന്നത്. ഇന്ത്യാ ടുഡേ നടത്തിയ സർവ്വെയിൽ വിനോദസഞ്ചാരം, പരിസ്ഥിതി, ശുചിത്വം എന്നിവയിൽ കേരളമാണ് നമ്പർ വൺ എന്ന് പറഞ്ഞിരിക്കുന്നു. പ്രളയരക്ഷാ പ്രവർത്തനം, സ്റ്റഡന്റ്സ് പോലീസ്, HOPE പദ്ധതി (The Home Ownership Plus Education Scheme), പിങ്ക് പോലീസ്, അങ്ങനെ നാല് അവാർഡുകളാണ് കേന്ദ്ര സർക്കാർ സ്റ്റഡന്റ് പോലീസിന് കൊടുത്തിരിക്കുന്നത്. സൈബർ ഡോം അവാർഡ് പോലെ നിരവധി അവാർഡുകളുടെ ഒരു കുത്തൊഴുക്ക് വരികയാണ്. പാസ്റ്റോർട്ട് വെരിഫിക്കേഷൻ നാൽപ്പത്തിയെട്ട് മണിക്കൂർ മുതൽ നൂറ്റിയിരുപത് മണിക്കൂറിനുള്ളിൽ പരിഹരിക്കുന്ന ഇന്ത്യയിലെ ആദ്യത്തെ സംസ്ഥാനമായി കേരളം മാറിയിരിക്കുന്നു. അതിന് ക്രിസിൽ എ

റേറ്റിംഗ് ലഭിച്ചു. ഇന്ത്യാ രാജ്യത്ത് ക്രിസിൽ എ റേറ്റിംഗ് ആദ്യമായി ലഭിച്ച ഒരു സ്കീമാണിത്. UBI World Mark..... തുടങ്ങി നിരവധി കാര്യങ്ങളിൽ കേരളം ഒന്നാമത് എത്തിയിരിക്കുന്നു എന്നുള്ളത് ഏറ്റവും പ്രധാനപ്പെട്ട കാര്യം തന്നെയാണ് എന്ന് നമ്മൾ അഭിമാനത്തോടെയാണ് ഓർക്കേണ്ടത്. കാരണം, കേരളം ഇടതുപക്ഷ ജനാധിപത്യ മുന്നണിയുടേത് മാത്രമല്ല. പക്ഷെ കേരളത്തെ നയിക്കുന്ന കേരളത്തിന്റെ ബഹുമാനപ്പെട്ട മുഖ്യമന്ത്രിയും അദ്ദേഹത്തോടൊപ്പമുള്ള മന്ത്രിമാരും ഗവൺമെന്റും ഇവിടെ അഴിമതി കുറച്ചുകൊണ്ടുവന്ന് കേരളത്തെ ഇന്ത്യാ രാജ്യത്ത് ഒന്നാമതാക്കാൻ നോക്കുകയാണ്. അതുകൊണ്ടാണ് നീതി ആയോഗായാലും കേന്ദ്ര ഗവൺമെന്റായാലും നിവൃത്തിയില്ലാതെ കേരളം നമ്പർ വൺ എന്ന സ്ഥാനം കൊടുക്കുന്നത്. ആരോഗ്യ മേഖലയിൽ കേരളം ഒന്നാമത്തെത്തിയിരിക്കുന്നു. ഈ സ്ഥാനം നീതി ആയോഗാണ് കൊടുത്തിരിക്കുന്നത്. ഇരുപത്തിമൂന്ന് ഘടകങ്ങൾ പരിശോധിച്ചുകൊണ്ടാണ് നീതി ആയോഗ് ആരോഗ്യ മേഖലയിൽ കേരളമാണ് നമ്പർ വൺ എന്ന സ്ഥാനം കൊടുത്തിരിക്കുന്നത്. കഴിഞ്ഞ വർഷവും ഈ ബഹുമതി കിട്ടി, അതിന്റെ തുടർച്ചയാണിത്. ദേശീയതലത്തിൽ മികച്ച കുടുംബാരോഗ്യ കേന്ദ്രത്തിനുള്ള നാഷണൽ ക്വാളിറ്റി അഷ്വറൻസ്

സ്റ്റാൻഡേർഡിൽ ആദ്യത്തെ പന്ത്രണ്ട് എണ്ണവും കേരളത്തിലാണ്. ഇതിൽ അസൂയപ്പെട്ടിട്ട് കാര്യമില്ല. വളരെ നിശ്ചയദാർഢ്യത്തോടുകൂടിയുള്ള പ്രവർത്തനത്തിന്റെ ഫലമായി നമുക്ക് കിട്ടിയതാണിത്. ഭക്ഷ്യ സുരക്ഷാ സൂചിക ഏഴ് സംസ്ഥാനങ്ങൾക്ക് കിട്ടി. അതിൽ കേരളമുണ്ട് എന്നത് നമ്മൾ വളരെ അഭിമാനത്തോടുകൂടിയാണ് ഇവിടെ ഓർക്കേണ്ടത്. ആ കേരളത്തിന്റെ വികസനത്തിനുവേണ്ടി നമ്മുടെ ബഹുമാനപ്പെട്ട മുഖ്യമന്ത്രി നിരവധി വിദേശ രാജ്യങ്ങൾ സന്ദർശിച്ചു. അതിനെ നിങ്ങൾ വിമർശിച്ചിട്ടുണ്ട്. അതിൽ യു.എ.ഇ. സന്ദർശനത്തിന്റെ റിസൾട്ട് ഞാൻ പറയാം. ഷിപ്പിംഗ് ആന്റ് ലോജിസ്റ്റിക്സ് മേഖലയിൽ ഡി.പി. വേൾഡ് 3500 കോടി രൂപയുടെ നിക്ഷേപം നടത്താൻ കരാർ ഒപ്പിട്ടിരിക്കുന്നു. ടൂറിസം മേഖലയിൽ ആർ.പി. ഗ്രൂപ്പ് ആയിരം കോടി രൂപയുടെയും റീടെയിൽ മേഖലയിൽ ലൂലു ഗ്രൂപ്പ് അധികമായി 1500 കോടി രൂപയുടെയും നിക്ഷേപം നടത്താൻ തീരുമാനിച്ചു. ആരോഗ്യ മേഖലയിൽ ആസ്റ്റർ അഞ്ചു കോടി രൂപയുടെ നിക്ഷേപം അധികമായി നടത്താൻ തീരുമാനിച്ചിരിക്കുന്നു. ചെറുകിട മേഖലയിലെ സംരംഭകരെല്ലാംകൂടി 3500 കോടി രൂപയുടെ നിക്ഷേപം നടത്താൻ തീരുമാനിച്ചിരിക്കുന്നു. Abu Dhabi Investment Authority (ADIA), കൊച്ചി മെട്രോ ബ്ലിസ് സിറ്റി (കാക്കനാട്

1500 കോടി രൂപ), മാരിടൈം ക്ലസ്റ്റർ, ഇൻഡോ ഹെറിറ്റേജ് എയറോപൊളിസ് പ്രൈവറ്റ് ലിമിറ്റഡ് ഇന്റർനാഷണൽ, കിൻഫ്ര ലോജിസ്റ്റിക്സ് പാർക്ക്..... അങ്ങനെ പട്ടിക നീളുകയാണ്. അതുകൊണ്ട് ബഹുമാനപ്പെട്ട മുഖ്യമന്ത്രി നടത്തിയിട്ടുള്ള വിദേശയാത്രകളെ സംബന്ധിച്ചിടത്തോളം, കേരളത്തിന് വലിയ നേട്ടങ്ങൾ ഉണ്ടാക്കിയിട്ടുണ്ട് എന്ന കാര്യത്തിൽ യാതൊരു സംശയവുമില്ല. കൊറോണ വൈറസ് പരിശോധിക്കാൻ ഇനി പുനയിലേയ്ക്ക് പോകേണ്ടതില്ല, ആലപ്പുഴയിലെ വൈറോളജി ഇൻസ്റ്റിറ്റ്യൂട്ടിൽ പരിശോധിക്കാം. ആലപ്പുഴയിലെ വൈറോളജി ഇൻസ്റ്റിറ്റ്യൂട്ടിന് ബഹുമാനപ്പെട്ട മുഖ്യമന്ത്രിയും ആരോഗ്യ വകുപ്പുമന്ത്രിയും അമേരിക്ക സന്ദർശിച്ചപ്പോൾ, അവിടത്തെ വൈറോളജിയുമായി ബന്ധപ്പെട്ട ആളുകൾ നമുക്ക് സാങ്കേതിക ഉപദേശങ്ങൾ തരാൻ തീരുമാനമെടുത്തു. അതിനാണ് വിദേശയാത്ര നടത്തുന്നത്. അതുമാത്രമല്ല, നെതർലന്റുമായി ഏതാണ്ട് അഞ്ച് കരാറുകൾക്കാണ് ഇവിടെ ഒപ്പിട്ടിരിക്കുന്നത്. യൂറോപ്യൻ യാത്രകളിലും മറ്റ് യാത്രകളിലുമൊക്കെ നമ്മുടെ സംസ്ഥാനത്തിനുവേണ്ടി നിരവധി പദ്ധതികൾ കൊണ്ടുവരുന്നവെന്നുള്ള പ്രാധാന്യമാണ് ഇവിടെ നമ്മൾ കാണേണ്ടത്. ജപ്പാൻ സന്ദർശനത്തെ പ്രതിപക്ഷനേതാവുപോലും ആദ്യം വിമർശിച്ചു. ഇലക്ട്രിക് വാഹന രംഗത്ത്

തോഷിബയുമായുള്ള സഹകരണത്തിലൂടെ ലിമിയം ടൈറ്റാനിയം ഓക്സൈഡ് ഉപയോഗിച്ചുള്ള ബാറ്ററി സാങ്കേതികവിദ്യ കേരളത്തിലെ പൊതുമേഖലാ സ്ഥാപനങ്ങൾക്ക് കൈമാറും. വലിയ നേട്ടമാണത്. അടക്കമുള്ള അഞ്ച് കാര്യങ്ങളിലാണ് ആ ജപ്പാൻ യാത്രകൊണ്ട് നമ്മുടെ നാടിന് ഗുണമുണ്ടായിരിക്കുന്നത്. വിദ്യാഭ്യാസ മേഖലയിൽ, കൂസാറ്റുമായി ചേർന്നുള്ള പദ്ധതികളടക്കം നിരവധി പദ്ധതികളാണ് ജപ്പാനിലെ നിരവധി സർവ്വകലാശാലകൾ മുഖ്യമന്ത്രിയുമായി ചർച്ച നടത്തി കരാറിലെത്തിയിരിക്കുന്നത്. അതുപോലെ മെഡിക്കൽ സാങ്കേതികരംഗത്ത് അടക്കമുള്ള നിരവധി പദ്ധതികൾ ഇവിടെ ആവിഷ്കരിച്ച് നടപ്പാക്കുകയാണ്. നമ്മുടെ നാടിനെ സംബന്ധിച്ചിടത്തോളം, തികച്ചും മാതൃകാപരമായ പ്രവർത്തനങ്ങൾ നടത്തിക്കൊണ്ടാണ് ഇവിടെ നമ്മുടെ മുഖ്യമന്ത്രിയും മന്ത്രിമാരും പ്രവർത്തിക്കുന്നത് എന്നുള്ളത് എടുത്ത് പറയേണ്ട കാര്യമാണ്. ബഹുമാനപ്പെട്ട പ്രതിപക്ഷ ഉപനേതാവ് ഇവിടെ ഡീ അഡിക്ഷൻ സെന്ററിനെപ്പറ്റി കളിയാക്കി. ഇന്ത്യാ രാജ്യത്ത് ഡീ അഡിക്ഷൻ സെന്റർ ആരംഭിച്ചത് കേരളത്തിൽ മാത്രമാണ്. കേരളത്തിൽ മദ്യപാനികൾ കൂടുതൽ ഉണ്ടായതുകൊണ്ടല്ല, മറിച്ച്, കേരളത്തെ ഒരു യൂറോപ്യൻ നിലവാരത്തിലേക്ക്

ഉയർത്തുക എന്ന കാഴ്ചപ്പാടോടുകൂടിയാണ് ഇത് ചെയ്തത്. ഇവിടെ ബാർ അടച്ചുപൂട്ടിയതിനെപ്പറ്റി പറഞ്ഞ് നാണംകെടുന്നത് എന്തിനാണ്? ബാർ അടച്ചുപൂട്ടാൻ പണം, അടച്ചുപൂട്ടിയതിന്റെ പേരിൽ പണം, തുറക്കാൻ പണം, തുറന്നതിന്റെ പേരിൽ പണം. ഈ അഴിമതിയല്ലേ കേരളം കണ്ടത്; ബാറിനെപ്പറ്റി മിണ്ടാൻ നിങ്ങൾക്ക് എന്തെങ്കിലും യോഗ്യതയുണ്ടോ? ഒരു യോഗ്യതയുമില്ല. വിദ്യാഭ്യാസ മേഖലയെപ്പറ്റി ഇവിടെ പലരും പരാമർശിക്കുകയുണ്ടായി. വിദ്യാഭ്യാസ മേഖലയിൽ നമുക്ക് കിട്ടിയിരിക്കുന്നത് വലിയ നേട്ടമാണ്, 76 പോയിന്റാണ് നമുക്ക് കിട്ടിയിരിക്കുന്നത്. അതായത്, ഇന്ത്യാ രാജ്യത്ത് വിദ്യാഭ്യാസ രംഗത്ത് ഏറ്റവും മികച്ച സംഭാവനകൾ നൽകിയ സംസ്ഥാനങ്ങളിൽ കേരളം ഒന്നാമത് എത്തിയിരിക്കുന്നു എന്നുള്ളതാണ്. ബി.ജെ.പി. ഭരിക്കുന്ന യു.പി. 36.6 പോയിന്റോടുകൂടി ഏറ്റവും അവസാനമാണ്. അതാണ് കേരളം. ആ നേട്ടം എങ്ങനെ കേരളത്തിനുണ്ടായി? അതിനെ രാഷ്ട്രീയമായി നിങ്ങൾ എതിർത്തോളൂ. പക്ഷെ നമ്മുടെ കുട്ടികൾ പഠിക്കുന്ന വിദ്യാഭ്യാസ സ്ഥാപനങ്ങളല്ലേ; കേരളത്തിന്റെ നന്മയ്ക്കുവേണ്ടിയല്ലേ; നാൽപ്പത്തി ആറായിരം ക്ലാസ് മുറികൾ നന്നാക്കുമ്പോൾ അവിടെ കമ്മ്യൂണിസ്റ്റുകാർ മാത്രമാണോ പഠിക്കുന്നത്; ആ മനോഭാവം നിങ്ങൾക്ക് ഉണ്ടാകേണ്ട? നല്ല

കാര്യങ്ങൾ ചെയ്യാൻ അത് നല്ല കാര്യമാണെന്ന് പറയാനുള്ള മനഃസ്ഥിതി ദയവുചെയ്ത് നിങ്ങൾക്ക് ഉണ്ടാകുമെങ്കിൽ മാത്രമെ നിങ്ങൾക്ക് ജനങ്ങളുടെ മുമ്പിൽ നിൽക്കാൻ കഴിയുകയുള്ളൂ. ഇവിടെ ഞങ്ങൾ ആദ്യംതന്നെ പറഞ്ഞു, വിലക്കയറ്റം തടഞ്ഞുനിർത്താൻ 13 തരം സാധനങ്ങളുടെ വിലയിൽ ഞങ്ങൾ ഒരു രൂപ പോലും കൂട്ടില്ലെന്ന്. അതുമാത്രമല്ല, ചെറുപയറിനും തുവരപ്പരിപ്പിനും മാവേലി സ്റ്റോറുകളിൽ വില കുറയ്ക്കുകയും ചെയ്തു. 2013-ൽ നിങ്ങൾ കൊടുക്കേണ്ടിയിരുന്ന റേഷൻ കാർഡുകൾ നിങ്ങൾ കൊടുത്തില്ല. ആരാണ് കൊടുത്തത്; ഈ ഗവൺമെന്റ് വന്നതിനുശേഷമല്ലേ റേഷൻ കാർഡ് മുഴുവനും വിതരണം ചെയ്തത്? ഇപ്പോൾ ഇ-റേഷൻ കാർഡ് കൊടുക്കാനുള്ള തീരുമാനം ഗവർണ്ണർ പ്രഖ്യാപിച്ചിരിക്കുന്നു. അടുത്തതായി 108 ആംബുലൻസിന്റെ കാര്യം പറയാം. നിങ്ങളുടെ കേന്ദ്ര മന്ത്രിമാരും അവരുടെ മക്കളും നടത്തിയ കണ്ടുകോണം പോലെയാണോ 108 ആംബുലൻസ് ഇവിടെ ഓടുന്നത്? പാവപ്പെട്ട ആളുകൾക്ക് സഞ്ചരിക്കാനാണ് 108 ആംബുലൻസ്. അത് ആളുകൾ രണ്ട് കൈകളും നീട്ടി സ്വീകരിക്കുകയാണ്. കുറ്റാന്വേഷണവും ക്രമസമാധാനവും വേർതിരിച്ചുകൊണ്ട് കേരള പോലീസ് പുതിയ നിയമം കേരളത്തിൽ നടപ്പാക്കി. കേരളത്തിൽ നടപ്പാക്കിയതുപോലെ കുറ്റാന്വേഷണവും ക്രമസമാധാനവും

രണ്ടാക്കണമെന്ന് നിർദ്ദേശിച്ചുകൊണ്ട് എല്ലാ സംസ്ഥാനങ്ങൾക്കും കേന്ദ്ര ഗവൺമെന്റ് കത്ത് എഴുതിയിരിക്കുകയാണ്. കേരളമാണ് മാതൃക, കേരളത്തെക്കണ്ട് പഠിക്കണം. പാലാരിവട്ടം പാലം പോലെയുള്ള നിർമ്മാണ പ്രവർത്തനങ്ങൾ ഞങ്ങൾ കൊണ്ടുവരുന്നില്ല. ഇപ്പോൾ ബഹുമാനപ്പെട്ട വി. കെ. ഇബ്രാഹിം കുഞ്ഞിനെതിരെ കേസെടുക്കാൻ ഗവർണ്ണർ അനുമതി കൊടുത്തിരിക്കുകയാണ്. അങ്ങനെയുള്ള ഒരു കേരളത്തെയല്ല നമ്മൾ ഇവിടെ കാണേണ്ടത്. ഇവിടെ രണ്ട് ലക്ഷം വീടുകൾ കൊടുക്കും എന്നു പറഞ്ഞു. നിങ്ങൾ കഴിഞ്ഞ അഞ്ച് വർഷക്കാലം എത്ര വീടുകൾ കൊടുത്തു; സംസ്ഥാന ബഡ്ജറ്റ് ഉപയോഗിച്ചുകൊണ്ട് നിങ്ങൾ കേരളത്തിൽ വീട് കൊടുത്തോ? ഇ.എം.എസ്. ഭവന പദ്ധതിയെ നിങ്ങൾ ചവിട്ടിത്താഴ്ത്തി അതിനുപകരം പദ്ധതി കൊണ്ടുവരും എന്ന് പറഞ്ഞു. നിങ്ങൾ കൊണ്ടുവന്നില്ല. നിങ്ങൾ പി.എം.എ.വൈ. പദ്ധതി പ്രകാരമുള്ള വീടുകൾ മാത്രമാണ് കൊടുത്തത്. അവിടെയാണ് ഈ ഗവൺമെന്റ് ലൈഫ് മിഷൻ മുഖേന രണ്ട് ലക്ഷം വീടുകൾ നിർമ്മിച്ചതും വെള്ളപ്പൊക്കത്തിൽ നാശം സംഭവിച്ച 16000 വീടുകൾ പുനർനിർമ്മിച്ചുകൊടുത്തതും. അതാണ് കേരളം. സി.എം.ഡി.ആർ.എഫ്. വഴി ആദ്യമായി റോഡുകൾക്ക് 1000 കോടിയിലേറെ രൂപ ഒരു മുഖ്യമന്ത്രി

കൊടുക്കുകയാണ്. എവിടെയാണ് പണം എന്നല്ലേ നിങ്ങൾ ചോദിച്ചത്. അവിടെയാണ് കേരളത്തിലേയ്ക്ക് വന്നിട്ടുള്ള മാറ്റം. ആ മാറ്റത്തെ നിങ്ങൾ കാണണം. അഞ്ച് വർഷം ഭരിച്ചിട്ട് നാഷണൽ ഹൈവേ ഒരു സെന്റീമീറ്റർ നാലു വരിയാക്കിയോ നിങ്ങൾ? ഇവിടെ ഞങ്ങൾ 600 കിലോമീറ്റർ വികസിപ്പിക്കുന്നതിന് സ്ഥലം ഏറ്റെടുപ്പിനുവേണ്ടി 5374 കോടി രൂപ നൽകിക്കഴിഞ്ഞിരിക്കുന്നു. അഞ്ച് തവണ ഒരു മുഖ്യമന്ത്രി കേന്ദ്രമന്ത്രിയെ പോയി കാണുകയാണ്. അഞ്ചാം തവണ കേന്ദ്രമന്ത്രി ശ്രീ. നിതിൻ ഗഡ്കരി ദേഷ്യപ്പെട്ട് ഉദ്യോഗസ്ഥന്മാരോട് പറഞ്ഞു 'ഫയൽ കൊണ്ടുവരൂ' എന്ന്; ഒപ്പിട്ടു. 600 കിലോമീറ്റർ നാഷണൽ ഹൈവേ. അതാണ് കേരളം.

മി. സ്പീക്കർ: പ്ലീസ് കൺക്ലൂഡ്.

ശ്രീ. രാജു എബ്രഹാം: കേരളത്തിനുവേണ്ടി, കേരളത്തെ കാണുന്ന, കേരളത്തിലെ ജനങ്ങളെക്കാണുന്ന, 50 വർഷം മുന്നിൽകണ്ടുകൊണ്ട് കേരളത്തെ മുന്നോട്ട് നയിക്കാൻ ഒരു ഗവൺമെന്റുണ്ട്. നടക്കില്ല എന്ന് കരുതിയ ഗെയിംഗ് പൈപ്പ് ലൈൻ പദ്ധതി നടപ്പിലാക്കാൻ പോകുന്നു. നിങ്ങൾ മുടക്കിയ 800 മെഗാവാട്ടിന്റെ പവർ ഹൈവേ പദ്ധതി ഉദ്ഘാടനം ചെയ്തു. അത് നന്നായി എന്ന് പറയണ്ടേ? ഇ. കെ. നായനാർ തുടങ്ങിവച്ച കണ്ണൂർ എയർപോർട്ട് ശ്രീ.

പിന്നായി വിജയൻ പൂർത്തിയാക്കി. അവിടെ കളിപ്പാട്ടു വിമാനമല്ല ഇറക്കിയത്.

മി. സ്ലീക്കർ: യെസ്. യെസ്.

ശ്രീ. രാജു എബ്രഹാം: മെട്രോ റെയിലിന്റെ റെയിൽ പാളത്തിന് മുകളിൽ കമ്പി വച്ച് ഉദ്ഘാടനം ചെയ്തതാണോ.....(ബഹളം).... 1996-ലാണ് കണ്ണൂർ എയർപോർട്ടിനുവേണ്ടി ഭൂമി ഏറ്റെടുക്കൽ നടപടി ആരംഭിച്ചത്....(ബഹളം).... നിങ്ങൾ നിയമസഭ രേഖകൾ പരിശോധിക്കൂ.

മി. സ്ലീക്കർ: പ്ലീസ് പ്ലീസ്... കൺക്ലഡ്.

ശ്രീ. രാജു എബ്രഹാം: ഞാൻ അവസാനിപ്പിക്കാം. അങ്ങനെ കൊച്ചി വ്യവസായ ഇടനാഴി അടക്കം കേരളത്തിന്റെ സമഗ്ര മേഖലയിലും, ഇത് പറഞ്ഞാൽ തീരില്ല. കേരളത്തിന്റെ സമഗ്രമായ മുന്നേറ്റത്തിനുവേണ്ടി ജനങ്ങൾ പ്രതീക്ഷയോടുകൂടി നോക്കിക്കാണുന്ന ഒരു സർക്കാരിന് തീർച്ചയായും... ഗവർണ്ണർ അവതരിപ്പിച്ച ദീർഘവീക്ഷണത്തോടുകൂടിയുള്ള കാഴ്ചപ്പാടുകൾ, 50 വർഷം മുൻപിൽ കണ്ടുകൊണ്ടുള്ള കേരളത്തെ സൃഷ്ടിക്കുവാൻ വേണ്ടിയാണ്..... അഴിമതിയും ധൂർത്തും സോളാറുമൊക്കെയായി അഞ്ച് വർഷം അരങ്ങ് തകർത്ത നിങ്ങളുടെ നാണംകെട്ട ഭരണമല്ല മറിച്ച് അഴിമതിയില്ലാത്ത മന്ത്രിമാരെ

ഇന്ത്യാരാജ്യത്തിന് കാഴ്ചവെച്ചുകൊണ്ട് ഈ രാജ്യത്തിന് ഒരു പ്രശ്നം നേരിട്ടാൽ മതനിരപേക്ഷതയിൽ ഉറച്ചുനിന്നുകൊണ്ട് അതിനെതിരെ ഇന്ത്യാ രാജ്യത്തെ നയിക്കാൻ ഞങ്ങൾക്കിതാ ഒരു മുഖ്യമന്ത്രിയുണ്ട് എന്ന് പ്രഖ്യാപിച്ചുകൊണ്ട് ഇന്ത്യയ്ക്കകെ മാത്രകയാകുന്ന ഒരു കേരളത്തിലാണ് നമ്മൾ ജീവിക്കുന്നത്. നിങ്ങൾ ഇവിടെ അതിനെ തകർക്കാനും തമ്മിലടിക്കാനും പിന്നെ ഞങ്ങൾ ഒരുമിച്ച് നിൽക്കില്ല എന്നെല്ലാം പറഞ്ഞാൽ നിങ്ങളെ ജനങ്ങളെ പുറകാലുകൊണ്ട് തട്ടിത്തൊരിപ്പിക്കും. അത് ഓർമ്മവേണം എന്ന് മാത്രം സൂചിപ്പിച്ചുകൊണ്ട് ഈ പ്രമേയത്തെ ഞാൻ അനുകൂലിക്കുന്നു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, എല്ലാ രംഗത്തും പൂർണ്ണമായി പരാജയപ്പെട്ട ഒരു ഗവൺമെന്റാണിത്. നാല് വർഷത്തെ ഭരണംകൊണ്ട് എന്തെങ്കിലും ഒരു നേട്ടം ഉയർത്തിപ്പിടിക്കാൻ കഴിയാത്ത ഗവൺമെന്റാണിത്. അഴിമതിയിലും സ്വജനപക്ഷപാതത്തിലും കെട്ടുകാര്യസ്ഥതയിലും മുങ്ങിത്താഴുന്ന ഒരു സർക്കാർ ഗവൺമെന്റാണിത്. പറയിച്ച കാര്യങ്ങളൊന്നും കഴിഞ്ഞകാലത്ത് നടപ്പായിട്ടില്ല എന്ന് നമുക്ക് കാണാൻ കഴിയും. വിശന്ന് വലഞ്ഞ് കുട്ടികൾ മണ്ണ് വാരിത്തിന്നുന്ന ഒരു കേരളമാണിതെന്ന് ദുഃഖത്തോടുകൂടി നമുക്ക് ഓർമ്മിക്കേണ്ട അവസരമാണിത്.

സി.പി.ഐ.(എം.)-കാരനായ ശിശുക്ഷേമസമിതി അധ്യക്ഷൻ ശ്രീ. ദീപക് ആസത്യം പറഞ്ഞപ്പോൾ അയാളെ പുറത്താക്കി. അത് ന്യായീകരിച്ചയാളിന് ചീഫ് സെക്രട്ടറിയുടെ പദവി കൊടുത്തു. ഇതാണ് പുതിയ സംസ്കാരം. പുതിയ ഏതെങ്കിലും ഒരു വൻകിട വികസന പദ്ധതി കേരളത്തിൽ ആരംഭിക്കാൻ കഴിഞ്ഞിട്ടില്ല. മുൻ സർക്കാർ ആവിഷ്കരിച്ച് നടപ്പാക്കിയ വൻകിട പദ്ധതികളൊക്കെ വെള്ളത്തിലാക്കുകയാണ് ചെയ്തത്. വിഴിഞ്ഞം പദ്ധതി കഴിഞ്ഞ ഡിസംബർ 4-ന് പൂർത്തിയാകേണ്ടതായിരുന്നു; തീർന്നില്ല. ഇനി എന്ന് തീരുമെന്ന് അറിയുകയുമില്ല. പുലിമുട്ടിന്റെ നിർമ്മാണം മൂന്നിലൊന്ന് പോലും കഴിഞ്ഞിട്ടില്ല. ഇവിടെ ശ്രീ. രാജു എബ്രഹാം പറഞ്ഞ നാഷണൽ ഹൈവേ എന്തായെന്നാണ് പറയുന്നത്? ഗ്യാസ് പൈപ്പ് ലൈൻ പദ്ധതി മുടന്തി മുടന്തി മുന്നോട്ട് പോകുകയാണ്. ഈ ഗ്യാസ് പൈപ്പ് ലൈനിനെയും നാഷണൽ ഹൈവേയും സമരം ചെയ്ത് ആ പദ്ധതി മുടക്കാൻ മുൻകയ്യെടുത്ത ആളുകളാണ് ഇന്ന് അത് നടത്താൻവേണ്ടി മുന്നോട്ട് വരുന്നത് എന്ന് നമ്മൾ കാണണം. തിരുവനന്തപുരം-കോഴിക്കോട് ലൈറ്റ് മെട്രോ പദ്ധതി അട്ടിമറിച്ചു. ശ്രീ. ഇ. ശ്രീധരനെ ഓടിച്ചവിട്ടശേഷം അത് സർക്കാർ സ്വന്തമായി നടത്തുമെന്ന് പറഞ്ഞു. ഇപ്പോൾ അതിന്റെ സ്ഥിതിയെന്തായി? വൻകിട

അടിസ്ഥാന വികസനത്തിനായി കഴിഞ്ഞ ബഡ്ജറ്റിൽ വകയിരുത്തിയ 1643.30 കോടി രൂപയിൽ 66.13 കോടി രൂപ കൊച്ചി മെട്രോസ്റ്റാൻസി. 4.82 കോടി രൂപ കണ്ണൂർ എയർപോർട്ടിനുവേണ്ടി ചെലവഴിച്ചു. ബാക്കി 1572.35 കോടി രൂപ ചെലവഴിച്ചിട്ടില്ല. ഇതാണ് സർക്കാരിന്റെ വികസന താൽപര്യം. കഴിഞ്ഞ മൂന്ന് വർഷങ്ങളിലെ ബഡ്ജറ്റിലും നയപ്രഖ്യാപനങ്ങളിലും ഗവർണ്ണർമാരെക്കൊണ്ട് പ്രസംഗിപ്പിച്ച കാര്യങ്ങളിൽ നടപ്പാക്കാത്ത 30 കാര്യങ്ങളുടെ ലിസ്റ്റുകൾ ഞാൻ കണ്ടെത്തിയിട്ടുള്ളത് എന്റെ കയ്യിലുണ്ട്. സമയക്കുറവ് കാരണം ഞാൻ പറയുന്നില്ല. ഇത്തവണത്തെ നയപ്രഖ്യാനത്തിലും വാഗ്ദാനങ്ങളുടെ പെരുമഴയാണുണ്ടായത്. അടുത്ത തവണ ഇത് അവതരിപ്പിക്കുന്ന സന്ദർഭത്തിൽ നമുക്ക് ഇത് വീണ്ടും പറയേണ്ടിവരും. ഇന്ത്യൻ എക്സ്പ്രസ്സ് പത്രത്തിൽ പണ്ട് ഒരു പരസ്യമുണ്ടായിരുന്നു 'All Steel no gas' ഈ ഗവൺമെന്റ് അത് തിരിച്ച് വിട്ടിരിക്കുകയാണ് 'All gas no steel'. വെറും വാചകമടി മാത്രം. ഇവിടെ ശ്രീ. രാജു എബ്രഹാം പറഞ്ഞ കാര്യം നോക്കുകയാണെങ്കിൽ ഇന്ത്യയുടെ ബഡ്ജറ്റിനേക്കാൾ കൂടുതൽ നിക്ഷേപം കേരളത്തിൽ കൊണ്ടുവന്നെന്നാണ് അദ്ദേഹം പറഞ്ഞത്. എവിടെയാണ് ഇത്? നാലുപാടും നോക്കുമ്പോൾ നമുക്ക് ഇത് കാണാൻ കഴിയുന്നില്ല.

ദുരന്തങ്ങളിൽനിന്നും ദുരന്തങ്ങളിലേയ്ക്കായിരുന്നു കേരള ജനത കഴിഞ്ഞ രണ്ട് വർഷം പോയത്. ഓഖി ഉണ്ടായി, ആ ദുരന്തത്തിൽപ്പെട്ട് കഷ്ടപ്പെട്ട ആളുകൾക്ക് സഹായം കൊടുത്തിട്ടുണ്ടോ? രണ്ട് വർഷവും രണ്ട് മാസവും കഴിഞ്ഞു. വൻ വാശാനങ്ങൾ ചൊരിഞ്ഞതല്ലാതെ ഒന്നും ചെയ്തില്ല. മത്സ്യത്തൊഴിലാളികൾക്ക് ജീവിതം വീണ്ടെടുത്ത് നൽകാൻ എന്തു ചെയ്തു? അവരുടെ പ്രതിനിധികൾ കഴിഞ്ഞദിവസമാണ് എന്നെവന്നുകണ്ട് നിവേദനം നൽകിയത്. ഓഖിക്ക് വേണ്ടി ഗവൺമെന്റ് വാശാനം ചെയ്ത ഒന്നും നടപ്പാക്കിയിട്ടില്ല. ഓഖിക്ക് ശേഷം വന്ന രണ്ട് നയപ്രഖ്യാനങ്ങളിലും രണ്ട് ബഡ്ജറ്റുകളിലും വാശാന പെരുമഴയുണ്ടായി. 2018-19-ലെ ബഡ്ജറ്റിൽ 2000 കോടി തീരദേശ പുനരധിവാസ പാക്കേജ്, 2019-20-ൽ 1000 കോടി രൂപയുടെ തീരദേശ പാക്കേജ്, ഒന്നും ഉണ്ടായില്ല. നയപ്രഖ്യാനത്തിലും ബഡ്ജറ്റിലും പറഞ്ഞ കാര്യങ്ങൾ വെള്ളത്തിലായി. ഹോളിവുഡിൽ സ്പൈഡർമാനും ബാറ്റ്സ്മാനും അയൺമാനും ഉണ്ടെങ്കിൽ മൂന്നും ചേർന്നൊരു 'മെൻ' കേരളത്തിലുണ്ട് അത് 'ഫിഷർമെൻ' ആണ് എന്ന് ഇത്തവണത്തെ നയപ്രഖ്യാനത്തിൽ അവരെ പ്രശംസിക്കുന്നുണ്ട്. പക്ഷെ അവർക്ക് വേണ്ടി ഒന്നും ചെയ്യുന്നില്ല. പ്രശംസ മാത്രമേയുള്ളൂ. വീട് നഷ്ടപ്പെട്ടവർക്കെല്ലാം വീട്

നൽകുമെന്ന് പറഞ്ഞു, കൊടുത്തില്ല. പരിഷ്കരണങ്ങളുടെ കുട്ടികൾക്ക് ജോലി നൽകുമെന്നുപറഞ്ഞു, അതും കൊടുത്തില്ല. 46 പേർക്ക് വല നിർമ്മാണ ഫാക്ടറിയിൽ താൽക്കാലിക ജോലി കൊടുത്തുയെന്നാണ് ഇപ്പോൾ പറയുന്നത്. തീരദേശ സേനയിൽ നിയമിക്കുമെന്ന് പറഞ്ഞെങ്കിലും നടന്നില്ല. സുരക്ഷാ ജാക്കറ്റുകളും എല്ലാവർക്കും കിട്ടിയില്ല. തീരദേശത്തുനിന്നും അൻപത് മീറ്ററിനുള്ളിൽ മാറ്റി പാർപ്പിക്കുമെന്ന് പറഞ്ഞു, നടന്നില്ല. ഇത്തവണ 280 കോടി രൂപയുടെ Integrated Coastal Zone Management പദ്ധതി നടപ്പാക്കുമെന്നാണ് പ്രഖ്യാപനം. രണ്ട് പ്രളയമുണ്ടായതിൽ ആദ്യത്തേത് മനുഷ്യ നിർമ്മിതമായ പ്രളയമായിരുന്നു. പുതിയ കേരളം നിർമ്മിക്കുമെന്ന് പറഞ്ഞിട്ട് എവിടെ പോയി? നവകേരളം എവിടെ? പ്രളയത്തിനുശേഷം പുതിയൊരു കേരളമുണ്ടാകുമെന്ന് പറഞ്ഞ് നിങ്ങൾ പ്രഖ്യാപിച്ച പദ്ധതിയെന്താണെന്ന് അറിയാമോ; ആ പദ്ധതി പത്രത്തിൽ വന്നപ്പോൾ ആളുകൾ ചിരിക്കുകയാണ്, ഞാൻ അതിലേക്ക് വരാം. 2018 ആഗസ്റ്റിലെ പ്രളയം കേരളത്തിലെ മിക്കവാറും എല്ലാ ജില്ലകളെയും ബാധിച്ചെങ്കിൽ 2019-ൽ വയനാട്ടിൽ മലയിടിച്ചിലും ഉരുൾപൊട്ടലുമാണുണ്ടായത്. പ്രളയമുണ്ടായി ആറുമാസം കഴിഞ്ഞിട്ടും കവളപ്പാറയിലെ ജനങ്ങൾ ഇപ്പോഴും ദുരിതാശ്വാസ

ക്യാമ്പിലാണ്. ആനുകൂല്യങ്ങൾ കിട്ടാത്തതിനാലും പുനരധിവാസം
വൈകിപ്പിക്കുന്നതിനാലും കവളപ്പാറയിലെ ജനങ്ങൾ ഇപ്പോൾ
ഹൈക്കോടതിയിൽ ഹർജി കൊടുത്തിരിക്കുന്നു. കവളപ്പാറ കോളനി
കൂട്ടായ്മയുടെ കൺവീനർ ശ്രീ. ദിലീപാണ് കോടതിയെ സമീപിച്ചത്.
ഇതാണോ സർക്കാരിന്റെ യുദ്ധകാലാടിസ്ഥാനത്തിലുള്ള പുനരധിവാസം? മല
എലിയെ പ്രസവിച്ചുവെന്ന് പറഞ്ഞതുപോലെയാണ് പുനരധിവാസ
പ്രവർത്തനങ്ങൾ നടന്നുകൊണ്ടിരിക്കുന്നത്. പുതിയ കേരളമുണ്ടാക്കുമെന്നാണ്
പറഞ്ഞത്. റോഡ് നന്നാക്കൽ, വാട്ടർ അതോറിറ്റിയുടെ കുടിവെള്ള പദ്ധതി
പൂർത്തിയാക്കൽ, വില്ലേജ് ഓഫീസുകളുടെ പുനർനിർമ്മാണവും
അറ്റകുറ്റപ്പണിയും ബ്രഹ്മപുരത്ത് ഒരു പാലം നിർമ്മിക്കുകയും ചെയ്യുന്നതാണ്
പുതിയ റീ ബിൽഡ് കേരളയുടെ പദ്ധതി. ഇതാണോ പുതിയ കേരളം
നിർമ്മിക്കുന്ന പദ്ധതി? സമഗ്രമായ ഒരു റീ ബിൽഡ് കേരളമുണ്ടാകുമെന്ന്
പറഞ്ഞ് പ്രഖ്യാപിച്ച പദ്ധതികളാണ് ഞാൻ ഈ പറഞ്ഞത്. എവിടെ പുതിയ
കേരളം? വാചകമടിക്കാൻ എളുപ്പമാണ്. പ്രളയത്തിനുശേഷം പ്രളയ
ദുരിതാശ്വാസ നിധിയിലേയ്ക്ക് കിട്ടിയ പണംപോലും മുഴുവൻ ചെലവഴിക്കാൻ
നിങ്ങൾക്ക് കഴിഞ്ഞില്ല. വേൾഡ് ബാങ്കിൽനിന്ന് ആദ്യ ഗഡുവായി കിട്ടിയ

1700 കോടി രൂപ ശമ്പളവും പെൻഷനും കൊടുക്കാൻവേണ്ടി വക മാറ്റി ചെലവഴിച്ച ഒരു ഗവൺമെന്റാണ് കേരളത്തിലുള്ളത്. 4750.8 കോടി രൂപയാണ് ദുരിതാശ്വാസ നിധിയിലേയ്ക്ക് കിട്ടിയത്. ചെലവാക്കിയത് 2630 കോടി രൂപയാണ്. ഇപ്പോഴും കയ്യിൽ വച്ചിരിക്കുന്നുവെന്ന് പറഞ്ഞത് 2120 കോടി രൂപയാണ്, പകുതിപോലും ചെലവഴിച്ചില്ല. ഏറ്റവും ഒടുവിലത്തെ കണക്കനുസരിച്ച് സംസ്ഥാന ദുരന്തപ്രതികരണ നിധിയിൽ പ്രളയ ദുരിതാശ്വാസത്തിന് കേന്ദ്രം നൽകിയത് 1192.80 കോടി രൂപയാണ്. അതും ചെലവഴിച്ചിട്ടില്ല. മഹാപ്രളയമുണ്ടായിട്ടും കേരളത്തിന് കേന്ദ്ര സർക്കാരിൽനിന്നും അർഹമായ സഹായം നൽകിയില്ലായെന്നുള്ളത് വസ്തുതയാണ്. 30,000 കോടി രൂപയുടെ നഷ്ടമാണ് ഒന്നാം പ്രളയത്തിലുണ്ടായത്. കേരളം കേന്ദ്രത്തോട് ആവശ്യപ്പെട്ടത് 5616 കോടി രൂപയും നൽകിയത് 2904 കോടി രൂപയുമാണ്. അതിന്റെ വിനിയോഗ സർട്ടിഫിക്കറ്റ് കൊടുക്കാത്തതുകൊണ്ട് അടുത്ത ഗഡു കിട്ടിയിട്ടില്ല. ആരുടെ കുറ്റമാണ്. കിട്ടിയ ധനസഹായത്തിന് വിനിയോഗ സർട്ടിഫിക്കറ്റ് കേന്ദ്രത്തിന് നൽകിയത് 2019 ഡിസംബറിലും 2020 ജനുവരിയിലുമായിരുന്നു. ഇതുകാരണം 2019-ലെ രണ്ടാം പ്രളയത്തിന് കേന്ദ്രത്തിൽനിന്നും ഒരു

പൈസപോലും ധനസഹായം കിട്ടിയിട്ടില്ല. ഇതാണ് സർക്കാരിന്റെ കാര്യക്ഷമത. റീ ബിൽഡ് കേരളയുടെ വായ്പ ധൂർത്തടിച്ചു. ലോക ബാങ്കിൽനിന്നും കിട്ടിയ ആദ്യ ഗഡുവായ 1780 കോടി രൂപ ചെലവഴിച്ചത് എങ്ങനെയാണെന്ന് ഞാൻ ഇവിടെ പറഞ്ഞു. ഇതുപോലെ ധനകാര്യ മാനേജ്മെന്റിലെ പിടിപ്പുകേടും ഗവൺമെന്റിന്റെ അവധാനതയില്ലായ്മയും സംസ്ഥാന സർക്കാരിനെ ഗുരുതരമായ സാമ്പത്തിക പ്രസിസന്ധിയിലേയ്ക്ക് എത്തിച്ചിരിക്കുന്നു. കേന്ദ്രം നമ്മളെ ശിക്ഷിക്കുന്നുണ്ട്. 15-ാം ധനകാര്യ കമ്മീഷന്റെ ആദ്യ റിപ്പോർട്ടിൽതന്നെ കേന്ദ്രം നമ്മളെ അവഗണിച്ചിരിക്കുന്നു. നമ്മളെ മാത്രമല്ല, കേരളമുൾപ്പെടെ തമിഴ്നാട്, ആന്ധ്രാപ്രദേശ്, കർണ്ണാടക എന്നീ സംസ്ഥാനങ്ങൾക്ക് തിരിച്ചടിയൊന്നുണ്ടായിരിക്കുന്നത്. ഏതായാലും ബഡ്ജറ്റ് ചർച്ചയിൽ ആ കാര്യങ്ങൾ പറയാം. സംസ്ഥാനത്തെ മന്ത്രിമാരുടെ എയർ ടിക്കറ്റ് എടുത്തതിൽപോലും പണം തിരിച്ചുകൊടുക്കാൻ കഴിയാത്ത അവസ്ഥയാണ്. ഇവിടെ സ്റ്റാമ്പിന്റെ വാർത്തകൾ പുറത്തുവന്നതിനുശേഷമാണ് നമ്മൾ കൊടുക്കുന്ന കത്തുകൾ സ്റ്റാമ്പ് ഒട്ടിച്ച് അയയ്ക്കാൻ കഴിഞ്ഞത്. ഹാൻവീവ് അടച്ചുപൂട്ടാൻ പോകുകയാണെന്ന് സി.ഐ.ടി.യു.-ന്റെ സംസ്ഥാന സെക്രട്ടറി ശ്രീ. സഹദേവൻ ഇന്ന് പറഞ്ഞിരിക്കുന്നു. കെ.എസ്.ആർ.ടി.സി.-യിൽ

ശമ്പളം കൊടുക്കാൻ കഴിയുന്നില്ല. കെ.എസ്.ആർ.ടി.സി.-യെ പുനരുദ്ധരിക്കുമെന്ന് പറഞ്ഞ് അധികാരത്തിൽ വന്നവരാണ്. 1000 ബസ്സുകൊടുക്കുമെന്ന് പറഞ്ഞ്, സ്കൂളുകളിലെ ഉച്ചക്കഞ്ഞിപോലും മുടങ്ങുന്നു. സാമ്പത്തിക പ്രതിസന്ധിയുടെ നീർച്ചഴിയിൽ ആണ്ടുകിടക്കുമ്പോഴും ധൂർത്തിരും അഴിമതിക്കും ഒരു കുറവുമില്ല. ബഹുമാനപ്പെട്ട മുഖ്യമന്ത്രി പതിമൂന്ന് വിദേശയാത്രകൾ നടത്തി. ഏറ്റവും ഒടുവിൽ നവംബറിൽ ജപ്പാനിലും ദക്ഷിണ കൊറിയയിലുമാണ് പോയത്. ഇവിടെ ശ്രീ. രാജ എബ്രഹാം കുറേ കാര്യങ്ങളൊക്കെ ഉന്നയിക്കുന്നത് കണ്ടു. അദ്ദേഹം പോയ യാത്രകൾക്കുള്ള ഒരു പ്രയോജനവും കേരളത്തിനിതുവരെ ഉണ്ടായിട്ടില്ലായെന്നുള്ളതാണ് യാഥാർത്ഥ്യം. ഇവിടെ നാല് ക്യാബിനറ്റ് പദവികൾ ഈ സർക്കാർ സൃഷ്ടിച്ചു. ഭരണപരിഷ്കാര കമ്മീഷൻ, മുന്നോക്ക സമുദായ കമ്മീഷൻ ചെയർമാൻ, ഡൽഹിയിലെ ലെയ്സൺ ഓഫീസർ, അഡ്വക്കേറ്റ് ജനറൽ. ഞാൻ ഡൽഹിയിൽ പോയസമത്ത് ഡൽഹിയിലെ ലെയ്സൺ ഓഫീസറോട് ചോദിച്ചപ്പോൾ നാല് ദിവസമേ ഡൽഹിയിലുള്ളവെന്നും ബാക്കിയെല്ലാ ദിവസവും കേരളത്തിലാണെന്നുമാണ് പറഞ്ഞത്. ഭരണപരിഷ്കാര കമ്മീഷൻ 6 കോടി രൂപ കൊടുത്തു. ഭരണപരിഷ്കാര കമ്മീഷൻ അഞ്ച് റിപ്പോർട്ടുകൾ

കൊടുത്തെങ്കിലും ഒരു വരിപോലും ഈ ഗവൺമെന്റ് നടപ്പാക്കിയില്ല. ലോക
നികേഷപ സംഗമം നടന്നു, ഞങ്ങളെയൊരെയും വിളിച്ചില്ല, അവസാനമാണ് ശ്രീ.
ഇ. പി. ജയരാജൻ എന്നെ വിളിച്ചത് അതുകൊണ്ട് ഞാൻ പരാതി പറയുന്നില്ല.
ലോക നിക്ഷേപ സംഗമത്തിൽ പറഞ്ഞ കാര്യങ്ങൾ കേട്ടാൽ ഇന്ത്യയിലെ
നമ്മുടെ ഈ സംസ്ഥാനത്ത് ഇത്രയും വലിയ വിദേശ നിക്ഷേപം വരുമോയെന്ന്
അങ്ങുതപ്പെട്ടുപോകും. എല്ലാവരും വാരിക്കോരി നിക്ഷേപങ്ങൾ
കൊണ്ടുവരുമെന്ന് പറഞ്ഞിരിക്കുകയാണ്. ഏതായാലും മൂന്നര വർഷമായി ഒരു
രൂപയുടെ നിക്ഷേപവും കേരളത്തിൽ വന്നിട്ടില്ല. ഇനി വരുമെന്നുള്ളതിന്
ഉറപ്പുമില്ല. ഇപ്പോൾ ലുലുഗ്രൂപ്പിന്റെ മാൾ തുടങ്ങുന്നുവെന്നാണ് പറയുന്നത്.
കൊച്ചിയിലും തിരുവനന്തപുരത്തും ലുലു ഗ്രൂപ്പ് അവരുടെ മാൾ നേരത്തെ
തുടങ്ങിയതാണ്. തിരുവനന്തപുരത്ത് മാൾ തുടങ്ങിയിട്ട് കുറേ കാലമായി.
അതിന്റെ നിർമ്മാണ പ്രവർത്തനം നടന്നുകൊണ്ടിരിക്കുകയാണ്. ആർ. പി.
ഗ്രൂപ്പ് ഹോട്ടൽ തുടങ്ങാൻ നേരത്തെ പ്ലാനിട്ടതാണ്. അതൊക്കെ നിങ്ങളുടെ
അക്കൗണ്ടിൽ എഴുതി വയ്ക്കേണ്ട. അതൊക്കെ സ്വകാര്യ വ്യവസായികൾ
നേരത്തെ ആരംഭിച്ചിട്ടുള്ളതാണ്. ശ്രീ. ആസാദ് മൂപ്പൻ തിരുവനന്തപുരത്ത്
ആശുപത്രി തുടങ്ങാൻ അഞ്ചുവർഷം മുമ്പ് പ്ലാനിട്ടതാണ്. അതെല്ലാം നിങ്ങളുടെ

അക്കൗണ്ടിൽ എഴുതി വെച്ചിരിക്കുകയാണ്. അത് കുഴപ്പമില്ല, നല്ല കാര്യമാണ്. കഴിഞ്ഞ ലോക മലയാളി സമ്മേളനത്തിന് 5 കോടി രൂപയാണ് ചെലവായത്. ഈ വർഷത്തെ കണക്ക് വന്നിട്ടില്ല. നവീകരിക്കാൻ 18 കോടിയെന്നാണ് പറഞ്ഞത്. ഞാൻ ഏതായാലും അങ്ങയെ അഭിനന്ദിക്കുകയാണ്. ഇത്തവണ പദ്ധതി നിർവ്വഹണത്തിന് റിക്കോർഡ് സൃഷ്ടിച്ചിരിക്കുന്നത് നിയമസഭയാണ്. വകയിരുത്തിയിരിക്കുന്നത് 110 ലക്ഷം രൂപ, ചെലവാക്കിയത് 1434 ലക്ഷം രൂപയും. 1304 ശതമാനവും അങ്ങ് ചെലവഴിച്ചു. നിയമസഭയല്ലാതെ ഒരു ഡിപ്പാർട്ടുമെന്റും ഇത്രയും കൂടുതൽ തുക ചെലവഴിച്ചിട്ടില്ല. അങ്ങയെ ഞാൻ പ്രത്യേകം അഭിനന്ദിക്കുകയാണ്. പിൻവാതിൽ നിയമനങ്ങൾ കേരളത്തിൽ വ്യാപകമായി നടക്കുന്നു. സി.പി.ഐ.(എം) ഭരിക്കുന്ന മന്ത്രിമാരുടെ വകുപ്പുകളിൽ പിൻവാതിൽ നിയമനങ്ങൾ. ലിസ്റ്റ് വേണമെങ്കിൽ ഞാൻ ബഹുമാന്യനായ മുഖ്യമന്ത്രിക്ക് കൊടുക്കാം. അദ്ദേഹത്തിന് അറിയുമോയെന്ന് അറിയില്ല. സി-ഡിറ്റിൽ ഡയറക്ടറായി മുൻ രാജ്യസഭാ എം.പി.-യുടെ ഭർത്താവിനെ നിയമിച്ചതിന് ബഹുമാനപ്പെട്ട ഹൈക്കോടതി വിശദീകരണം ചോദിച്ചിരിക്കുന്നു. ഞങ്ങളാരുമല്ല പരാതി കൊടുത്തത്. ഭരണകക്ഷി യൂണിയന്റെ പ്രവർത്തകനായ സി.പി.ഐ.(എം)-ന്റെ കണ്ടറ

പെരുമ്പുഴ ബ്രാഞ്ച് സെക്രട്ടറി ശ്രീ. മോഹന ചന്ദ്രനാണ് കോടതിയെ സമീപിച്ചത്. ശ്രീ. ഇ. പി. ജയരാജൻ തുടങ്ങിവച്ച, ഇപ്പോൾ ബന്ധുനിയമനങ്ങൾ തകൃതിയായി കേരളത്തിൽ നടന്നുകൊണ്ടിരിക്കുകയാണ്. പിൻവാതിൽ നിയമനങ്ങൾ നടക്കുന്നു. പി.എസ്.സി.-യെ നോക്കുകയായിരിക്കുകയാണ് പോകുന്നു. ഇവിടെ കൊലയാളികളെ രക്ഷിക്കാൻവേണ്ടി കോടിക്കണക്കിന് രൂപ ചെലവഴിച്ചു. അത് ഞാൻ പറയുന്നില്ല. ഈ ഗവൺമെന്റ് ശാസ്ത്രീയമായ അഴിമതി നടത്തുന്ന ഗവൺമെന്റാണ്. അഴിമതി എങ്ങനെ നടത്താമെന്നുള്ള പാഠം ഇവരിൽനിന്നാണ് പഠിക്കേണ്ടത്. കെ.എസ്.ഇ.ബി.-യുടെ ട്രാൻസ്ഗ്രിഡ് പദ്ധതി; ബഹുമാന്യനായ ഗവർണ്ണറെ കാണാൻ ഞാൻ അനുവാദം ചോദിച്ചിരിക്കുകയാണ്. ഇതുവരെ എനിക്ക് അനുവാദം നൽകിയിട്ടില്ല. ഗവർണ്ണറെ കാണുന്നതിൽ തെറ്റൊന്നുമില്ല. 450 കോടി രൂപയുടെ എസ്റ്റിമേറ്റ് തയ്യാറാക്കി 710 കോടി രൂപയ്ക്ക് കരാർ നൽകി.

മി. സ്പീക്കർ: അങ്ങയുടെ സമയം കഴിഞ്ഞു.

ശ്രീ. രമേശ് ചെന്നിത്തല: സർ, ഞാൻ തുടങ്ങിയിട്ടേയുള്ളൂ. അതുകൊണ്ട് ജനങ്ങളുടെ നികുതി പണം യാതൊരു തത്വദീക്ഷയുമില്ലാതെ ഈ

പദ്ധതിക്കുവേണ്ടി ചെലവഴിക്കുന്നു. ഞാൻ ആവർത്തിക്കുന്നു കോടികളുടെ അഴിമതിയാണ് ഇലക്ട്രിസിറ്റി ബോർഡുമായി ബന്ധപ്പെട്ട് നടന്നുകൊണ്ടിരിക്കുന്നത്. അന്വേഷിക്കാൻ ഗവൺമെന്റ് തയ്യാറുണ്ടോ? കിഫ്ബി എന്നുപറയുന്നത് ധൂർത്തിന്റെയും അഴിമതിയുടെയും പര്യായമായി മാറുന്നു. കിഫ്ബിയിലും കിയാലിലും ഓഡിറ്റ് വേണ്ടേ? എന്താണ് ഓഡിറ്റ് വയ്ക്കാത്തത്. ഓഡിറ്റുണ്ടെങ്കിൽ വസ്തുതകൾ പുറത്തുവരും അഴിമതി പുറത്തുവരും എന്നുള്ളതുകൊണ്ടാണ്. കിഫ്ബിയിലെ ധൂർത്ത്; കിഫ്ബിക്ക് വർഷംതോറും 25 കോടി രൂപ ചെലവ്. ഓഫീസ് വാടക 7 ലക്ഷം രൂപ, സ്ഥിരം സ്റ്റാഫ് 42 പേർ, കരാർ നിയമനം 117, ചീഫ് സെക്രട്ടറിയേക്കാൾ കൂടുതൽ ശമ്പളം വാങ്ങുന്ന രണ്ട് പേരാണ് സി.ഇ.ഒ.യും പ്രോജക്ട് ഓഫീസറും. വിജിലൻസ് കേസിൽ പ്രതിയായ ഒരാളിനെ കിഫ്ബിയുടെ ഓംബുഡ്സ്മാനായി കഴിഞ്ഞ ദിവസം പുതിയതായി നിയമിച്ചിരിക്കുകയാണ്. നിയമസഭയോടും അസംബ്ലിയോടും ബാധ്യതയില്ലാത്ത ഒരു സ്വതന്ത്ര സാമ്രാജ്യമായി കിഫ്ബി മാറിയിരിക്കുന്നു. ഇപ്പോൾ ജില്ലകൾ തോറുമുള്ള പരിപാടിക്കായി എത്ര ലക്ഷം രൂപയാണ് ചെലവഴിച്ചുകൊണ്ടിരിക്കുന്നത്. മാർക്ക് ദാനം മുതൽ സംസ്ഥാനത്ത് നടന്ന പ്രവർത്തനങ്ങൾ എല്ലാവർക്കും അറിയാവുന്നതാണ്.

സ്വജന പക്ഷപാതത്തിനും അഴിമതിക്കും മറ്റ് തെളിവുകൾ ആവശ്യമുണ്ടോ; അദാലത്ത് നടത്തേണ്ടെന്ന് ബഹുമാന്യനായ ഗവണ്ണർ പറഞ്ഞിട്ട് അദാലത്ത് നടത്തിയത് തെറ്റല്ലേ; ഇനിയും ഞാൻ ലംഘിക്കുമെന്നാണ് ബഹുമാനപ്പെട്ട മന്ത്രി പറഞ്ഞത്. അദ്ദേഹം ലംഘിക്കട്ടെ, ഉന്നതവിദ്യാഭ്യാസ രംഗം കൂട്ടം തോണ്ടി. കേരളത്തിലെ സർവ്വകലാശാല പരീക്ഷകളും പരീക്ഷ പേപ്പറുകളുടെ പരിശോധനയുമെല്ലാം വൻതോതിൽ പിശകുണ്ടെന്ന വാർത്ത പുറത്തുവന്നിരിക്കുന്നു. ഈ ഗവൺമെന്റ് അധികാരത്തിൽ വന്നതിനുശേഷം സ്ത്രീകൾക്ക് രക്ഷയില്ലാത്ത അവസ്ഥയാണ്. പെൺകുട്ടികളെ കഴുത്തറത്ത് കൊല്ലുകയോ വെട്ടി കൊല്ലുകയോ തീ വെച്ച് കൊല്ലുകയോ ചെയ്യുന്നത് നിത്യസംഭവങ്ങളായി മാറി. ഒരു പോലീസുകാരിയെ പോലീസുകാരൻ മണ്ണെണ്ണ ഒഴിച്ച് തീ കൊളുത്തിയ സംഭവം കേരളത്തിലാണുണ്ടായത്. നമ്മുടെ നാട്ടിൽ വ്യാപകമായ തോതിൽ അക്രമങ്ങൾ വർദ്ധിച്ചുവരുന്നു. പ്രണയം നിരസിച്ചതിന് എട്ട് കുട്ടികളെ കൊലപ്പെടുത്തി. കൊലപാതകങ്ങളും ഗുണ്ടാ അക്രമങ്ങളും മാഫിയ സംഘങ്ങളും അഴിഞ്ഞാടുകയാണ്. ഹൈടെക് ക്ലാസ് റൂമുകളുടെ കാര്യം എന്തായി; പാമ്പുകടിയേറ്റ് പാവപ്പെട്ട കുട്ടികൾ മരിക്കുന്ന വാർത്തകൾ പുറത്തുവന്നുകൊണ്ടിരിക്കുന്നു. രണ്ട് കമ്പ്യൂട്ടർ വെച്ചാൽ ഹൈടെക്

ആകുകയില്ലായെന്ന കാര്യം പ്രൊഫ. സി. രവീന്ദ്രനാഥിന് അറിയാമോയെന്ന് എനിക്കറിയില്ല. രണ്ട് കമ്പ്യൂട്ടർ സ്കൂളിൽ വെച്ചാൽ അതെങ്ങനെ ഹൈടെക് ആകും? മോദി ഭരണത്തിനുകീഴിൽ ഇന്ത്യയിൽ ഹാപ്പിനസ് ഇൻഡക്സ് കുറഞ്ഞുവരികയാണെന്നാണ് അന്താരാഷ്ട്ര പഠനങ്ങൾ കാണിക്കുന്നത്. പിണറായി ഗവൺമെന്റിന്റെ കാലത്ത് കേരളത്തിലും സന്തോഷമുള്ളവരുടെ എണ്ണം കുറഞ്ഞുവരുന്നുവെന്നുള്ളത് നമുക്ക് കാണാൻ കഴിയുന്ന കാര്യമാണ്. പൗരത്വ നിയമ ഭേദഗതിയുമായി ബന്ധപ്പെട്ട് വന്ന കാര്യങ്ങൾ പരിശോധിച്ചാൽ ഇന്ത്യയിൽ ജനങ്ങൾ ഒറ്റക്കെട്ടായി മുന്നോട്ട് പോകുകയാണെന്നാണ് ഇന്ത്യാ ടുഡേയുടെ സർവ്വേ സൂചിപ്പിക്കുന്നത്. അങ്ങത് വായിക്കണം, ഈ സർവ്വേ വായിക്കേണ്ട ഒരു കാര്യമാണ്. '...seats NDA is likely to lose owing to the 4 per cent decline in its vote share compared to the Lok Sabha results in May 2019' എന്നാണ് പറഞ്ഞിരിക്കുന്നത്. 2019 മേയ് മാസത്തിൽ നടന്ന ലോകസഭാ തിരഞ്ഞെടുപ്പിനെക്കാൾ പൗരത്വ നിയമ ഭേദഗതിക്കുശേഷം എൻ.ഡി.എ. ഗവൺമെന്റിന് നാല് ശതമാനം വോട്ടിന്റെ ഷെയർ കുറഞ്ഞിരിക്കുന്നു എന്നാണ്. ഏഴ് മാസംകൊണ്ട് നാല് ശതമാനം വോട്ടിന്റെ

ഷെയർ കറയുകയും 50 സീറ്റുകൾ നഷ്ടപ്പെട്ടതായും കാണുന്നു. ഇന്ത്യാ ചരിത്രത്തിലെ ഏറ്റവും വലിയ ജനാധിപത്യ വിരുദ്ധ നടപടിയുമായി പോകുന്ന ആർ.എസ്.എസ്., ബി.ജെ.പി. സർക്കാരിനെതിരായി ജനങ്ങൾ ഒറ്റക്കെട്ടായി അണിനിരക്കുന്ന കാഴ്ച കാണാൻ കഴിയുന്നു. ഈ സമരത്തിനുമുന്നിൽ കോൺഗ്രസ്സാണ്. ഇന്ത്യയിലെ മതേതര ശക്തികളെ ഒരുമിപ്പിച്ചുകൊണ്ട് ആർ.എസ്.എസ്.-ന്റെയും ബി.ജെ.പി.-യുടെയും നയത്തിനെതിരായി കോൺഗ്രസ് ദേശീയതലത്തിൽ പോരാട്ടം തുടരുകയാണ്. ആ പോരാട്ടത്തിനുമുന്നിൽ ഇന്ത്യയിലെ മുഴുവൻ ജനങ്ങളെയും അണിനിരത്തുകയെന്നുള്ളതാണ് ഞങ്ങളുടെ ഉത്തരവാദിത്വം. ശ്രീമതി സോണിയ ഗാന്ധിയുടെയും ശ്രീ. രാഹുൽ ഗാന്ധിയുടെയും നേതൃത്വത്തിൽ പോരാട്ടം തുടരുകയാണ്. ഭരണ ഘടനയെയും മതേതര മൂല്യങ്ങളെയും വെല്ലുവിളിക്കുന്ന കേന്ദ്ര ഗവൺമെന്റിനെതിരായുള്ള പോരാട്ടം ശക്തിപ്പെടുത്തുകയെന്നുള്ളതാണ് നമ്മുടെ ആവശ്യം. അതിന് നേതൃത്വം കൊടുക്കാൻ ഇന്ന് ഇന്ത്യൻ നാഷണൽ കോൺഗ്രസ്സിനുമാത്രമാണ് ദേശീയതലത്തിൽ പ്രവർത്തിക്കാൻ കഴിയുന്നത്. അതിന് നേതൃത്വം കൊടുക്കാൻ കഴിയുന്ന രാഷ്ട്രീയ നേതാക്കന്മാർ കോൺഗ്രസ്സിലെ ശ്രീമതി

സോണിയ ഗാന്ധിയും ശ്രീ. രാഹുൽ ഗാന്ധിയുമാണ്. പോരാട്ടം ഇനിയും ശക്തിപ്പെടുത്തണം. ജാർഖണ്ഡിലെയും ഹരിയാനയിലെയും മഹാരാഷ്ട്രയിലെയും തെരഞ്ഞെടുപ്പിലെ വിധികൾ എന്താണ് കാണിക്കുന്നത്; ഈ രാജ്യത്ത് ബി.ജെ.പി.-ക്ക് എതിരായി അതിശക്തമായ ജനവികാരം ഇന്ന് ഉയർന്നുവന്നുകൊണ്ടിരിക്കുന്ന സന്ദർഭമാണ്. അതിന് എല്ലാ മതേതര ജനാധിപത്യ കക്ഷികളെയും യോജിപ്പിച്ചുകൊണ്ട് മുന്നോട്ട് പോകാനുള്ള ചരിത്രപരമായ ദൗത്യമാണ് ഇന്ത്യൻ നാഷണൽ കോൺഗ്രസ് നിറവേറ്റുന്നത്. കേരളത്തിൽ പൗരത്വ നിയമ ഭേദഗതിയുമായി ബന്ധപ്പെട്ട രാഷ്ട്രീയ മുതലെടുപ്പിന് ഞങ്ങൾ തയ്യാറല്ല, ഞങ്ങൾക്ക് അതിന്റെ ആവശ്യവുമില്ല. ഇതിനകത്ത് രാഷ്ട്രീയം കാണാതെ ജനങ്ങളെ ഒറ്റക്കെട്ടായി അണിനിരത്തുകയെന്നുള്ളതാണ് ലക്ഷ്യം. ആ ലക്ഷ്യമാണ് ഞങ്ങൾ നിറവേറ്റിയിട്ടുള്ളത്. ആരാണ് മുമ്പേ പിമ്പേ എന്നുള്ള ഓട്ട മത്സരം ഇവിടെയില്ല. ഭരണ ഘടനയെ വെല്ലുവിളിക്കുന്നത് ബഹുമാന്യനായ ഗവർണ്ണറാണെങ്കിലും ശ്രീ. നരേന്ദ്ര മോദിയാണെങ്കിലും അവർക്കെതിരെയുള്ള പോരാട്ടം ശക്തിപ്പെടുത്തും. ശ്രീ. നരേന്ദ്ര മോദിയും ശ്രീ. അമിത് ഷായും പറയുന്നതനുസരിച്ച് പ്രവർത്തിക്കുന്നൊരു ഗവർണ്ണറാണ് കേരളത്തിലുള്ളത്.

നിങ്ങൾക്ക് ആ ഗവർണ്ണറെ എങ്ങനെ സ്വീകാര്യമായെന്ന് ഞാൻ അതുതപ്പെടുകയാണ്. ആ ഗവർണ്ണർ ചെയ്യുന്ന എല്ലാ പ്രവർത്തനങ്ങളെയും നിങ്ങളുതിനാണ് ന്യായീകരിക്കുന്നത്; എന്തിനാണ് ആ ഗവർണ്ണറെ നിങ്ങൾ ഇത്രയും പിന്താങ്ങുന്നത്? ഇന്ത്യയിൽ ഗവർണ്ണർമാരെ ഉപയോഗിച്ചുകൊണ്ട് ഇന്ന് വളരെ നീചമായ തരത്തിൽ, അർദ്ധരാത്രിയിൽ 4 മണിക്ക് ഒരു മുഖ്യമന്ത്രിയെ സത്യപ്രതിജ്ഞ ചെയ്യിക്കാൻ ഒരു ഗവർണ്ണർ മുന്നോട്ടുവരികയാണ്. കേട്ട് കേൾവിയുണ്ടോ; കർണ്ണാടകയിലെ ഒരു ഗവൺമെന്റിനെ താഴെയിറക്കാൻവേണ്ടി ഗവർണ്ണർ ചെയ്ത നടപടികൾ കണ്ടതാണ്.

മി. സ്പീക്കർ: പ്ലീസ്..... സമയം.....പ്ലീസ്.....

ശ്രീ. രമേശ് ചെന്നിത്തല: സർ, അതിനാൽ ഫെഡറലിസത്തെ ദുർബലപ്പെടുത്തുന്ന ഏതൊരു നീക്കവും ഏത് ഗവർണ്ണറുടെ ഭാഗത്തുനിന്നുണ്ടായാലും ശ്രീ. നരേന്ദ്ര മോദിയുടെയും ശ്രീ. അമിത് ഷായുടെയും രാഷ്ട്രീയം അതിന്റെ പിന്നിലുണ്ടെന്ന് തിരിച്ചറിയാൻ നിങ്ങൾക്ക് കഴിയേണ്ടതായിരുന്നു. ബഹുമാനപ്പെട്ട മുഖ്യമന്ത്രി എപ്പോഴും ഗവണ്ണറുമായി പോരാടണമെന്ന് പറയുന്നില്ല. എന്നാൽ ശ്രീ. നരേന്ദ്ര മോദിയുടെയും

ശ്രീ. അമിത് ഷായുടെയും അജണ്ട നടപ്പാക്കാൻ ഗവണ്ണർ വന്നാൽ, 'no I will oppose' എന്നുപറയാനുള്ള ധാർമ്മികബോധം കേരളത്തിലെ മുഖ്യമന്ത്രി കാണിക്കേണ്ടതായിരുന്നു. അത് കാണിക്കാത്തതുകൊണ്ടാണ് ഞങ്ങളുടെ പ്രതിഷേധം. അത് കേരളത്തിലെ മുഴുവൻ ജനങ്ങളുടെ പ്രതിഷേധമാണ്. നാട്ടിൽ ഗവണ്ണർ ചെയ്യുന്നത് തെറ്റായ കാര്യങ്ങളാണെങ്കിൽ തെറ്റാണെന്ന് പറയും. നിങ്ങളല്ലേ വാർഡ് വിഭജനത്തിന് ഒപ്പിടരുതെന്ന് ആവശ്യപ്പെട്ടതെന്ന് കഴിഞ്ഞ ദിവസം ബഹുമാനപ്പെട്ട മുഖ്യമന്ത്രി ചോദിച്ചു. അത് ഞാൻ പറഞ്ഞതാണ്. അതിനുകാരണം, അത് കോടതി വിധിക്ക് എതിരാണ്. ബില്ലിന്റെ ചർച്ചയിൽ അതിനെ സംബന്ധിച്ച് സഭയിൽ ഞാൻ പറയും. ബഹുമാനപ്പെട്ട ഹൈക്കോടതിയുടെ വിധിയുണ്ട്, മാത്രമല്ല, സെൻസസ് ബോർഡ് ഡയറക്ടറേറ്റിന്റെ തീരുമാനമുണ്ട്. കോൺസ്റ്റിറ്റ്യൂവൻസികൾ മരവിപ്പിച്ചിരിക്കുകയാണ്. അങ്ങനെയൊരു തീരുമാനം നിങ്ങൾ നിയമവിരുദ്ധമായി എടുത്താൽ ബഹുമാന്യനായ ഗവണ്ണർ ഒപ്പ് വയ്ക്കരുതെന്ന് പറയാനുള്ള എല്ലാ സ്വാതന്ത്ര്യവും പ്രതിപക്ഷനേതാവെന്ന നിലയിൽ എനിക്കുണ്ട്. ഞാൻ അങ്ങനെ ചെയ്തില്ലെങ്കിൽ, Otherwise I will be failing in my duty, നാളെയും ചെയ്യും. അതിന്റെ അർത്ഥം ബഹുമാന്യനായ

ഗവർണ്ണറോട് എന്റെ അഭിപ്രായ വ്യത്യാസങ്ങൾ അവസാനിക്കുന്നു എന്നല്ല, 'As far as he is the Hon'ble Governor of Kerala it is my bounden duty to express my views and also pointing out the illegality of the State Government. അതെന്റെ ഉത്തരവാദിത്വമാണ്. അതുകൊണ്ട് നാളെയൊന്നെങ്കിലും ഗവണ്ണർ തെറ്റ് ചെയ്താലും ഗവൺമെന്റ് തെറ്റ് ചെയ്താലും ചൂണ്ടിക്കാണിക്കും. അതിനെതിരായുള്ള പോരാട്ടം തുടരുകയും ചെയ്യും. കേരളത്തിലെ ജനങ്ങൾ വിഡ്ഢികളാണെന്നല്ല. അവർ അത് മനസ്സിലാക്കുന്നുണ്ട്. മതേതരത്വത്തെ സംരക്ഷിക്കാനും മതന്യൂനപക്ഷങ്ങളെ സംരക്ഷിക്കാനും മറ്റ് ആരെക്കാൾ കൂടുതലായി കോൺഗ്രസ് പാർട്ടിയും യു.ഡി.എഫ്.-ഉം മുന്നിലുണ്ടായിരിക്കുമെന്നുകൂടി ഞാൻ പറയാൻ ആഗ്രഹിക്കുന്നു. ശ്രീ. എസ്. ശർമ്മ അവതരിപ്പിച്ച നന്ദി പ്രമേയത്തെ ഞാൻ ശക്തമായി എതിർക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, പ്രതിപക്ഷത്തുനിന്നുള്ള

ചർച്ചയിൽ പങ്കെടുത്ത് സംസാരം തുടങ്ങിയ ബഹുമാന്യനായ തിരുവഞ്ചൂർ രാധാകൃഷ്ണൻ പ്രസംഗം അവസാനിപ്പിച്ച ബഹുമാന്യനായ പ്രതിപക്ഷനേതാവും പ്രളയ ദുരിതാശ്വാസമെന്ന നിലയ്ക്ക് CMDRF-ൽ ലഭിച്ച തുക ചെലവഴിക്കാതിരുന്നവെന്ന് ഉന്നയിച്ചിരുന്നു. പ്രളയ ദുരിതാശ്വാസത്തിന്റെ

അടിസ്ഥാനത്തിൽ 4,509 കോടി 58 ലക്ഷം രൂപയാണ് സർക്കാരിന് ലഭിച്ചത്. അതിൽ 2,630 കോടി 69 ലക്ഷം രൂപ ഇതുവരെ അനുവദിക്കുന്ന നിലയുണ്ടായിട്ടുണ്ട്. ദുരന്തങ്ങളിൽ തകരാത്ത കേരളത്തെ നിർമ്മിച്ചെടുക്കാനുള്ള പുനർനിർമ്മാണ പദ്ധതി ലക്ഷ്യം വച്ചുകൊണ്ടാണ്. അത്തരത്തിലാണ് ഈ തുക ചെലവഴിക്കുന്നത്. ഇത് ഒന്നോ രണ്ടോ മാസംകൊണ്ട് പൂർത്തിയാകുന്ന പ്രക്രിയയല്ല. രണ്ടോ മൂന്നോ വർഷംകൊണ്ട് പൂർത്തിയാക്കാൻ കഴിയുന്ന ഒന്നാണ്. ആ ഒരു ഘട്ടത്തിൽ മാത്രമേ തുക പൂർണ്ണമായും ചെലവഴിക്കാൻ കഴിയൂയെന്നുള്ളത് നാം കാണേണ്ടതായിട്ടുണ്ട്. ഗ്രാമീണ റോഡുകളുടെ പുനരുദ്ധാരണത്തിനായി 961 കോടി രൂപ നീക്കി വെച്ചിട്ടുണ്ട്. ഈ തുകയാകെ കയ്യിൽ വെച്ച് അങ്ങനെയിരിക്കുകയാണെന്ന നിലയിൽ ചിന്തിക്കേണ്ടതായിട്ടില്ല. മനുഷ്യ മഹാശൃംഖലയുടെ കാര്യവും മറ്റും പറഞ്ഞു. അതിനെ സംബന്ധിച്ച് പിന്നീട് സംസാരിക്കാം. ലൈഫ് പദ്ധതിയെക്കുറിച്ച് പറയുന്ന കൂട്ടത്തിൽ ഇവിടെ രണ്ട് ഭാഗം പറഞ്ഞു. അതിൽ ഒന്ന്, ലൈഫ് പദ്ധതിയിൽ വളരെ ചെറിയൊരു ഭാഗം മാത്രമേ പൂർത്തിയായിട്ടുള്ളൂവെന്ന രീതിയിലാണ് പറഞ്ഞത്. ലൈഫ് പദ്ധതിയിൽ ഇപ്പോൾതന്നെ ഒരുലക്ഷത്തി എൺപത്തയ്യായിരം വീടുകൾ പൂർത്തിയാക്കിയിട്ടുണ്ട്. ഈ മാസം

അവസാനിക്കുമ്പോൾ അത് രണ്ടുലക്ഷം വീടുകളായി മാറുമെന്നാണ് കണക്കാക്കുന്നത്. നേരത്തെ ബഹുമാന്യനായ ഒരംഗം സംസാരിക്കുമ്പോൾ പറയുകയുണ്ടായി, PMAY-യുടെ തുക കേന്ദ്രത്തിൽനിന്നും കിട്ടുന്നു, അത് കേരളത്തിന്റേതാണെന്ന് പറയുന്നു, എട്ടുകാലി മമ്മൂണിന്റെ വേഷം കെട്ടുകയാണ് എന്നൊക്കെ പറയുകയുണ്ടായി. PMAY പദ്ധതിപ്രകാരം കേന്ദ്രത്തിൽനിന്നും ഗ്രാമപ്രദേശങ്ങൾക്ക് കിട്ടുന്നത് 72,000 രൂപയാണ്. 4 ലക്ഷം രൂപയിൽനിന്നും 72,000 രൂപ കുറച്ചാൽ എത്ര വേണമെന്ന് അറിയാമല്ലോ; അത് മുഴുവൻ സംസ്ഥാനമാണ് കൊടുക്കുന്നത്. 3,28,000 രൂപ സംസ്ഥാനം വഹിക്കുകയാണ്. യഥാർത്ഥത്തിൽ അത് PMAY എന്നുപറയേണ്ട കാര്യമില്ല. ലൈഫ് പദ്ധതി ആരംഭിച്ചതുതന്നെ ഇത്തരം പദ്ധതികളിൽ ഏതെല്ലാം വകുപ്പുകൾ പണം ചെലവിടുന്നുണ്ടോ അതെല്ലാംകൂടി ഒന്നിച്ച് സമാഹരിച്ച് ഒരു പദ്ധതി നടപ്പാക്കുക എന്നുള്ളതാണ്. സംസ്ഥാനത്ത് വിവിധ വകുപ്പുകൾ നടപ്പിലാക്കുന്ന പദ്ധതികളെല്ലാംകൂടി ഏകോപിപ്പിച്ചുകൊണ്ടാണ് ലൈഫ് പദ്ധതി ആരംഭിക്കാൻ തീരുമാനിച്ചത്. ഓരോ വകുപ്പും നേരത്തെ നടപ്പാക്കിയിട്ടുണ്ട്. ആ സമയം കേന്ദ്രത്തോടും പറഞ്ഞു, അന്ന് പ്രധാനമന്ത്രിയെയും കണ്ട് പറഞ്ഞു, ഇങ്ങനെയൊരു

പദ്ധതിയുണ്ട്, ഇതിന്റെ ഭാഗമായി അത് മാറണം. അതിൽ എന്തോ വലിയ സംഖ്യ അവിടെനിന്നും വരികയാണ് എന്നൊരു തെറ്റിദ്ധാരണ ആ കാര്യത്തിൽ ഉണ്ടാകേണ്ടതായിട്ടില്ല. അതുപോലെതന്നെ കിഫ്ബിയെക്കുറിച്ച്,.....

രാഷ്ട്രീയമായി ഭരണപക്ഷവും പ്രതിപക്ഷവുമായിരിക്കുമ്പോൾ ഭരണപക്ഷത്തോടുള്ള വിപ്രതിപത്തി എല്ലാവർക്കും മനസ്സിലാക്കാൻ സാധിക്കും. പ്രതിപക്ഷം ഭരണപക്ഷത്തെ വിമർശിക്കുന്നതിന് അസ്വാഭാവികതയുമില്ല. അതിന്റെ ഭാഗമായി കിഫ്ബിപോലൊരു പദ്ധതിയെയാകെ അപഹസിക്കുന്ന, അതിനെയാകെ സംശയത്തിന്റെ നിഴലിൽ നിർത്തുന്ന ഒരു നിലപാട് സ്വീകരിക്കുന്നത് ശരിയാണോ? നമ്മുടെ സംസ്ഥാനത്ത് ഇതുവരെയുള്ള കണക്കെടുത്താൽ ആദ്യം പ്രതീക്ഷിച്ചിരുന്നത്, 50,000 കോടി രൂപയുടെ പദ്ധതി കിഫ്ബി മുഖേന നടപ്പാക്കണമെന്നാണ്. ഇതുവരെയുള്ള കണക്കെടുത്താൽ 54,391.47 കോടി രൂപയുടെ 679 പദ്ധതികൾക്ക് അംഗീകാരം നൽകിക്കഴിഞ്ഞു. അതായത്, 5 വർഷംകൊണ്ട് 50,000 കോടി രൂപ എന്നുപറഞ്ഞത് ഇപ്പോൾത്തന്നെ കടന്നിരിക്കുന്നു എന്നർത്ഥം. ഇതിൽ പൂർത്തിയായത് എന്താണെന്ന് ചോദിക്കുന്നുണ്ട്. എല്ലാ പദ്ധതിയും ഒന്നിച്ച് പൂർത്തിയാകുമോ? ഏത് പദ്ധതിയും ഘട്ടം ഘട്ടമായല്ലേ പൂർത്തിയാകുകയുള്ളൂ.

ഒരു റോഡ് നിർമ്മാണം, അത് പ്രഖ്യാപിച്ച ഉടനെ പൂർത്തിയാകുമോ? നമുക്കറിയില്ലേ അതിന്റെ ഓരോ ഘട്ടവും. ഇവിടെ 32 സ്കൂളുകളുടെ നിർമ്മാണം, 39 ഡയാലിസിസ് സെന്ററുകൾ, 4 കാത്ത് ലാബുകൾ, 3 ക്രിട്ടിക്കൽ കെയർ യൂണിറ്റുകൾ, 6 കുടിവെള്ള പദ്ധതികൾ, 7 റോഡുകൾ, 8 സ്ഥലങ്ങളിൽ സോളാർ ഫെൻസിംഗ് എന്നിവയെല്ലാം പൂർത്തിയാക്കിയിരിക്കുകയാണ്. 13,591 കോടി രൂപയുടെ 347 പ്രോജക്ടുകളുടെ ടെണ്ടർ നടപടികൾ പൂർത്തീകരിച്ചിട്ടുണ്ട്. ഇതിൽ 305 പ്രോജക്ടുകളിലായി 10,855 കോടി രൂപയുടെ പ്രവർത്തനങ്ങൾ ആരംഭിച്ചുകഴിഞ്ഞിട്ടുണ്ട്. 4587 കോടി രൂപ ഇതുവരെ വിവിധ പദ്ധതികൾക്കായി കിഫ്ബി ചെലവഴിച്ചിട്ടുണ്ട്. നമ്മുടെ കൺമുന്നിലുള്ള ചില യാഥാർത്ഥ്യങ്ങളില്ലേ; കൊച്ചി പെട്രോ കെമിക്കൽ പാർക്കിനുവേണ്ടി സ്ഥലം ഏറ്റെടുക്കണമായിരുന്നു. അതിന് സംസ്ഥാനം 977.47 കോടി രൂപ എസ്.പി.വി. ആയ കിൻഫ്രസ്റ്റ് കൈമാറണമായിരുന്നു. ആ പണം കിഫ്ബിയാണ് കൈമാറിയത്. സംസ്ഥാനം വഹിക്കേണ്ട ആ ബാധ്യത കിഫ്ബിയാണ് വഹിച്ചത്. അതുപോലെതന്നെയാണ് ദേശീയപാതാ വികസനത്തിന്റെ കാര്യവും. ദേശീയപാതാ വികസനത്തിൽ അവസാനം തർക്കം തീർന്നത് ഭൂമി ഏറ്റെടുക്കേണ്ടതിന്റെ ചെലവിൽ 25 ശതമാനം

സംസ്ഥാനം വഹിക്കാമെന്ന് സമ്മതിച്ചുകൊണ്ടാണ്. ആ 25 ശതമാനം തുകയുടെ ആദ്യഗഡു, 5,374 കോടി രൂപയുടെ ആദ്യഗഡു കിഫ്ബി കൈമാറിക്കഴിഞ്ഞു. ഇതൊക്കെ നമ്മുടെ സംസ്ഥാനത്തിന്റെ പൊതുവായ ആവശ്യങ്ങൾക്കുവേണ്ടിയുള്ളതല്ലേ; കിഫ്ബിയുടെ പ്രവർത്തനം പരിശോധിച്ചാൽ അതിന്റെ കാര്യക്ഷമതയും സുതാര്യതയും എല്ലാവരും അംഗീകരിക്കുന്നതാണല്ലോ; അഖിലേന്ത്യാ പ്രശസ്തരും അന്താരാഷ്ട്ര തലത്തിൽ പ്രശസ്തി നേടിയിട്ടുള്ളവരുമാണല്ലോ കിഫ്ബിയുടെ തലപ്പത്തിരിക്കുന്നത്. അതുതന്നെയാണല്ലോ അതിനുള്ള പ്രത്യേക അംഗീകാരത്തിനും കാരണം. നാം കാണുന്ന ഒരു യാഥാർത്ഥ്യം, ഒട്ടേറെ വിദേശ നിക്ഷേപകർ കിഫ്ബിയിൽ നിക്ഷേപിക്കാനായി താൽപ്പര്യം പ്രകടിപ്പിച്ചുവരുന്നുണ്ട്. അതിനുകാരണം ഈ വിശ്വാസ്യതയാണ്. എന്തിനാണ് ഇതൊക്കെ ഇല്ലാതാക്കാൻ ശ്രമിക്കുന്നത്; ഭരണപക്ഷത്തോടുള്ള വിപ്രതിപത്തി നമുക്ക് മനസ്സിലാക്കാം. അതിന് ഇത്തരത്തിലുള്ള അടിസ്ഥാനരഹിതമായ ആരോപണങ്ങളുടെ പുകമറ കിഫ്ബിക്കെതിരെ നിരന്തരം സൃഷ്ടിക്കാനാണോ ശ്രമിക്കേണ്ടത്; നമ്മുടെ സംസ്ഥാനത്ത് നടക്കുന്ന വികസന പദ്ധതികളിൽ ഏതെങ്കിലും തരത്തിലുള്ള ഭരണ-പ്രതിപക്ഷ വ്യത്യാസമുണ്ടോ; എല്ലാ നിയമസഭാ മണ്ഡലങ്ങളിലും

വികസനപദ്ധതികൾ നടക്കുകയല്ലേ; അതിനുള്ള പണം കണ്ടെത്തുന്നത് കിഫ്ബി എന്ന ധനസ്രോതസ്സിലൂടെയല്ലേ; നാളിതുവരെ ഉണ്ടാകാത്ത ഇത്തരമൊരു വികസന മുന്നേറ്റം ജനങ്ങളെ ബോധ്യപ്പെടുത്താനല്ലേ സാധാരണഗതിയിൽ തയ്യാറാകേണ്ടത്. അതിൽ പ്രതിപക്ഷത്തിനുള്ള വിഷമം നമുക്ക് മനസ്സിലാക്കാം. കാരണം, ഒരു സർക്കാരിന്റെ ഭാഗമായി ഇത്തരം നടപടികളുണ്ടാകാൻ പാടുണ്ടോയെന്ന് അവർ ചിന്തിക്കുന്നുണ്ടാകാം. അങ്ങനെയൊന്നോ ചിന്തിക്കേണ്ടത്; നമ്മുടെ നാടിന്റെ വികസനത്തെക്കുറിച്ച് ആലോചിക്കുമ്പോൾ അത്തരമൊരു ചിന്തയാണോ നയിക്കേണ്ടത്. ഇനി എന്തെങ്കിലും എതിർപ്പ് സർക്കാരിനോട് ഉണ്ടായാൽത്തന്നെ ഇതുപോലൊരു പദ്ധതിക്കുവേണ്ടി പണം കണ്ടെത്തുന്ന ഒരു ഏജൻസിയെ ദേശീയതലത്തിലും അന്താരാഷ്ട്ര തലത്തിലും അതിന്റെ യശസ്സ് മുഴുവൻ കെടുത്തിക്കളയുന്ന തരത്തിലുള്ള പുകമറ സൃഷ്ടിക്കുക, അതിനെതിരെ ആരോപണങ്ങൾ ഉയർത്തുക, അതാണോ വേണ്ടത്? ഇത്തരമൊരു പ്രചരണം ഈ രീതിയിൽ നടക്കുമ്പോൾ എന്താണ് ഇതെന്ന് നമ്മുടെ നാട്ടിലെ ജനങ്ങൾ അറിയണമല്ലോ. അതുകൊണ്ടാണ് വികസന ബോധവൽക്കരണ പരിപാടി കേരള നിർമ്മിതിയെന്ന പേരിൽ എല്ലാ ജില്ലകളിലും സംഘടിപ്പിക്കാൻ

തീരുമാനിച്ചിട്ടുള്ളത്. ഇത് എങ്ങനെയാണ് സംഘടിപ്പിക്കുന്നത്; അവിടെ ഭരണപക്ഷവും പ്രതിപക്ഷവുമൊന്നുമില്ല. ഭരണ-പ്രതിപക്ഷ വ്യത്യാസമൊന്നുമില്ലാതെതന്നെ എല്ലാ മണ്ഡലങ്ങളിലെയും ജനപ്രതിനിധികളുടെ സാന്നിധ്യത്തിലാണ് ആ ഓരോ പ്രവർത്തനവും വിലയിരുത്തുന്നത്. എത്രത്തോളമായി; എന്താണ് ഇനി കുറവുള്ളത്; ആ പ്രശ്നങ്ങളാണ് പരിഹരിച്ചുപോകുന്നത്. അതിന്റെ വിശദാംശങ്ങൾ സാമൂഹിക മാധ്യമങ്ങളിലടക്കം പ്രചരിപ്പിക്കുകയാണ്. ഈ വികസന പ്രവർത്തനങ്ങൾ നടത്തുന്നതോടൊപ്പം സംസ്ഥാനത്തെ ജനങ്ങളെ ബോധ്യപ്പെടുത്തുകയും ചെയ്യുകയാണ്. ഇത്തരമൊരു സുതാര്യമായ നയമാണ് സർക്കാർ ഇക്കാര്യത്തിൽ സ്വീകരിച്ചിട്ടുള്ളത്. ഒരു കാര്യംകൂടി വ്യക്തമാക്കുകയാണ്, ഫണ്ട് അനുവദിച്ചു പിന്നെ ഇഷ്ടംപോലെ നടന്നോട്ടെ എന്നൊരു നിലയല്ല, അത് കയ്യടക്കി നോക്കിനിൽക്കുന്ന ഒരു സമീപനമല്ല സ്വീകരിക്കുന്നത്. പദ്ധതികളുടെ ഗുണനിലവാരം ഉറപ്പുവരുത്തണം. അതിനാവശ്യമായ കർശന നടപടികളും ഇതിനോടൊപ്പംതന്നെ ഉണ്ടാകുന്നുണ്ട്. ഗുണനിലവാരമില്ലാത്ത പ്രവൃത്തികൾ ഉണ്ടാകുകയാണെങ്കിൽ അത് അപ്പോൾത്തന്നെ നിർത്തിവയ്ക്കപ്പെടുകയാണ്. അതിനുള്ള പരിഹാര മാർഗ്ഗങ്ങൾ നിർദ്ദേശിച്ച് അവയെ പ്രവൃത്തിപഥത്തിലേക്ക്

തിരികെ എത്തിക്കുന്നതിനുള്ള നടപടിക്രമങ്ങളിൽ ഒരു വിട്ടുവീഴ്ചയും ഉണ്ടാകില്ലെന്നു കൂടിയാണ് സൂചിപ്പിക്കാനുള്ളത്. ഞാൻ നേരത്തെ പറഞ്ഞ കാര്യങ്ങൾ വെച്ചുകൊണ്ട് പറഞ്ഞുപോകുകയാണ്. നമ്മുടെ നാടും രാജ്യവും അന്താരാഷ്ട്ര സമൂഹവുമൊക്കെ അംഗീകരിക്കുന്ന ഇ.എം.എസ്.-നെക്കുറിച്ച് ശ്രീ. തിരുവഞ്ചൂർ രാധാകൃഷ്ണൻ പറഞ്ഞത് കുറച്ച് കടന്ന കയ്യായിപ്പോയി. ആ തരത്തിൽ ഒരു സംസാരം ശ്രീ. തിരുവഞ്ചൂർ രാധാകൃഷ്ണനെപ്പോലെ ഒരാളുടെ ഭാഗത്തുനിന്ന് പ്രതീക്ഷിച്ചിരുന്നില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ നിയമസഭയിൽ വാസ്തവ വിരുദ്ധമായ കാര്യങ്ങൾ പറയാറില്ല. രണ്ടാം ലോക മഹായുദ്ധക്കാലത്ത് റഷ്യ ബ്രിട്ടനോടൊപ്പം ചേർന്നു. നമ്മുടെ രാജ്യത്ത് 'ക്വിറ്റ് ഇന്ത്യാ' സമരം നടക്കുന്ന സന്ദർഭമാണത്. ബ്രിട്ടനോടൊപ്പം ചേർന്നപ്പോൾ റഷ്യ നിലപാട് മാറ്റി. അവർ ബ്രിട്ടന്റെ പക്ഷത്തേക്ക് മാറിയപ്പോൾ ബ്രിട്ടീഷുകാർക്കെതിരെ നമ്മൾ നടത്തിക്കൊണ്ടിരുന്ന സമരങ്ങളിൽ മഹാത്മാ ഗാന്ധിയുടെ നേതൃത്വത്തിലുള്ള അവസാനത്തെ സമരമായ 'ക്വിറ്റ് ഇന്ത്യാ' സമരം നടന്നുകൊണ്ടിരിക്കുകയാണ്. 'ക്വിറ്റ് ഇന്ത്യാ' സമരത്തിൽ നിന്നും അന്നത്തെ പാർട്ടി പിൻവാങ്ങി. അതിന് ആ സമയത്ത് അവർക്കെന്തെങ്കിലും ന്യായീകരണങ്ങൾ ഉണ്ടാകാം.

അന്തർദേശീയമായി ഉണ്ടായ പ്രശ്നങ്ങളും യുദ്ധത്തോടുള്ള സമീപനവും ആയിരിക്കാം പിൻവാങ്ങാൻ കാരണം. പിൻവാങ്ങിക്കഴിഞ്ഞപ്പോൾ ഇന്ത്യയിലെ കമ്മ്യൂണിസ്റ്റ് പാർട്ടിയും സമരരംഗത്തുനിന്ന് മാറി. ആ സന്ദർഭത്തിൽ നടത്തിയ നടപടികളെക്കുറിച്ചാണ് ഞാൻ പരാമർശിച്ചത്. ആ പരാമർശത്തിന് അപ്പുറത്തേക്ക് ഞാൻ പോയിട്ടില്ല.

ശ്രീ. പിണറായി വിജയൻ: സർ, അത് വേറൊരു അധ്യായമാണ്; അത് കമ്മ്യൂണിസ്റ്റ് പാർട്ടി സ്വാതന്ത്ര്യസമരത്തിൽ വഹിച്ച പങ്കിനെക്കുറിച്ചാണ്. സ്വാതന്ത്ര്യസമരത്തിൽ കമ്മ്യൂണിസ്റ്റ് പാർട്ടി വഹിച്ച പങ്കിനെക്കുറിച്ച് പരിശോധിക്കാൻ തുടങ്ങിയാൽ, കോൺഗ്രസ് സമ്മേളനത്തിൽ ആദ്യമായി സമ്പൂർണ്ണ സ്വാതന്ത്ര്യം അഥവാ പൂർണ്ണ സ്വരാജ് എന്ന മുദ്രാവാക്യം ഉയർത്തിയത് ഒരു കമ്മ്യൂണിസ്റ്റുകാരനായിരുന്നു. അന്ന് ആ നിർദ്ദേശം സമ്മേളനം അംഗീകരിച്ചിരുന്നില്ല, പിന്നീടാണ് കോൺഗ്രസ് അംഗീകരിച്ചത്. കോൺഗ്രസിന്റെ ചരിത്രമെന്നത് വെറും കോൺഗ്രസ് പാർട്ടി മാത്രമുള്ളതല്ല. ദേശീയ പ്രസ്ഥാനത്തിന്റെ ഭാഗമായിട്ടുള്ള ഒന്നാണത്. അക്കാലം മുതൽക്കേ കമ്മ്യൂണിസ്റ്റുകാർ എല്ലാ ഘട്ടത്തിലും ഇന്ത്യൻ സ്വാതന്ത്ര്യത്തിനുവേണ്ടി പോരാടുന്നുണ്ട്, അവസാന ഘട്ടംവരെ അതിനുവേണ്ടി പോരാടിയിരുന്നു. അത്

ആർക്കും നിഷേധിക്കാൻ കഴിയുന്ന കാര്യമല്ല. അതുമായി ബന്ധപ്പെട്ട് അത്തരമൊരു പരാമർശം നിങ്ങളിൽ നിന്ന് ഉണ്ടാകാൻ പാടില്ലായിരുന്നുവെന്നാണ് ഞാൻ പറഞ്ഞത്. ഇ.എം.എസ്സിനെ ഞാൻ പറഞ്ഞ് മഹത്വവൽക്കരിക്കേണ്ട കാര്യമില്ല. നമ്മുടെ നാടും രാജ്യവും അന്താരാഷ്ട്ര സമൂഹവും അടക്കം കേരളത്തിൽ നിന്ന് പേരുകൾ വരുമ്പോൾ ഇ.എം.എസ്. എന്നാണ്, ആരാണ് എന്നെല്ലാമുള്ളത് അംഗീകരിക്കുന്ന കാര്യമാണ്. അദ്ദേഹത്തെക്കുറിച്ച് അങ്ങനെയൊരു പരാമർശം നടത്താൻ പാടില്ലായിരുന്നുവെന്നുള്ളതാണ് എന്റെ അഭിപ്രായം.

ലോക കേരള സഭയെക്കുറിച്ച് വല്ലാത്ത തെറ്റിദ്ധാരണ പ്രതിപക്ഷത്തിന് വന്നിരിക്കുകയാണ്. പ്രതിപക്ഷത്തിനാകെ അത്തരമൊരു തെറ്റിദ്ധാരണ ഉണ്ടെന്ന് പറയാൻ കഴിയില്ല. കാരണം അതുമായി സഹകരിക്കണമെന്ന അഭിപ്രായക്കാർ പ്രതിപക്ഷത്ത് ഉണ്ടെന്നത് എല്ലാപേർക്കും അറിയാവുന്ന വസ്തുതയാണ്. എങ്ങനെയാണ് ഇത് ധൂർത്താണെന്ന് പറയാൻ സാധിക്കുന്നത്? നമ്മൾ എല്ലാപേരും അംഗീകരിച്ചാണ് ലോക കേരള സഭ തുടങ്ങിയത്. നമ്മൾ എല്ലാപേരും പങ്കെടുത്തുകൊണ്ട് ആദ്യത്തെ ലോക കേരള സഭ നടത്തുകയും ചെയ്തു. ഇക്കാര്യത്തിൽ മാത്രമല്ല മറ്റ് പല കാര്യങ്ങളിലും രാഷ്ട്രീയമായുള്ള

യോജിപ്പ് പാടില്ലായെന്ന നിലപാട് പിന്നീടൊരു ഘട്ടത്തിൽ കോൺഗ്രസിനകത്ത് ഉണ്ടായപ്പോൾ അതിന്റെയെല്ലാം ഭാഗമായി ലോക കേരള സഭയിൽ നിന്ന് വിട്ട് നിൽക്കുന്ന അവസ്ഥയാണുണ്ടായത്. പ്രവാസികളെല്ലാം പ്രാഞ്ചിയേട്ടൻമാരാണെന്ന് കാണുന്ന അവസ്ഥ നിങ്ങളുടെ കൂട്ടത്തിലെ ചിലർക്ക് ഉണ്ടാകുകയാണ്, അത് പാടില്ല. നാടിനുവേണ്ടി കഷ്ടപ്പെട്ട് പണിയെടുക്കുന്ന പ്രവാസികൾക്ക് നമ്മുടെ വികസനങ്ങളിൽ ഇടപെടുന്നതിനുള്ള ഒരു സാഹചര്യം ഒരുക്കുന്നതാണ് ലോക കേരള സഭ. കോർപ്പറേറ്റുകൾക്ക് നികുതിയിളവിനുവേണ്ടി എല്ലാക്കാലത്തും പരിശ്രമിച്ചവർക്ക് എങ്ങനെയാണ് ലോക കേരള സഭയെ ധൂർത്ത് എന്ന് പറയുവാൻ സാധിക്കുന്നത്. പ്രവാസികളിൽ മഹാ ഭൂരിഭാഗവും നമ്മുടെ നാട്ടിൽത്തന്നെ ജീവിക്കണമെന്ന് ആഗ്രഹിക്കുന്നവരാണ്. പക്ഷേ, അവർക്ക് ജീവസന്ധാരണാർത്ഥം രാജ്യംവിട്ട് പോകേണ്ടതായി വന്നു. അൻപത് ലക്ഷത്തിലേറെ വരുന്ന പ്രവാസികളെയാണ് നാം ചേർത്തുപിടിക്കാൻ ശ്രമിച്ചത്. ഇവരിൽ പലരും എല്ലാ കാര്യത്തിലും കേരളത്തോടൊപ്പം നിൽക്കുന്നവരാണ്. കേരളത്തെക്കുറിച്ച് നമുക്കുള്ളതിനേക്കാൾ കൂടുതൽ വികാരം പുറത്ത് നിൽക്കുന്നവർ പലപ്പോഴും പ്രകടിപ്പിക്കുന്നുവെന്ന് നമ്മുടെ

അനുഭവമാണ്. അത്തരത്തിലുള്ളവരെ നമ്മൾ ചേർത്തുപിടിക്കുമ്പോൾ അത് ധൂർത്താണെന്ന് പറയാൻ സാധിക്കുമോയെന്ന് നിങ്ങൾ ആലോചിക്കണം. നമ്മൾ തമ്മിൽ അഭിപ്രായ വ്യത്യാസങ്ങൾ ഉണ്ടാകും. ഭരണപക്ഷത്തോട് പ്രതിപക്ഷത്തിന് അഭിപ്രായ വ്യത്യാസം ഉണ്ടാകും. പക്ഷേ, നമ്മുടെ ഈ സഹോദരങ്ങളെ, നാടിന്റെ പച്ചപ്പിനിടയാക്കുന്ന പ്രവാസികളെ അത്തരത്തിൽ ആക്ഷേപിക്കുന്നത് ശരിയല്ല.

കഴിഞ്ഞ ലോക കേരളസഭയിലെ ചർച്ചയിൽ ചിലർ പറയുന്നത് ഞാൻ കേട്ടു, നിങ്ങളെല്ലാപേരും അവിടെ വരുന്നുണ്ട് അതായത് നമ്മളെല്ലാപേരും അവരുടെ അടുത്ത് ചെല്ലുന്നുണ്ട്. ഞങ്ങൾ ഒരു വകഭേദവും കാട്ടാതെ നിങ്ങളെല്ലാപേരെയും സ്വീകരിക്കുന്നുണ്ട്. നിങ്ങൾ കേരളത്തിൽ നിന്ന് വരുന്നവരെന്ന നിലയ്ക്ക് ഞങ്ങൾ സ്വീകരിക്കുന്നു. ഞങ്ങൾ ഇങ്ങോട്ട് വരുമ്പോൾ നിങ്ങൾ ഇല്ല അല്ലെ, ഞങ്ങൾ നിങ്ങൾക്ക് അസ്പഷ്ടമായിട്ട് മാറുകയാണല്ലോയെന്ന് അവർ വേദനയോടെ ചോദിക്കുന്നത് കേട്ടു. ആ വേദന നാം കാണണം, നമുക്ക് ഉൾക്കൊള്ളാൻ കഴിയണം. അത് പ്രവാസി സമൂഹത്തിന്റെ വേദനയാണ്. അത് നമുക്ക് തിരിച്ചറിയാൻ കഴിഞ്ഞാൽ നല്ലതാണ്. പ്രവാസികൾക്ക് ഒരു പൊതുവേദി ഉണ്ടാകുന്നത് തെറ്റാണെന്ന്

പറയാൻ കഴിയില്ല. അവർക്ക് അഭിപ്രായം പറയാനുള്ള നയപരമായൊരു വേദി ഉണ്ടാകണമെന്ന് പറയുന്നത് തെറ്റാണോ? രണ്ട് വർഷത്തിലൊരിക്കൽ സഭാ സമ്മേളനം ചേരുകയാണ്. അതിൽ പങ്കെടുക്കാൻ വരുന്ന പ്രതിനിധികൾക്ക് ആവശ്യമായ സൗകര്യങ്ങൾ ഒരുക്കുന്നത് ധൂർത്താണെന്ന് പറയുവാൻ കഴിയുമോ? വിവിധ രാജ്യങ്ങളിൽ നിന്ന് കഴിഞ്ഞ ലോക കേരള സഭയിൽ പങ്കെടുത്തവർ, ചെലവെല്ലാം ഞങ്ങൾ വഹിച്ചുകൊള്ളാം നിങ്ങൾ വരണം മേഖലാ സമ്മേളനങ്ങൾ അവരുടെ രാജ്യങ്ങളിൽ വച്ച് നടത്തണമെന്ന് ആവശ്യപ്പെട്ട് ക്ഷണിക്കുന്നത് നമ്മൾ കണ്ടതാണ്. നമ്മുടെ ഒരു കൂട്ടായ്മ, അത് ശക്തിപ്പെട്ട് വരണമെന്നാണ് എല്ലാപേരും ആഗ്രഹിക്കുന്നത്. അത് നമ്മൾ തിരിച്ചറിയണം. കേരളത്തിന്റെ ഇതേവരെയുള്ള സാമ്പത്തിക നില നോക്കിയാൽ ഒരു പ്രതിസന്ധിയുമില്ലാതെ നമ്മുടെ നാടിനെ നിലനിർത്തി പോരുന്നത് ഈ സഹോദരങ്ങളാണ്. അത്തരത്തിലുള്ള ആളുകൾക്ക് ഇടപെടാനുള്ള അവസരം ഈ സഭയിലൂടെ നാം മുന്നോട്ടുവയ്ക്കുകയാണ്. ആ സഭയ്ക്ക് നയപരമായ പദവി നൽകുന്നതിനുള്ള നടപടികൾ തന്നെയാണ് സർക്കാർ സ്വീകരിച്ചുവരുന്നത്.

ഒന്നാം ലോക കേരളസഭയിൽ കേരളത്തിന്റെ വികസനവുമായി

ബന്ധപ്പെട്ട് പത്ത് നിർദ്ദേശങ്ങളാണ് ഉയർന്നുവന്നത്. ആ നിർദ്ദേശങ്ങൾ നടപ്പിലാക്കാനുള്ള നടപടി നമ്മൾ സ്വീകരിച്ചു. പ്രവാസി നിക്ഷേപ കമ്പനി, പ്രവാസി സഹകരണ സംഘം, പ്രവാസി നിർമ്മാണ കമ്പനി, പ്രവാസി വനിതാ സെൽ, പ്രവാസി ഫെസിലിറ്റേഴ്സിന്റെയും പ്രീ ഡിപ്പാർട്ടുമെന്റ് ഓറിയന്റേഷൻ സെന്ററിന്റെയും രൂപീകരണം, നൈപുണ്യ വികസനത്തിനായുള്ള ഹൈപവർ കമ്മിറ്റി രൂപീകരണം, അന്താരാഷ്ട്ര കുടിയേറ്റ കേന്ദ്രത്തിന്റെ രൂപീകരണം, പ്രവാസി ആനുകാലിക പ്രസിദ്ധീകരണം ഇങ്ങനെയുള്ള നിർദ്ദേശങ്ങളെല്ലാം നമ്മൾ നടപ്പാക്കിയിട്ടുണ്ട്. ബാക്കിയുള്ളവ നടപ്പിലാക്കുകയാണ്. ഇത്തരത്തിൽ ലോക കേരള സഭ എടുക്കുന്ന തീരുമാനങ്ങൾ നടപ്പിലാക്കുന്നതിനുള്ള നടപടികൾ മുന്നോട്ട് കൊണ്ടുപോകാനാണ് സർക്കാർ ശ്രമിക്കുന്നത്. രണ്ടാം ലോക കേരള സഭയും പുതിയ നിർദ്ദേശങ്ങൾ മുന്നോട്ടുവെച്ചിട്ടുണ്ട്. അവയും പരിശോധിച്ച് ആവശ്യമായ നടപടികൾ സ്വീകരിക്കുന്നതിന് സർക്കാർ തയ്യാറാവുകയാണ്. രണ്ടാം ലോക കേരള സഭയിൽ ആകെ ഇരുനൂറ്റി പതിനാറോളം ശിപാർശകൾ വന്നിട്ടുണ്ട്. ഇതിൽ 21 ശിപാർശകൾ കേന്ദ്ര സർക്കാരിന്റെ ശ്രദ്ധയിൽ കൊണ്ടുവരേണ്ടതാണ്. എം.പി.-മാരുടെ സമ്മേളനത്തിൽ ഇക്കാര്യം വ്യക്തമാക്കിയിട്ടുണ്ട്. അക്കാര്യത്തിൽ പൂർണ്ണ

സഹകരണം അവർ അറിയിച്ചിട്ടുണ്ട്. 195 ശിപാർശകൾ കേരള സർക്കാരിന്റെ വിവിധ വകുപ്പുകളും അനുബന്ധ സ്ഥാപനങ്ങളും പരിശോധിച്ച് നടപ്പിലാക്കേണ്ടവയാണ്. അവ യുദ്ധകാലാടിസ്ഥാനത്തിൽ നടപ്പാക്കുന്നതിനുള്ള നടപടികളാണ് സർക്കാർ സ്വീകരിക്കുന്നത്. ഞാനൊരു കാര്യം മാത്രമേ പറയുന്നുള്ളൂ; പ്രതിപക്ഷത്തിന് അവരുടെ നിലപാടിൽ തുടരാനുള്ള എല്ലാ അവകാശവുമുണ്ട്. പക്ഷേ, ഇത് പ്രവാസികളുടെ കാര്യമാണ്, അതുകൊണ്ട് പിടിവാശി ഉപേക്ഷിക്കണമെന്നാണ് എനിക്ക് അഭ്യർത്ഥിക്കാനുള്ളത്. നേരത്തെ അഭ്യർത്ഥിച്ചതാണ്. ഇപ്പോഴും അതുതന്നെയാണ് അഭ്യർത്ഥിക്കാനുള്ളത്. ലോകമാകെയുള്ള കേരളീയരെ ഒരുമിച്ചുനിർത്തുക എന്നത് ഈ കാലഘട്ടത്തിനുതന്നെ ആവശ്യമാണ്. കാരണം, കേരളത്തിൽനിന്നുള്ള പ്രവാസം ഭാവിയിലും തുടരും. ഏത് ദൂരദേശത്തുപോയി വസിച്ചാലും കേരളീയർ കേരളീയർ തന്നെയാണ്. അതാണ് ലോക കേരള സഭയുടെ സന്ദേശം. ലോക കേരളത്തെ ഒരുമിച്ച് നിർത്താനായാൽ അത് പ്രവാസികൾക്കുമാത്രമല്ല സംസ്ഥാനത്തിനകത്തുള്ളവർക്കും വലിയ നേട്ടമാകുമെന്നാണ് ഇതേവരെയുള്ള അനുഭവം. പ്രവാസികൾ സ്നേഹംകൊണ്ടും, അറിവുകൊണ്ടും,

നെപുണ്യംകൊണ്ടും, ലോകപരിചയംകൊണ്ടും, മൂലധനംകൊണ്ടും നമ്മളെ സഹായിക്കാൻ തയ്യാറാണ്. ഈ സഹായ വാശാനങ്ങൾക്കുമുമ്പിൽ എന്തിനാണ് നാം പുറംതിരിഞ്ഞ് നിൽക്കുന്നത്. സഹായ വാശാനങ്ങൾ തരുന്നതുപോലെ ചില സന്ദർഭങ്ങളിൽ അവർ നമ്മുടെ സഹായവും അഭ്യർത്ഥിക്കുന്നുണ്ട്. അപ്പോഴും പ്രശ്നങ്ങളെ അഭിമുഖീകരിച്ച് പരിഹരിക്കാനാണ് സർക്കാർ ശ്രമിക്കുന്നത്. അതിനാണ് ലോക കേരളസഭ. പ്രവാസികളുടെ പ്രശ്നങ്ങൾ പരിഹരിക്കുന്നതിന് ശക്തമായ ഇടപെടൽ ഇതോടൊപ്പം സംസ്ഥാന സർക്കാർ നടത്തിയിട്ടുണ്ട്. ഇപ്പോൾ ലോക്ക് സഭയിൽ അവതരിപ്പിച്ച ധനകാര്യ ബില്ലിൽ സാധാരണ പ്രവാസികളുടെ മേൽ ആദായനികുതി അടിച്ചേൽപ്പിക്കുന്ന നടപടി സ്വീകരിച്ചപ്പോൾ സർക്കാർ ശക്തമായി ഇടപെട്ടിട്ടുണ്ട്. ഇതിനകംതന്നെ അതിന്റെ ശക്തമായ വികാരം ബഹുമാനപ്പെട്ട പ്രധാനമന്ത്രിയെയും അറിയിച്ചിട്ടുണ്ട്. ഇത് ധൂർത്താണെന്ന് പറയുന്നവർ ഓർക്കേണ്ട കാര്യം, ഒന്നാം ലോക കേരള സഭയ്ക്ക് ചെലവായത് 2 കോടി 32 ലക്ഷം രൂപയാണ്. ഈ വർഷത്തെ പ്രാഥമിക കണക്കുകൾ കാണിക്കുന്നത് അത്രത്തോളം ചെലവ് രണ്ടാം ലോക കേരള സഭയ്ക്ക് വരില്ലായെന്നാണ്. ഇക്കാര്യത്തിൽ പ്രവാസികൾക്കുവേണ്ടി ചെലവാക്കുന്ന തുക ഒരുതരത്തിലും

അധികമാകില്ലെന്നുതന്നെയാണ് സർക്കാരിന്റെ നിലപാട്. ബാക്കി അവരുടെ വ്യാഖ്യാനത്തിന് വിട്ടുകൊടുക്കാം. ഇതാണ് വസ്തുതകൾ, ആ വസ്തുതകൾ വ്യക്തമാക്കുന്നുവെന്ന് മാത്രം.

തോട്ടപ്പള്ളി സ്പിൽ വേയുടെ വീതികൂട്ടൽ ഒരു പ്രശ്നമായി ഇവിടെ ഉന്നയിക്കുകയുണ്ടായി. അത് ഗൗരവമായി തന്നെ സർക്കാർ എടുത്തിട്ടുണ്ട്. തോട്ടപ്പള്ളി സ്പിൽ വേയുടെ വീതികൂട്ടൽ ശരിയായ രീതിയിൽ നടത്തുന്നതിനുള്ള നടപടികൾ സർക്കാർ സമയബന്ധിതമായി തന്നെ പൂർത്തിയാക്കും. ഇന്നലെ ഇവിടെ ചർച്ച ചെയ്യുമ്പോൾ പന്തീരാങ്കാവിലെ യു.എ.പി.എ എടുത്ത കേസീനെപ്പറ്റി ബഹുമാനപ്പെട്ട പ്രതിപക്ഷനേതാവും പ്രതിപക്ഷത്തുനിന്ന് സംസാരിച്ചവരുമെല്ലാം ഒന്നരണ്ട് കാര്യങ്ങൾ വ്യക്തമാക്കുകയുണ്ടായി. കേരളാ പോലീസിനെക്കുറിച്ച് നല്ല രീതിയിലാണ് പ്രതികരിച്ചത്. അന്വേഷണം കേരളാ പോലീസ് തന്നെ നടത്തണമെന്ന് മൊത്തത്തിൽ അഭിപ്രായപ്പെട്ടിരുന്നു. അതോടൊപ്പം തന്നെ ഇക്കാര്യത്തിൽ കേന്ദ്ര ഗവൺമെന്റിന് സംസ്ഥാന ഗവൺമെന്റ് ഒരു കത്തയയ്ക്കുന്നത് നല്ലതാണ്; അത് ശ്രീ. അമിത് ഷായ്ക്ക് തന്നെ അയയ്ക്കണമെന്ന കാര്യവും പ്രത്യേകമായി എടുത്ത് പറഞ്ഞിട്ടുണ്ട്. ആ വികാരം സർക്കാർ മാനിക്കുകയാണ്. അവരുടെ കാര്യത്തിൽ ഈ കേസ് സംസ്ഥാന

പോലീസിനെത്തന്നെ ഏൽപ്പിക്കണമെന്ന് പറഞ്ഞുകൊണ്ട് ഒരു കത്ത് കേന്ദ്ര ആഭ്യന്തര വകുപ്പുമന്ത്രിയായ ശ്രീ. അമിത് ഷായ്ക്ക് അയച്ചിട്ടുണ്ട്.

അതോടൊപ്പം ഇവിടെപ്പറഞ്ഞാരുകാര്യം സെമി ഹൈസ്കൂൾ റെയിലിനെപ്പറ്റിയാണ്. സാധാരണ അത് നല്ലതാണെന്നാണ് എല്ലാപേരും പറയുന്നത്; എല്ലാപേരും അതിന്റെ ആവേശത്തിലാണ്, എത്രയുംവേഗം അത് പൂർത്തിയാക്കണമെന്നാണ് എല്ലാപേരും ചിന്തിക്കുന്നത്. പക്ഷേ, ബഹുമാനപ്പെട്ട ശ്രീ. പി. ജെ. ജോസഫ് വേറിട്ടൊരു കാര്യം ഇവിടെ പറഞ്ഞിട്ടുണ്ട്. അതിൽ അദ്ദേഹത്തിന്റെ ആശങ്ക പങ്കുവെച്ചുകൊണ്ട് പറയട്ടെ, സെമി ഹൈസ്കൂൾ റെയിൽ കേരളത്തിന്റെ വികസനത്തിന് വലിയ ഉണർവാണ് സൃഷ്ടിക്കുക, ഒരു സംശയവും അക്കാര്യത്തിൽ വേണ്ട. നാല് മണിക്കൂർ കൊണ്ട് തിരുവനന്തപുരം മുതൽ കാസർഗോഡ് വരെ സഞ്ചരിക്കാൻ കഴിയുകയെന്ന് പറഞ്ഞാൽ അതുണ്ടാക്കുന്ന മാറ്റം ചെറുതൊന്നുമായിരിക്കുകയില്ല. എറണാകുളത്തുനിന്നും ഹൈസ്കൂളിൽ ഇവിടെ വരുന്നവർ നെടുമ്പാശ്ശേരിയിൽപ്പോയി ഹൈസ്കൂളിൽ വരുന്നതിനുപകരം ഇതിനകത്തു കയറിയിരുന്നാൽ ഒന്നരമണിക്കൂർ കൊണ്ട് ഇവിടെയെത്തും. വേഗത്തിൽ ഇവിടെ എത്തുമ്പോൾ ആരാണ് അവിടെ പോകാനായി നിൽക്കുക,

ഇതിൽ കയറി വരാനാണ് ശ്രമിക്കുക. ഇത് സംബന്ധിച്ച് ശാസ്ത്രീയ പഠനം നടത്തിയിട്ടുണ്ട്. ആ പഠനത്തിന്റെ ഭാഗമായി ഇത് നടപ്പാക്കാവുന്നതാണെന്നാണ് കണ്ടെത്തിയിട്ടുള്ളത്. കേന്ദ്ര റെയിൽവേ മന്ത്രാലയം ഈ പദ്ധതിക്ക് തത്വത്തിലുള്ള അംഗീകാരം ഇതിനകം നൽകിക്കഴിഞ്ഞിട്ടുണ്ട്. പദ്ധതിക്കായി കണക്കാക്കുന്ന മതിപ്പ് ചെലവ് 66,000 കോടി രൂപയാണ്. ഇതൊരു സർക്കാർ കമ്പനി മുഖാന്തരമാണ് സംഭരിക്കുക. JICA (Japan International Co-operation Agency) അടക്കമുള്ള ധനകാര്യ സ്ഥാപനങ്ങൾ ഈ പദ്ധതിക്കായി വായ്പനൽകാൻ സന്നദ്ധതയും അറിയിച്ചിട്ടുണ്ട്. ഭൂമി ഏറ്റെടുക്കലുൾപ്പെടെയുള്ള നടപടികൾക്കായി ഏരിയൽ സർവ്വെ ഇപ്പോൾ പൂർത്തിയായിട്ടുണ്ട്. അതിന്റെ തുടർ നടപടികൾ വേഗംതന്നെ പൂർത്തിയാക്കാനാണുദ്ദേശിക്കുന്നത്. ഇതാണ് വസ്തുത.

ശ്രീ. പി. ജെ. ജോസഫ്: സർ, ഹൈസ്കീഡ് റെയിൽ കോറിഡോർ മുബൈ-അഹമ്മദാബാദ് മേഖലയിൽ നടക്കുന്നുണ്ട്, നിർമ്മാണ പ്രവർത്തനങ്ങൾ തുടങ്ങിക്കഴിഞ്ഞു. 350 കിലോ മീറ്ററാണ് വേഗത. ഒരു കിലോ മീറ്ററിന് 200 കോടി രൂപയാണ് എസ്റ്റിമേറ്റ്. 80 ശതമാനത്തിന് ജപ്പാനുമായി എഗ്രിമെന്റുണ്ടാക്കി കഴിഞ്ഞു, 20 ശതമാനമാണ് കേന്ദ്ര ഗവൺമെന്റ്

വഹിക്കുന്നത്. മുഖ്യമായി നിന്നും രണ്ട് മണിക്കൂർകൊണ്ട് അവിടെയെത്തും.
ശ്രീ. നരേന്ദ്ര മോദി കൊല്ലം ജില്ലയിൽ വന്നുപറഞ്ഞു, മുഖ്യ-കന്യാകുമാരി
ഹൈസ്കൂൾ റെയിൽ കോരിഡോർ എടുത്തു. ഞാൻ പറയുന്നത് കേന്ദ്ര
ഗവൺമെന്റിനെക്കൊണ്ട് ഇത് നടപ്പാക്കണമെന്നാണ്. അതാണ്
പ്രായോഗികമാകുന്നത്. നമ്മൾ ശക്തമായി ആവശ്യപ്പെടണം തീർച്ചയായും
കേൾക്കും. പിന്നെയെന്തിനാണ് കൊല്ലത്തുവന്ന് പ്രഖ്യാപിച്ചത്.
(.....ബഹളം.....)

ശ്രീ. പിണറായി വിജയൻ: സർ, ബഹുമാനപ്പെട്ട മെമ്പർ പറഞ്ഞുകാര്യം
എല്ലാവർക്കും മനസ്സിലായെന്ന് കരുതുന്നു. അതേക്കുറിച്ച് ഞാൻ ഒന്നും
പറയേണ്ട കാര്യമില്ല. അത് കേന്ദ്രത്തിന്റെ ഭാഗമായി വരുകയാണെങ്കിൽ
നല്ലതെന്നാണ് അദ്ദേഹം പറയുന്നത്. അങ്ങനെ വരുന്നുണ്ടെങ്കിൽ നമുക്ക്
തടസ്സമില്ല. പക്ഷേ, നമുക്ക് ഈ പദ്ധതി ആവശ്യമുണ്ട്, നമ്മളിപ്പോൾ ആ
പദ്ധതി നടപ്പാക്കുകയാണ്. നമ്മൾ എത്രകാലമായി AIMS (Accounting
Information Management System) ആവശ്യപ്പെടുന്നു. നമുക്കറിയാമല്ലോ
അതിന്റെയെല്ലാം രീതികൾ. നമുക്ക് അനുവദിച്ച കോച്ച് ഫാക്ടറി
അതെവിടെയുണ്ടെന്ന് ആർക്കും നിശ്ചയമില്ല. സമീപനത്തിന്റെ

കാര്യങ്ങളെക്കുറിച്ചെല്ലാം നമുക്കറിയാവുന്നതല്ലേ. ബഹുമാനപ്പെട്ട പ്രതിപക്ഷ നേതാവ് സംസാരിക്കുമ്പോൾ കേരള പുനർനിർമ്മാണ പദ്ധതി എന്തായി എന്ന് ചോദിക്കുകയുണ്ടായി. കേരള പുനർനിർമ്മാണ പദ്ധതിയെക്കുറിച്ച് നാം കണ്ടിരുന്നത് മുമ്പുണ്ടായിരുന്നതിനേക്കാൾ മികവുറ്റതായി കേരളത്തെ പുനർനിർമ്മിക്കുക എന്നുള്ളതാണ്. അങ്ങനെയാണ് റീ-ബിൽഡ് കേരള ഇനിഷ്യേറ്റീവിന് സർക്കാർ രൂപം നൽകിയത്. പ്രളയ ദുരന്തത്തിൽ നിന്നുള്ള അതിജീവനം മാത്രമല്ല ഇതൊരു വെല്ലുവിളിയും അവസരവുമായി കണ്ടുകൊണ്ടുള്ള ഇടപെടലാണ് നാം നടത്തുന്നത്. ഭാവിയിലൊരു ദുരന്തമുണ്ടായാൽ അതിനെക്കൂടി അതിജീവിക്കാനാവുക എന്ന തരത്തിലാണ് നമ്മുടെ പുനർനിർമ്മാണം ലക്ഷ്യംവയ്ക്കുന്നത്. ഇക്കാര്യത്തിൽ പശ്ചാത്തല സൗകര്യങ്ങളുടേയും ഭൂവ്യവസ്ഥകളുടേയും പുനഃസ്ഥാപനത്തിനായി വൻ മുതൽ മുടക്കം സമയവും വേണ്ടിവരും. ഇതിന്റെ ഭാഗമായി നിരവധി പദ്ധതികൾ തയ്യാറാക്കിക്കഴിഞ്ഞിട്ടുണ്ട്. തദ്ദേശഭരണ സ്ഥാപനങ്ങളുടെ പുനർനാമകരണ പ്രവർത്തനങ്ങൾക്കായുള്ള പദ്ധതികൾ ഇതിലൂടെ മുന്നോട്ടുകൊണ്ടുപോകുകയാണ്. അതാണ് 'നമ്മൾ നമുക്കായി' എന്നുള്ള പദ്ധതി. അതോടൊപ്പം തന്നെ, തദ്ദേശഭരണ സ്ഥാപനങ്ങളുടെ പങ്കാളിത്തത്തോടെ

സ്വയംപര്യാപ്തമായ ദുരന്തനിവാരണ പദ്ധതികൾ ആസൂത്രണം ചെയ്യുന്ന പരിപാടിയാണ് പ്രാദേശിക ദുരന്തനിവാരണ പദ്ധതി. ഇത് പൊതുജന പങ്കാളിത്തത്തോടെയാണ് രൂപം നൽകുന്നത്. അതോടൊപ്പം നമ്മുടെ പ്രധാനപ്പെട്ട വിവിധ വകുപ്പുകളിലൂടെ പുനർനിർമ്മാണ പ്രവർത്തനങ്ങൾ ഇതിന്റെ ഭാഗമായി നടന്നുവരുന്നുണ്ട്. ആ വകുപ്പുകളിലൂടെ അതിനുള്ള തുക ഈ പദ്ധതിയിലൂടെ ലഭ്യമാക്കുന്നുണ്ട്. ദുരന്ത ആഘാത ശേഷിയുള്ള കേരള നിർമ്മിതിയാണ് ലക്ഷ്യംവയ്ക്കുന്നത്. ലോക ബാങ്കടക്കമുള്ള ധനകാര്യ സ്ഥാപനങ്ങൾ നല്ല രീതിയിൽ ഇതിനെ സഹായിക്കാനും തയ്യാറായിട്ടുണ്ട്. അതോടൊപ്പം കഴിഞ്ഞ തവണ നാം നേരിട്ട ദുരന്തമായ 'ഓഖി'യുടെ കാര്യത്തിൽ ചെലവിട്ടതിനെക്കുറിച്ച് പരാമർശം നടത്തുകയുണ്ടായി. 'ഓഖി'യിൽ മുഖ്യമന്ത്രിയുടെ ദുരിതാശ്വാസ നിധിയിൽ 108 കോടി രൂപയായിരുന്നു വരവുണ്ടായത്. അതിന്റെ ഭാഗമായി നമ്മൾ നടപ്പാക്കുന്ന പദ്ധതികൾ 123 കോടി രൂപയുടേതാണ്. അതിൽ ചിലത് ദീർഘകാല പദ്ധതിയാണ്, അത് ദീർഘകാലംകൊണ്ടാണ് നടപ്പാക്കപ്പെടുന്നതെന്ന വ്യത്യാസം മാത്രമേയുള്ളൂ. പ്രതിപക്ഷം ചില പരിപാടികളിൽ പങ്കെടുക്കാത്തതുകൊണ്ട് നമ്മുടെ സംസ്ഥാനത്ത് സർക്കാർ

നടത്താനുദ്ദേശിക്കുന്ന കാര്യങ്ങൾ ശരിയായ രീതിയിൽ മനസ്സിലാക്കാൻ ബഹുമാനപ്പെട്ട പ്രതിപക്ഷനേതാവിനും പ്രതിപക്ഷാഗങ്ങൾക്കും കഴിയാത്തൊരു അവസ്ഥവരുന്നുണ്ട്. 'അസെന്റ് 2020'-ക്കുറിച്ച് ബഹുമാനപ്പെട്ട പ്രതിപക്ഷനേതാവ് ഇവിടെ പറയുകയുണ്ടായി. അദ്ദേഹത്തിന് ആ പരിപാടിയിൽ പങ്കെടുക്കാൻ കഴിഞ്ഞില്ല, എന്നാൽ അവിടെ ഒട്ടേറെ പ്രധാനപ്പെട്ട തീരുമാനങ്ങൾ എടുക്കുകയുണ്ടായി. മാത്രമല്ല, സംസ്ഥാനത്തിന്റെ വികസന കാര്യത്തിൽ എത്ര താൽപര്യമാണ് നമ്മുടെ നാട്ടിലടക്കമുള്ള വ്യവസായികൾക്കുള്ളതെന്ന് നാം കാണേണ്ടതുണ്ട്. ഇതിൽ പങ്കെടുത്തതിൽ അധികംപേരും നമ്മുടെ നാട്ടിലെ വ്യവസായികളായിരുന്നു. ഒരു ലക്ഷം കോടി രൂപയുടെ നിക്ഷേപ വാഗ്ദാനമാണ് അവർ അവിടെവെച്ച് നൽകിയത്. അതൊരു പ്രത്യേകത തന്നെയാണ്. എല്ലാവരും അവരവർക്ക് കഴിയുന്ന വാഗ്ദാനം നൽകുന്ന നിലയാണ് സ്വീകരിച്ചിട്ടുള്ളത്. ഇതിനുശേഷവും അവിടെ എത്താൻ കഴിയാത്ത ചിലർ നമ്മുടെ വ്യവസായ സെക്ടറിയെയൊക്കെ

ബന്ധപ്പെട്ടുകൊണ്ട് വാശാനങ്ങൾ നൽകുന്ന നില തുടരുന്നുണ്ട്. അവർ നമ്മുടെ നാട്ടിൽ തന്നെയുള്ള ചില പ്രധാന വ്യവസായികളാണ്. ഇവിടെ നാം കാണേണ്ടാതെ കാര്യം, നമ്മുടെ നാടിന് വ്യവസായിക വികസനവും കാർഷിക വികസനവും വളരെ പ്രധാനപ്പെട്ടതാണ്. വ്യവസായികമായും കാർഷികമായും എത്രമാത്രം വളർന്നു എന്നതാണ് ഇതിന്റെ അളവുകോലായി സാധാരണ കാണാൻ കഴിയുക. ഇക്കാര്യത്തിൽ നമ്മുടെ സംസ്ഥാനം ഇപ്പോൾ ലക്ഷ്യമിടുന്നത്, ഇന്ത്യയിലെ ഏറ്റവും നല്ല നിക്ഷേപസൗഹൃദമുള്ള സംസ്ഥാനങ്ങളിലൊന്നായി മാറണമെന്നാണ്. ഇപ്പോൾ നമ്മൾ 21-ാം സ്ഥാനത്താണുള്ളത്. നാം ആദ്യത്തെ അഞ്ച് സംസ്ഥാനങ്ങളിൽ ഒന്നായി മാറണമെന്ന ഒരു നിലയിലേയ്ക്ക് എത്തണമെന്നതാണ് നമ്മുടെ ലക്ഷ്യം. അതിനുവേണ്ടി ഒട്ടേറെ പദ്ധതികൾ ഇപ്പോൾ പ്രഖ്യാപിച്ചിട്ടുണ്ട്. അതിൽ ഒന്നാണ് പത്ത് കോടി രൂപ വരെ മൂലധന നിക്ഷേപമുള്ള എല്ലാ പദ്ധതികളേയും ആദ്യത്തെ മൂന്നുവർഷത്തേക്ക് വിവിധ നിയമങ്ങളനുസരിച്ചുള്ള ലൈസൻസ്, മറ്റ്

അനുമതികൾ, പെർമിറ്റുകൾ എന്നിവയിൽനിന്നെല്ലാം ഒഴിവാക്കുകയെന്നത്. നിക്ഷേപകനും അതുമായി ബന്ധപ്പെട്ട ആർക്കിടെക്ട്, കൺസൾട്ടന്റ് തുടങ്ങിയവരും നിയമപരമായി അതിന്റെ ഉത്തരവാദിത്വം ഏറ്റെടുക്കുകയും ഇവർക്ക് ആ പദ്ധതി ആരംഭിക്കുകയും ചെയ്യാം. സിംഗിൾ വിൻഡോ ക്ലിയറൻസ് ഇതോടൊപ്പം നമ്മൾ യഥാർത്ഥ്യമാക്കിയിട്ടുണ്ട്. കേരളത്തിലാകെ നേരത്തെയുണ്ടായിരുന്ന നോക്കുകൂലി പൂർണ്ണമായും നിർത്തലാക്കാൻ നമുക്ക് കഴിഞ്ഞിട്ടുണ്ട്.

250 കോടി രൂപയിൽ കൂടുതൽ നിക്ഷേപം നടത്തുന്നവർക്ക് അല്ലെങ്കിൽ ആയിരം തൊഴിലവസരങ്ങൾ സൃഷ്ടിക്കുന്നവർക്ക് ഭൂമി കൈവശം വയ്ക്കുന്നതാരു ഇളവ്, ഭൂപരിഷ്കരണ നിയമപ്രകാരം 15 ഏക്കർ വരെയാണ് ഭൂമി കൈവശം വയ്ക്കാൻ പറ്റുന്നത്. വ്യാസായിക ആവശ്യങ്ങൾക്കുവേണ്ടി അത്തരത്തിലുള്ള സംരംഭങ്ങൾക്ക് 15 ഏക്കറിൽ കൂടുതൽ ഭൂമി കൈവശം വയ്ക്കാം; അതിന് അനുമതി നൽകുമെന്നൊരു പ്രഖ്യാപനമുണ്ടായിട്ടുണ്ട്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, വ്യവസായം

വരുന്നതിൽ നമ്മളാരും എതിരല്ലല്ലോ; കഴിഞ്ഞ ഗവൺമെന്റും ഇതിനുമുമ്പ് ഇതുപോലെ നിക്ഷേപ സംഗമങ്ങൾ നടത്തിയിട്ടുണ്ട്. പക്ഷേ, ഭൂപതിവ് ചട്ടങ്ങളിൽ ഭേദഗതികൾ വരുത്തുക എന്നത് കേരളത്തെ വളരെ ഗൗരവമായി ബാധിക്കുന്ന ഒരു പ്രശ്നമാണ്. അങ്ങ് അതിനെ വളരെ ലാഘവബുദ്ധിയോടുകൂടി പറയരുത്. പലതരത്തിലും ദുരുപയോഗം ചെയ്യപ്പെടാൻ സാധ്യതയുള്ളൊരു കാര്യമാണ്. ഞാൻ അങ്ങയെ ഓർമ്മിപ്പിക്കുന്നുവെന്ന് മാത്രമേയുള്ളൂ. അത് ചർച്ച ചെയ്ത് തീരുമാനിക്കേണ്ടൊരു വിഷയമാണ്. കേരളം വളരെയേറെ ചർച്ചചെയ്ത് പാസ്സാക്കിയ ഭൂപരിഷ്കരണ നിയമമാണത്.

ശ്രീ. പിണറായി വിജയൻ: സർ, ബഹുമാനപ്പെട്ട പ്രതിപക്ഷനേതാവിന്റെ

അഭിപ്രായം നല്ലതുതന്നെയാണ്. അതിൽ വ്യക്തമായ ജാഗ്രത പാലിക്കണമെന്നുള്ളത് ശരിയാണ്. നമ്മൾ ഉദ്ദേശിക്കുന്നത്, ചില ഫാക്ടറികൾ വളരെ വിസ്തൃതിയുള്ളതായിരിക്കും. പതിനഞ്ച് ഏക്കറിൽ ഒതുങ്ങാത്ത ചില

സ്ഥാപനങ്ങളുണ്ട്. അത്തരം സ്ഥാപനങ്ങൾക്ക് അനുമതി കൊടുക്കേണ്ടതായി വരും. അതാണ് ഇവിടെ ഉദ്ദേശിക്കുന്നത്. അതിന് ചിലപ്പോൾ വിഷമങ്ങൾ വരുന്നുണ്ട്. ആ വിഷമം പരിഹരിച്ച് കൊടുക്കുമെന്നാണ് പറഞ്ഞത്. മറ്റെല്ലാർക്കും 15 ഏക്കറിലധികം എടുക്കണമെന്ന് പറയുന്നതല്ല; അതിന് കൃത്യമായ വ്യവസ്ഥകൾ നമുക്ക് വയ്ക്കാവുന്നതുമാണ്. ഇപ്പോൾ പഞ്ചായത്തുകളിലും കെട്ടിടങ്ങൾ വരുന്നുണ്ടല്ലോ; 18000 ചതുരശ്രമീറ്ററിന് മുകളിലുള്ള ചില കെട്ടിടങ്ങൾക്ക് റോഡിന് 10 മീറ്റർ അകലം വേണം. സാധാരണ പഞ്ചായത്ത് റോഡുകൾക്ക് 8 മീറ്റർ വീതിയേ ഉണ്ടാകുകയുള്ളൂ. 8 മീറ്റർ വീതിയായാലും അനുമതി കൊടുക്കുക എന്നൊരു നിലപാടും സ്വീകരിച്ചിട്ടുണ്ട്.

ഇന്നത്തെ നിലയിൽ സ്ത്രീകൾക്ക് രാത്രി ഷിഫ്റ്റിൽ ജോലി ചെയ്യാൻ പലരും അനുമതി കൊടുക്കുന്നില്ല. അത് ഈ കാലത്തിന് ചേരാത്ത സാഹചര്യമാണ്. സ്ത്രീകൾക്ക് രാത്രി ഷിഫ്റ്റിൽ ജോലി ചെയ്യാനുള്ള

അനുമതിയുണ്ടാകണം. അങ്ങനെ അനുമതി കൊടുക്കുമ്പോൾ അവരുടെ യാത്രയിലും അവിടെ താമസിക്കേണ്ടിവരുമ്പോഴുള്ള സുരക്ഷയും മറ്റ് കാര്യങ്ങളുമൊക്കെ സ്ഥാപനയുടമ ഉറപ്പുവരുത്തണം. വ്യവസായം തുടങ്ങാനുള്ള മറ്റുകാര്യങ്ങൾ, വൈദ്യുതി കണക്ഷൻ, വെള്ളത്തിന്റെ കാര്യം ഏതെങ്കിലും വ്യവസായവുമായി ബന്ധപ്പെട്ട് മണ്ണ് നീക്കൽ, ലെവലിംഗ്, ജിയോളജി വകുപ്പിൽ നിന്നും ലഭിക്കേണ്ട അനുമതി ഇതൊക്കെ ത്വരിതപ്പെടുത്തുക. തൊഴിലാളികൾ അവിടെ താമസിക്കേണ്ട അവസ്ഥ വരുകയാണെങ്കിൽ അതിനുള്ള റെസിഡൻഷ്യൽ പെർമിറ്റ് സിംഗിൾ വിൻഡോ സമ്പ്രദായത്തിലൂടെ കൊടുക്കുക. കെ.എസ്.ഐ.ഡി.സി ഇപ്പോൾ വ്യവസായത്തിന് നൽകുന്ന വായ്പ 35 കോടി രൂപയായിട്ടാണ് നിർത്തിയിരിക്കുന്നത്. അത് മുൻകാലങ്ങളിലും അങ്ങനെയാണ്. ഇപ്പോൾ അത് 100 കോടി രൂപയായി ഉയർത്തുകയാണ്. മാത്രമല്ല, പുതിയ സംരംഭങ്ങൾ ഏതാണെന്ന് സർക്കാർ നിശ്ചയിക്കും. അത്തരത്തിലുള്ള സംരംഭങ്ങളിൽ പുതിയ തൊഴിൽ സാധ്യത വരുമ്പോൾ ആ

തൊഴിലിനും സബ്സിഡി കൊടുക്കുകയാണ് ചെയ്യുന്നത്. അഞ്ച് വർഷത്തേക്കായിരിക്കും സബ്സിഡി നൽകുക. പുരുഷജീവനക്കാരെക്കാൾ 2000 രൂപ സ്ത്രീതൊഴിലാളിക്ക് കൂടുതലുമായിരിക്കും. ഇതും അവിടെ പ്രഖ്യാപിച്ചിട്ടുള്ള കാര്യമാണ്. ഇവിടെ കാനേണ്ട ഒരു വസ്തുത, ഇത്തരം കാര്യങ്ങളിൽ തദ്ദേശഭരണ സ്ഥാപനങ്ങളിൽ നിന്ന് പ്രതീക്ഷിക്കുന്ന രീതിയിലുള്ള സഹകരണം ഉണ്ടാകുന്നില്ല എന്നുള്ളതാണ്. അത് പരിഹരിക്കുന്നതുകൂടി കണ്ടുകൊണ്ട് ഒരു നിർദ്ദേശം തദ്ദേശഭരണ സ്ഥാപനങ്ങളുടെ മുൻപിൽ വയ്ക്കാനാണ് തീരുമാനിച്ചിരിക്കുന്നത്. അതായത് ഓരോ വർഷവും ഒരു തദ്ദേശഭരണ സ്ഥാപന അതിർത്തിയിലെ 1000 പേർക്ക് ചുരുങ്ങിയത് അഞ്ച് തൊഴിലവസരമുണ്ടാക്കണം. അങ്ങനെ വന്നാൽ നമ്മുടെ സംസ്ഥാനത്ത് 1,75,000 തൊഴിലവസരങ്ങൾ ഒരു വർഷം തദ്ദേശഭരണ സ്ഥാപനങ്ങൾ ഉണ്ടാക്കേണ്ടതായി വരും. ഇക്കാര്യത്തിലും നല്ല നിലയിലുള്ള പ്രതികരണങ്ങളാണ് വന്നിട്ടുള്ളത്. നമ്മുടെ സംസ്ഥാനത്തെ കാർഷിക

രംഗത്തിന്റെ അഭിവൃദ്ധിക്കുവേണ്ടി പച്ചക്കറിയുടെയും പഴവർഗ്ഗങ്ങളുടെയും ധാന്യങ്ങളുടെയും ഉൽപ്പാദനം വർദ്ധിപ്പിക്കാനുള്ള നടപടികളിലേയ്ക്ക് കടക്കണമെന്നാണ് ഉദ്ദേശിക്കുന്നത്. അതിനായി പ്രതിവർഷം തദ്ദേശസ്വയംഭരണ സ്ഥാപനങ്ങൾവഴി ഒരു കോടി തൈകൾ കൃഷി വകുപ്പ് വിതരണം ചെയ്യുകയുണ്ടായി. എല്ലാ തദ്ദേശസ്വയംഭരണ സ്ഥാപനങ്ങളിലും കൃഷി ഉദ്യോഗസ്ഥന്മാരുണ്ട്. തദ്ദേശ സ്വയംഭരണ സ്ഥാപനങ്ങൾ മുഖേന വലിയ തോതിലുള്ള ജനപങ്കാളിത്തത്തോടെ ഇത് നടപ്പാക്കാനാകും. ഒരു കോടി തൈകൾ വച്ചുപിടിപ്പിക്കുന്ന നിലപാട് സ്വീകരിക്കാമെന്നാണ് കാണുന്നത്. അതോടൊപ്പം നമ്മുടെ നാട്ടിൽ വളർത്താൻ സാധിക്കുന്ന ഫലവൃക്ഷങ്ങളും മറ്റു തൈകളുമുണ്ട്; കൂടാതെ മറ്റു നാട്ടിലില്ലാത്ത ചില തൈകൾ നമ്മുടെ നാട്ടിൽ വളരമെന്നാണ് കൃഷി വകുപ്പ് പറയുന്നത്. അത്തരം കാര്യങ്ങളും നമുക്ക് ഇവിടെ വളർത്താൻ പറ്റും. അപ്പോൾ നല്ല ആദായം ആളുകൾക്ക് കിട്ടുന്ന ഒന്നായി ഇത് മാറും. നല്ല രീതിയിലുള്ള വരുമാനം ഒരു വർഷം ഇതിലൂടെയുണ്ടാക്കാൻ കഴിയുമെന്നാണ് പ്രതീക്ഷിക്കുന്നത്. ആ ഉല്പന്നങ്ങൾ ഇവിടെ നേരിട്ട് ഉപയോഗിക്കുകയും ചെയ്യാം. നമ്മുടെ ആവശ്യം കഴിഞ്ഞുള്ളത് മാർക്കറ്റിൽ കൊണ്ടുപോയി മറ്റു സ്ഥലങ്ങളിലേയ്ക്ക് കൊടുക്കുകയും ചെയ്യാം. അതിനുള്ള

സംവിധാനവും ഉണ്ടാക്കാനാണുദ്ദേശിക്കുന്നത്. അതുപോലെതന്നെ പച്ചക്കറികൃഷിയുടെ കാര്യത്തിൽ സ്വയംപര്യാപ്ത നേരത്തെ ഉദ്ദേശിക്കുന്ന കാര്യമാണ്. നല്ല രീതിയിൽ പച്ചക്കറികൃഷി വർദ്ധിപ്പിക്കാൻ ഇപ്പോൾ നമുക്ക് കഴിഞ്ഞിട്ടുണ്ട്. ആധുനിക കൃഷി രീതികൾക്ക് ഉദ്ദേശിക്കുന്നത് പോളി ഹൗസല്ല, റെയിൻ ഷെൽട്ടറുകളാണ്. നമ്മുടെ നാട്ടിൽ നല്ല മഴയാണ്. മഴ ഷെൽട്ടറുകൾ ഉണ്ടാക്കിയാൽ അതിനകത്ത് കൃഷി ചെയ്യാൻ കഴിയും. ഇതിനായി ഉദ്ദേശിക്കുന്നത് ഒരു തദ്ദേശസ്വയംഭരണ സ്ഥാപനത്തിൽ ഓരോ വർഷവും 10 സെന്റ് വീതമുള്ള 10 മഴ ഷെൽട്ടറുകൾ ഉണ്ടാക്കാൻ കഴിയണമെന്നതാണ്. അങ്ങനെ വന്നാൽ നല്ലതുപോലെ പച്ചക്കറി ഉല്പാദിപ്പിക്കാൻ കഴിയും. പച്ചക്കറി മാത്രമല്ല, നമ്മുടെ നാട്ടിൽ ധാരാളം വളർത്താൻ കഴിയുന്നതാണ് പൂച്ചപ്പുഴുക്കൾ. പൂച്ചപ്പുഴുക്കൾക്ക് നല്ല മാർക്കറ്റ് ലോകമാകെയുള്ളതിനാലും നമുക്ക് നാല് അന്താരാഷ്ട്ര വിമാനത്താവളങ്ങളുള്ളതിനാലും ഏതുഭാഗത്തേക്കും ഇത് കയറ്റി അയക്കാൻ കഴിയും. അതിനുള്ള സംവിധാനങ്ങളും ഒരുക്കേണ്ടതാണ്.

പാൽ, പാലുല്പന്നങ്ങൾ, മുട്ട, മാംസം ഇവയിലൊക്കെ സ്വയംപര്യാപ്ത കൈവരിക്കാനുള്ള നീക്കങ്ങളും നടത്തിവരുന്നു. പാലിന്റെ കാര്യത്തിൽ അടുത്ത കാലത്തുതന്നെ സ്വയംപര്യാപ്തയിലേയ്ക്കെത്താൻ നമുക്ക് കഴിയും.

അതിനുള്ള ചില പദ്ധതികളും ഇതോടൊപ്പം പ്രഖ്യാപിച്ചിട്ടുണ്ട്. പശു, ആട് എന്നിവയെ നല്ല രീതിയിൽ വളർത്താൻ കഴിയുന്ന ഒരു നിലപാട് സ്വീകരിക്കണം. മുട്ടക്കോഴി വളർത്തലും നല്ല നിലയ്ക്ക് പ്രോത്സാഹിപ്പിക്കാവുന്നതാണ്. മത്സ്യകൃഷി വലിയ തോതിൽ വർദ്ധിപ്പിക്കുന്നതിലേയ്ക്കായി നാട്ടിലുള്ള ജലാശയങ്ങളിലാകെ മത്സ്യക്കുഞ്ഞുങ്ങളെ നിക്ഷേപിക്കുകയാണെങ്കിൽ ആ മത്സ്യം അവിടെ വളരുമ്പോൾ ആളുകൾ പിടിച്ചു, അതിലൂടെ നല്ല വരുമാനം നാടിനുണ്ടാക്കുന്നതിനുള്ള പദ്ധതിയും ഇതോടൊപ്പം ഉദ്ദേശിക്കുന്നുണ്ട്. ഇങ്ങനെ വന്നാൽ ഫലവൃക്ഷങ്ങളുടെ കൃഷി, പച്ചക്കറികൃഷി, പാൽ, മുട്ട, മാംസം, മത്സ്യകൃഷി എന്നിവയെല്ലാം നല്ല നിലയ്ക്ക് ഓരോ വർഷവും നടത്താനാകും. ഇതിനോടൊപ്പം ഓരോ പ്രദേശങ്ങളിലും 'മഴപ്പൊലിമ' എന്ന പദ്ധതികൂടി നടപ്പാക്കേണ്ടതായിട്ടുണ്ട്. അതിനായി കുളങ്ങൾ, കിണറുകൾ എന്നിവയിലേയ്ക്ക് ജലം റീച്ചാർജ്ജ് ചെയ്യുന്ന പരിപാടി ഇപ്പോൾത്തന്നെ നടപ്പിലാക്കിയിട്ടുള്ളതും ഹരിത കേരള മിഷന്റെ ഭാഗമായി ഒട്ടേറെ കുളങ്ങളും കിണറുകളുമെല്ലാം നല്ല രീതിയിൽ സംരക്ഷിച്ചുനിർത്താനും നദികളിൽത്തന്നെ ചിലത് വീണ്ടെടുക്കുകയും സംരക്ഷിക്കുകയും ചെയ്യാനും നമുക്ക് കഴിഞ്ഞിട്ടുണ്ട്. ഓരോ

തദ്ദേശസ്വയംഭരണ സ്ഥാപനങ്ങളുടെ അതിർത്തിയിലും പ്രതിവർഷം 50 മഴവെള്ള സംഭരണ യൂണിറ്റുകൾ സ്ഥാപിക്കാനും അങ്ങനെ ഒരു മഴപ്പൊലിമ പദ്ധതി ആരംഭിക്കാനും അത് വിപുലീകരിക്കാനും ഉദ്ദേശിക്കുന്നു.

നമ്മുടെ നാട്ടിൽ യാത്ര ചെയ്യുന്ന സ്ത്രീകൾക്കും മറ്റും ആവശ്യമായ ശൗചാലയങ്ങൾ നിർമ്മിക്കുന്നതിലൂടെ ഓരോ തദ്ദേശ സ്വയംഭരണ സ്ഥാപനത്തിലും 3000 ആളുകൾക്ക് ഒരു ജോഡി ശൗചാലയം എന്ന രീതിയിൽ നിർമ്മിക്കുക, അങ്ങനെ വരുമ്പോൾ സംസ്ഥാനത്താകെ 12000 ജോഡി ശൗചാലയങ്ങൾ വേണ്ടതായി വരും. അത്തരത്തിലൊരു പദ്ധതി തദ്ദേശ സ്വയംഭരണ സ്ഥാപനങ്ങൾ നേതൃത്വം കൊടുത്ത് നടത്തുക എന്നുള്ളത് ഏറ്റവും പ്രധാനമാണ്. മറ്റൊരു കാര്യം, സംസ്ഥാനത്ത് വലിയ തോതിലുള്ള ഒരു സന്നദ്ധ സേവനവിഭാഗം രൂപീകരിക്കുകയെന്നുള്ളതാണ്.

മി. സ്പീക്കർ: പ്ലീസ്... പ്ലീസ്....

ശ്രീ. പിണറായി വിജയൻ: തർക്കമില്ലാത്ത കാര്യം പറയുന്നതു കൊണ്ടാണ് ആരും ശ്രദ്ധിക്കാത്തത്. തർക്കമുള്ള കാര്യമായിരുന്നെങ്കിൽ എല്ലാവരും സജീവമാകുമായിരുന്നു.

കഴിഞ്ഞ തവണ പ്രളയദുരന്തം വന്നപ്പോൾ നാട്ടിലെ ചെറുപ്പക്കാരെല്ലാം

മുന്നിട്ടിറങ്ങുകയും സഹായങ്ങൾ ചെയ്യുകയും ചെയ്തു. അവരെയെല്ലാം ഒരു Volunteer Force ആക്കി മാറ്റാനാണ് ഉദ്ദേശിക്കുന്നത്. അതിനായി ഓരോ തദ്ദേശസ്വയംഭരണ സ്ഥാപനവും നൂറിന് ഒരാൾ എന്ന അനുപാതത്തിൽ പുരുഷന്മാരെയും സ്ത്രീകളെയും ഉൾപ്പെടുത്തി ആളുകളെ എടുക്കുകയാണെങ്കിൽ മൂന്നരലക്ഷം ആളുകൾ ഇതിന്റെ ഭാഗമായി വോളന്റിയർമാരായി വരുന്ന നിലയുണ്ടാകും. അവർക്ക് നല്ല രീതിയിലുള്ള പരിശീലനം കൊടുക്കുകയും അതിന് ഒരു ഡയറക്ടറേറ്റ് ഉണ്ടാവുകയും ചെയ്യുകയാണെങ്കിൽ പരിശീലനത്തോടുകൂടി അവർക്ക് ഇത്തരം കാര്യങ്ങളിലിടപെടാൻ സാധിക്കും. ഇത്തരത്തിലുള്ള ചില പ്രഖ്യാപനങ്ങൾ നടത്തിയിട്ടുണ്ട്. അത് പ്രാവർത്തികമാക്കാനുള്ള നടപടികളിലേയ്ക്കാണ് നീങ്ങിക്കൊണ്ടിരിക്കുന്നത്.

ശ്രീ. പി. ജെ. ജോസഫ്: സർ, വളരെ നല്ല നിർദ്ദേശങ്ങളാണ് അങ്ങ് മുന്നോട്ടുവെച്ചിട്ടുള്ളത്. നമ്മുടെ ചരിഞ്ഞ പ്രദേശങ്ങളിൽ ഇനിയും ഒരു പ്രളയം/അതിവൃഷ്ടി വന്നാൽ സാധാരണനിലയിൽ തടുത്തുനിർത്താൻ പറ്റുന്നതാണ് വാട്ടർ ഷെഡ് മാനേജ്മെന്റ്. ഇത് ഞങ്ങളുടെയൊരു കാർഷിക മേളയുടെ തീം തന്നെ അതായിരുന്നു. ശ്രീ. മുരളി തുമ്മാരുടേടി ആ വിഷയം

എടുത്തുകൊണ്ടുതന്നെ ജനീവയിൽനിന്ന് ഇവിടെ വന്നു. കേന്ദ്ര ഗവൺമെന്റിൽ നിന്നും 50% ഗ്രാന്റ് കിട്ടും. രാമച്ചം പോലുള്ള ചെടികൾ വച്ചുപിടിപ്പിച്ച് ഒരു വാട്ടർ ഷെഡ് മാനേജ്മെന്റ് പദ്ധതിക്ക് രൂപം നൽകിയാൽ മണ്ണിടിച്ചിൽ തടയാൻ ഏറ്റവും ഫലപ്രദമായിരിക്കും.

ശ്രീ. പിണറായി വിജയൻ: തീർച്ചയായും അതും നമുക്ക് നടപ്പാക്കേണ്ട ഒരു കാര്യം തന്നെയാണ്. ഒരു തടസ്സവുമില്ലാത്ത പ്രശ്നമാണ്. ഇതിന്റെ ദുരന്തങ്ങളൊഴിവാക്കാൻ എന്തെല്ലാം ചെയ്യാൻ സാധിക്കുമോ അതൊക്കെ നമുക്ക് ആലോചിക്കാവുന്നതാണ്. ഇതോടൊപ്പം ചില കാര്യങ്ങൾ നേരത്തെ ബഹുമാന്യനായ പ്രതിപക്ഷ നേതാവ് പരാമർശിക്കുകയുണ്ടായി. ശ്രീ. തിരുവഞ്ചൂർ രാധാകൃഷ്ണനും അതിനെക്കുറിച്ച് പറയുകയുണ്ടായി. നമ്മുടെ നാട്ടിൽ മനുഷ്യ മഹാശൃംഖലയെല്ലാം ഉണ്ടായതിനെക്കുറിച്ച് പരാമർശിക്കുകയുണ്ടായി. നമ്മുടേത് മതനിരപേക്ഷത സംരക്ഷിക്കാൻ പ്രതിജ്ഞാബദ്ധമായ നിലപാട് സ്വീകരിച്ചുകൊണ്ട് പ്രവർത്തിക്കുന്ന ഒരു സംസ്ഥാനമാണ്. അതിന്റെ ഭാഗമായാണ് രാജ്യത്തിന്റെ വിവിധ ഭാഗങ്ങളിൽ വർഗ്ഗീയ അസ്വസ്ഥതകൾ ഉണ്ടാകുമ്പോൾ നമുക്ക് അതിൽ നിന്നെല്ലാം വിമുക്തമായി തലയുയർത്തിത്തന്നെ മതനിരപേക്ഷതയുടെ ഭാഗമായി നിൽക്കാൻ കഴിയുന്നത്. മതനിരപേക്ഷ

പാരമ്പര്യത്തെ തകർക്കാനുള്ള ശ്രമങ്ങളുണ്ടായ ഘട്ടത്തിലെല്ലാം അതിനെ ബഹുജനങ്ങളെ അണിനിരത്തി നേരിടാനും അതിജീവിക്കാനും നാം ശ്രമിച്ചിട്ടുണ്ട്. അതുപോലെ, ഒരു വർഗ്ഗീയതയെയും തീവ്രവാദ സംവിധാനങ്ങളെയും വിട്ടുവീഴ്ച കാട്ടാതെ എതിർത്ത് മുന്നോട്ടുപോകാൻ കഴിഞ്ഞുവെന്നത് തന്നെയാണ് നമ്മുടെ സംസ്ഥാനത്തിന്റെ പ്രത്യേകത. ഈയൊരു നിലപാടിന്റെ തുടർച്ചയെന്ന നിലയിൽ വേണം പൗരത്വ ഭേദഗതി നിയമത്തെ നാം സമീപിക്കേണ്ടത്. പൗരത്വ ഭേദഗതി നിയമം വന്നയുടനെതന്നെ നമുക്ക് ഒന്നിച്ചുനിന്നുകൊണ്ട് അതിനെ എതിർക്കാൻ കഴിഞ്ഞു. പാളയം രക്തസാക്ഷി മണ്ഡപത്തിൽ നടന്ന പ്രതിഷേധ സത്യാഗ്രഹം, പ്രദേശം നോക്കിയാൽ അത് ചെറിയൊരു പരിപാടിയാണെങ്കിലും, നമ്മുടെ രാജ്യത്ത് അതുണ്ടാക്കിയ പ്രതികരണം വളരെ വലുതായിരുന്നു. വലിയൊരു സന്ദേശമായിട്ടാണ് അത് പോയത്. കാരണം നമുക്കെല്ലാവർക്കും ഒന്നിച്ചുനിൽക്കാൻ കഴിഞ്ഞു. യോജിച്ച് ഇതിനെ എതിർക്കുന്ന നില സ്വീകരിക്കാൻ കഴിഞ്ഞു. അതിൽ നാം ഒരു നിലപാട് മാത്രമേ സ്വീകരിച്ചുള്ളൂ. തീവ്രവാദപരമായ നിലപാടുള്ളവർ, വർഗ്ഗീയ കാഴ്ചപ്പാടുള്ളവർ അവരെ നമ്മൾ മാറ്റിനിർത്തി. മതനിരപേക്ഷത ആഗ്രഹിക്കുന്ന ബാക്കിയെല്ലാവരെയും ഒന്നിച്ച്

ചേർത്തുകൊണ്ടുള്ള ഒരു പ്രവർത്തനമാണ് നാം നടത്തിയത്. നമ്മളെ എന്താണ് അങ്ങനെയൊരു നിലപാടിലേയ്ക്ക് എത്താൻ ഇടയാക്കിയത്? ഇവിടെ നാം കാണേണ്ടത്, പൗരത്വ ഭേദഗതി നിയമം കൊണ്ടുവന്നത് ആർ.എസ്.എസ്.-ന്റെ അജണ്ടയുടെ ഭാഗമായിട്ടാണ്. അവർക്ക് ഇന്ത്യ ഒരു മതാധിഷ്ഠിത രാഷ്ട്രമാകണമെന്നതാണ്. മതനിരപേക്ഷതയല്ല അവർ കാണുന്നത്. അതുകൊണ്ടുതന്നെ നമ്മുടെ രാജ്യത്ത് ഇന്ന് നിലനിൽക്കുന്ന പ്രശ്നങ്ങളൊന്നുമല്ല അവർക്ക് പ്രധാനം. നമ്മൾ പ്രതിസന്ധി നേരിടുന്നുണ്ട്, സാമ്പത്തികമായി വലിയ പ്രശ്നങ്ങളുണ്ട്. ആ ഘട്ടത്തിലെല്ലാം ജനങ്ങളെ എങ്ങനെ ഭിന്നിപ്പിക്കാനാകും എന്നതിലാണ് അവർ ശ്രദ്ധ കേന്ദ്രീകരിക്കുന്നത്. ചിലപ്പോൾ അതിൽ നിന്നെല്ലാം ശ്രദ്ധ തിരിച്ചുവിടുക എന്നതും അവർ ഉദ്ദേശിക്കുന്നുണ്ടാകാം. നമ്മുടെ രാജ്യത്ത് അത്തരം സംഗതികൾ പരിശോധിച്ചുനോക്കിയാൽ, ദരിദ്രാവസ്ഥ പെരുകുന്നു, കാർഷിക മേഖലയിൽ ആത്മഹത്യ പെരുകുന്നു, തൊഴിലാളികൾ വലിയ ആശങ്കയിൽ കഴിയുന്നു, ഗുരുതരമായ സാമ്പത്തിക സ്ഥിതി, അങ്ങനെ മതപരമായ ദ്രവീകരണം സൃഷ്ടിക്കുക, വർഗ്ഗീയ അജണ്ട നടപ്പാക്കുക, അതിലൂടെ അവരുടേതായ കോർപ്പറേറ്റ് അജണ്ടയും സ്ഥാപിച്ചെടുക്കുക. ഇത്തരമുള്ള ലക്ഷ്യങ്ങളെല്ലാം

ഇതിന്റെ പിന്നിലുണ്ടായി എന്നുതന്നെയാണ് കാണേണ്ടത്. സംഘപരിവാർ ഹിന്ദുരാഷ്ട്ര വാദമാണ് ഉയർത്തുന്നത്. ഇത് മറ്റേതെങ്കിലും തരത്തിലുള്ള ഒരു മതരാഷ്ട്രവാദം കൊണ്ടല്ല നാം നേരിടുന്നത്. നമ്മൾ കാണേണ്ടത് അത്തരത്തിലൊരു വാദഗതി ഉയർന്നാൽ ഈ പറയുന്നവർക്ക് അത് ശക്തി പകരുകയില്ല. ഒരു മതരാഷ്ട്രത്തിന് പകരം മറ്റൊരു മതരാഷ്ട്രം എന്നൊരു വാദഗതി ഏതെങ്കിലും വിഭാഗം ഉയർത്തിയാൽ അത് രണ്ടുകൂട്ടർക്കും ഗുണകരമായി വരും. രണ്ട് വർഗ്ഗീയതയും പരസ്പരപൂരകമാണെന്ന് സാധാരണ പറയാറുണ്ടല്ലോ. ഇത് രണ്ടുകൂട്ടരെയും ശക്തിപ്പെടുത്താനാണ് ഉപകരിക്കുന്നത്. മതനിരപേക്ഷ ചിന്താഗതിക്കാർക്ക് മതനിരപേക്ഷതയിൽ ഊന്നിക്കൊണ്ടുള്ള നിലപാട് മാത്രമേ സ്വീകരിക്കാൻ സാധിക്കൂ. ഇതിനെ ശക്തമായി എതിർത്തുകൊണ്ടുമാത്രമേ പോകാൻ സാധിക്കൂ. ഈ ആശയം കഴിയാവുന്നത്ര ബഹുജനങ്ങളിലേയ്ക്ക് എത്തിക്കുക എന്നതാണ് പ്രധാനം. അപ്പോൾ അത് യോജിച്ച് എത്തിക്കുകയെന്നത് ഏറ്റവും പ്രധാനമാണ്. യോജിച്ച് എത്തിക്കാനുള്ള ശ്രമത്തിന്റെ ആദ്യത്തെ തടസ്സം ചില കേന്ദ്രങ്ങളിൽ നിന്നുതന്നെ ഉയർന്നുവന്നു. ഈയൊരു പരിപാടിക്ക് വലിയ അംഗീകാരവും ജനപിന്തുണയുമെല്ലാം ലഭിച്ചപ്പോൾ യഥാർത്ഥത്തിൽ ചില ചെറിയ

മനസ്സുകൾക്ക് അതിനെതിരെ വല്ലാത്ത പ്രതികരണം നടത്താൻ തോന്നി. അതിനവർ പണ്ട് പൊളിഞ്ഞുപോയ ചില വാദഗതികളാണ് ഉയർത്തിക്കൊണ്ടുവന്നത്. അത് ഭരണപക്ഷവും പ്രതിപക്ഷവുമെന്നുള്ളതല്ല, വേറെ ചില പേരാണ് ഉപയോഗിച്ചത്. അങ്ങനെ അവരുമായി യോജിക്കാൻ പറ്റില്ല എന്നുള്ള പ്രചരണങ്ങൾ ചിലർ അഴിച്ചുവിട്ടു. അപ്പോൾ അതിനെ കണ്ടത് ഒരു കൂട്ടർ അവരുടെ സങ്കീർണ്ണ മനോഭാവം വച്ച് നടത്തുന്ന ഒരു പ്രചരണം മാത്രമാണെന്ന നിലയ്ക്കാണ്. പക്ഷെ മെല്ലെമെല്ലെ ആ അഭിപ്രായത്തിന് ഒരു സംഘടനാരൂപം കൈവരിക്കാൻ കഴിഞ്ഞു. ആ അഭിപ്രായക്കാരാണ് സംഘടനയുടെ നേതൃത്വത്തിലുള്ളത് എന്നതുകൊണ്ടായിരിക്കാം അവർക്ക് ആ സംഘടനയുടെ തീരുമാനമാക്കി അതിനെ മാറ്റാൻ കഴിഞ്ഞത്. അപ്പോൾ അത്തരമൊരു ഘട്ടത്തിൽ നമുക്ക് കൂടുതൽ ജനങ്ങളിലേയ്ക്ക് ഇത് എത്തിക്കാൻ എങ്ങനെ സാധിക്കുമെന്ന് ആലോചിക്കുന്നതിനായി എല്ലാ ജനാധിപത്യ കക്ഷികളുടെയും സർവ്വകക്ഷി യോഗവും അതോടൊപ്പം സാമൂഹ്യ-സാംസ്കാരിക രംഗങ്ങളിൽ പ്രവർത്തിക്കുന്നവരെയും മതവിഭാഗങ്ങളുമായി പ്രവർത്തിക്കുന്നവരുടെയുമെല്ലാം കൂടി ഒരു യോഗം വിളിച്ചു. അത് സർക്കാർ തന്നെ വിളിച്ചതാണ്. അതിൽ പാളയം രക്ഷസാക്ഷി മണ്ഡപത്തിൽ നാം

ഒന്നിച്ചുനടത്തിയ ആ സത്യഗ്രഹത്തെ എല്ലാവരും ശ്ലാഘിച്ചു. ഒന്നിച്ചുള്ള പ്രക്ഷോഭമാണ് വേണ്ടതെന്നും പറഞ്ഞു. അതിന്റെ അടിസ്ഥാനത്തിൽ സർക്കാരും സർക്കാരിനുവേണ്ടിയും അവിടെ വ്യക്തമാക്കി ഇത്തരത്തിൽ ഒന്നിച്ചുള്ള പരിപാടികൾ തന്നെയാണ് വേണ്ടതെന്ന്. എന്നാൽ നേരത്തേ ഞാൻ പറഞ്ഞ കാരണങ്ങളാൽ അന്നത് അവിടെ വെച്ച് തീരുമാനിക്കാൻ ചില പ്രയാസങ്ങളുണ്ടായിരുന്നു. പ്രതിപക്ഷ നേതാവുമായി ഞാൻ സംസാരിക്കുമ്പോൾ തന്നെ അത് വ്യക്തമായി. യോജിച്ചുള്ള പ്രക്ഷോഭം തീരുമാനിക്കുന്നത് പിന്നീട് മാത്രമേ നടക്കുകയുള്ളൂ, ഇപ്പോൾ നടക്കില്ല, ചില പ്രയാസങ്ങളുണ്ട്. ഇപ്പോൾ വന്നവർക്ക് തീരുമാനിക്കാനാവില്ല. അടുത്തുതന്നെ തീരുമാനിക്കാമെന്ന് അന്നുതന്നെ അവിടെ പറയുകയും ചെയ്തു. അങ്ങനെ തീരുമാനിക്കുന്നതിന് പ്രതിപക്ഷ നേതാവിനെയും മുഖ്യമന്ത്രിയെയും ചുമതലപ്പെടുത്തുന്ന നില ആ യോഗം എടുത്തു. പക്ഷെ ആ യോഗം ഞങ്ങൾ രണ്ടുപേരെയും ചുമതലപ്പെടുത്തിയെങ്കിലും, ഞങ്ങൾ തമ്മിൽ വേറെ പ്രശ്നമൊന്നുമില്ല, പക്ഷെ ഇക്കാര്യത്തിൽ ഇതുവരെ യോജിച്ച നിലപാടെടുക്കാൻ ഞങ്ങൾക്ക് സാധിച്ചിട്ടില്ല. സാധിച്ചില്ലെന്ന് പറയുമ്പോൾ എനിക്ക് തടസ്സമുള്ളതുകൊണ്ടല്ല, അദ്ദേഹത്തിന് അദ്ദേഹത്തിന്റേതായ

വിഷമങ്ങളുണ്ടായി. അതുകൊണ്ട് യോജിപ്പിന് തയ്യാറല്ലെന്ന് പറഞ്ഞു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, സർവ്വകക്ഷി

യോഗം വിളിച്ചുകൂട്ടി നമ്മളെ രണ്ടുപേരെയും ചുമതലപ്പെടുത്തി. അതേ

തുടർന്നാണ് നിയമസഭ വിളിച്ചത്; അത് യോജിച്ചല്ലേ. അതേ തുടർന്നാണ്

യോജിച്ച പ്രമേയം പാസ്സാക്കിയത്; അത് ഒരുമിച്ചല്ലേ. അതേ തുടർന്നാണ്

കേസ് കൊടുക്കണമെന്ന് ഞാൻ ആവശ്യപ്പെട്ടതനുസരിച്ച് അങ്ങ് കേസ്

കൊടുക്കാൻ തയ്യാറായത്; അത് ഒന്നിച്ചല്ലേ. അപ്പോൾ ചില കാര്യങ്ങളിൽ

യോജിച്ച് പോകും. അന്ന് നമ്മൾ സത്യാഗ്രഹമിരുന്ന ദിവസം തന്നെയാണ്

എൽ.ഡി.എഫ്. യോഗംകൂടി നിങ്ങൾ മനുഷ്യചങ്ങല പ്രഖ്യാപിച്ചത്.

ഞങ്ങൾക്ക് എതിർപ്പില്ല, ഞങ്ങളും മനുഷ്യഭൂപടം പ്രഖ്യാപിച്ചു. ഒറ്റയ്ക്കും കൂട്ടായും

വിവിധ പരിപാടികൾ കേരളത്തിൽ നടന്നുകൊണ്ടിരിക്കുകയാണ്. അപ്പോൾ

സഭ കൂടിയതും ഒരുമിച്ച് പ്രമേയം പാസ്സാക്കിയതും ഗവൺമെന്റിനോട് കേസ്

കൊടുക്കണമെന്ന് പറഞ്ഞതുമെല്ലാം ഒരുമിച്ച് തന്നെയാണ്. ഞങ്ങൾ ഗവർണ്ണറെ

recall ചെയ്യണമെന്ന് പറഞ്ഞു. നിങ്ങൾക്ക് നിങ്ങളുടേതായ ബുദ്ധിമുട്ടുണ്ട്.

ഞങ്ങൾക്കത് മനസ്സിലാകും. അങ്ങനെ യോജിച്ചും അല്ലാതെയും കേരളത്തിൽ

ധാരാളം പ്രക്ഷോഭങ്ങൾ നടന്നിട്ടുണ്ട്. അതുകൊണ്ട് നമ്മൾ അതിനെയാരു

പൊളിറ്റിക്കൽ ഡിബേറ്റാക്കി മാറ്റേണ്ടതിന്റെ ആവശ്യമില്ലല്ലോ.

ശ്രീ. പിണറായി വിജയൻ: സർ, ഈ പറഞ്ഞ കാര്യങ്ങളൊക്കെ ശരിയാണ്. അതിനോടൊന്നും എനിക്ക് വിയോജിപ്പില്ല. നമ്മൾ നിയമസഭ ചേർന്നിട്ടുണ്ട്, പ്രമേയം പാസ്സാക്കിയിട്ടുണ്ട്. അതിന് സഭാതലത്തിലുള്ള യോജിപ്പുണ്ടായിട്ടുണ്ട്. ഇവിടെ എതിർക്കാൻ പറ്റിയ ആൾ ഉണ്ടായിരുന്നെങ്കിലും എതിർത്തിട്ടില്ല. അതൊക്കെ നമ്മുടെ സഭയിലുണ്ടായിട്ടുണ്ട്. അതൊരു പ്രത്യേക കാര്യമാണ്. പക്ഷേ ഞാൻ പറഞ്ഞുവന്നത് അതല്ല. ഞങ്ങൾ മനുഷ്യ മഹാശൃംഖല പ്രഖ്യാപിച്ചു. ആ മനുഷ്യ മഹാശൃംഖല എൽ.ഡി.എഫ്.-ന്റെ പരിപാടിയായിട്ടാണ് ആദ്യം പറഞ്ഞത്. അപ്പോൾ ആ പരിപാടി ഞങ്ങൾ പ്രഖ്യാപിച്ചതുകൊണ്ടാണ് നിങ്ങൾക്ക് അതിൽ വന്നുചേരാനുള്ള വിഷമമെന്ന് ഞങ്ങൾക്കറിയാം. കാരണം ആദ്യം എൽ.ഡി.എഫ്. പ്രഖ്യാപിച്ച ഒരു പരിപാടിയിൽ എങ്ങനെയാണ് വരിക എന്ന് നിങ്ങൾ ചിന്തിക്കുന്നത് സ്വാഭാവികമാണ്. അതിലും ഞങ്ങളെ സംബന്ധിച്ചിടത്തോളം വ്യത്യസ്ത അഭിപ്രായമില്ല. പ്രശ്നം എന്താണെന്ന് പറഞ്ഞാൽ, നമ്മുടെ യോഗത്തിനുശേഷം ഒരു പ്രത്യക്ഷ പരിപാടി വേണ്ടെന്ന് നമ്മൾ തമ്മിൽ ആലോചിച്ചു. ആ പ്രത്യക്ഷ പരിപാടിക്ക് എന്താൻ നിങ്ങൾക്ക് കഴിഞ്ഞില്ല. കഴിഞ്ഞില്ലായെന്ന്

മാത്രമല്ല, അങ്ങനെയൊരു യോജിച്ച നിലയുണ്ടാകുന്നതിനെ അതിനിശിതമായി വിമർശിക്കുന്ന നിലയുമുണ്ടായി. അവരെല്ലാം പറയുന്നതാണല്ലോയെന്ന് ആദ്യം ഇങ്ങനെ വിചാരിച്ചുനിൽക്കുമ്പോഴാണ് ഒരു ദിവസം, ഡൽഹിയിലെ കാലാവസ്ഥകൊണ്ടായിരിക്കുമെന്ന് തോന്നുന്നു, അവിടെ വച്ച് അങ്ങും ആ കൂട്ടത്തിൽ ചേർന്ന് പറയുന്നത് കേട്ടു. ആ വാർത്ത കണ്ടപ്പോൾ ഇതെന്ത് ആശ്ചര്യമെന്ന് ഞാൻ ഇങ്ങനെ ആലോചിക്കുകയാണ്. അങ്ങനെ ഒരു അവസ്ഥ കൂടിയുണ്ട്. ഇത് വളരെ നിർഭാഗ്യകരമായ ഒരു അവസ്ഥയായിപ്പോയി. നമ്മൾ എപ്പോഴും ഊന്നിയ ഒരു കാര്യമേയുള്ളൂ. പരസ്യമായിട്ടുള്ള എല്ലാ യോഗങ്ങളിലും ഞാൻ അഭ്യർത്ഥിച്ചുകൊണ്ടിരുന്ന ഒരു കാര്യം ഇപ്പോൾ യോജിക്കുന്നില്ലെങ്കിലും ഭാവിയിൽ യോജിക്കേണ്ടിവരും. ഇതിൽ യോജിച്ച് പ്രക്ഷോഭം നടത്തേണ്ടതാണ്, യോജിച്ച നിലപാട് എടുക്കേണ്ടതാണ്. നിങ്ങൾ യോജിക്കാൻ തയ്യാറാകണമെന്ന് അഭ്യർത്ഥിക്കുന്ന നിലപാട് മാത്രമേ ഞങ്ങൾ എടുത്തിട്ടുള്ളൂ. ഇതാണ് തുടർച്ചയായി സ്വീകരിച്ചുവന്നത്.

ശ്രീ. പി. ടി. തോമസ്: മുഖ്യശത്രു ആരാണെന്നുള്ളതാണ് പ്രശ്നം.

ശ്രീ. പിണറായി വിജയൻ: അതു തന്നെയാണ് പ്രശ്നം. അതൊരു പോയിന്റാണ്. ഞാൻ അതൊക്കെ പറയാതിരിക്കുന്നതാണ്. ഞാൻ

യോജിപ്പിനാണ് പ്രാധാന്യം കൊടുക്കുന്നത്. യോജിപ്പിന് പ്രാധാന്യം കൊടുക്കുന്നതുകൊണ്ട് അതിന്റെ മറ്റ്.....

ശ്രീ. പി. ടി. തോമസ്: കോൺഗ്രസ് പാർട്ടിയുടെ വിയോജിപ്പ് ബഹുമാനപ്പെട്ട പ്രതിപക്ഷനേതാവ് പറഞ്ഞതുകൊണ്ട് ഞാൻ അങ്ങോട്ട് കടന്നുപറയുന്നില്ല. കോൺഗ്രസ് പാർട്ടിയുടെ അടിസ്ഥാനപരമായ വിയോജിപ്പ് എന്നത് 'മുഖ്യശത്രു കോൺഗ്രസാണ്, കോൺഗ്രസിനെ തോൽപ്പിക്കാൻ ഏത് ചെങ്കുത്താനോടും കൂടും' എന്ന നിലപാടിന് മാറ്റമുണ്ടോ?

ശ്രീ. പിണറായി വിജയൻ: ഇദ്ദേഹം രണ്ടുമൂന്നു ദശാബ്ദം മുന്തിലുള്ള ഒരു ജീവിതമാണ് പറയുന്നത്. അന്നേ അദ്ദേഹം രാഷ്ട്രീയത്തിലുണ്ടെന്നുള്ളതുകൊണ്ട് അക്കാര്യം ഓർത്തുകൊണ്ടിരിക്കുകയാണ്. അന്ന് കൂടുതൽ ചെറുപ്പമാണല്ലോ. ആ ചെറുപ്പത്തിന്റെ ഭാഗമായി അത് തന്നെ ഇങ്ങനെ പറഞ്ഞുകൊണ്ടിരിക്കുന്ന നിലയാണ് ബഹുമാന്യനായ പി. ടി. തോമസ് എല്ലാ ഘട്ടത്തിലും സ്വീകരിച്ചുകൊണ്ടിരിക്കുന്നത്. ഇതെല്ലാം കഴിഞ്ഞാണ് നമ്മൾ യോജിച്ച നിലപാട് എടുത്തത്. യോജിച്ച നിലപാട് പിന്നെയും നമ്മൾ സ്വീകരിച്ചു. ഇവിടെ രാജ്യത്തിന്റെ നിലനിൽപ്പാണ് അപകടത്തിൽപ്പെടുന്നത്. രാജ്യത്തിന്റെ മതനിരപേക്ഷതയാണ് അപകടത്തിൽപ്പെടുന്നത്. രാജ്യത്തിന്റെ

ഭരണഘടനയെയാണ് പിച്ഛിച്ഛിന്താൻ നോക്കുന്നത്. ഇക്കാര്യത്തിലെല്ലാം നമ്മൾ ഒന്നിച്ചാണ് നിൽക്കുന്നത്. ഒന്നിച്ച് അഭിപ്രായമുള്ളവരാണ്. ആ ഒന്നിച്ച അഭിപ്രായമുള്ളവർ ആ ഒരേ അഭിപ്രായത്തോടെ ഒന്നിച്ചുനീങ്ങിയാൽ അത് നാട്ടിലുണ്ടാക്കുന്ന ആത്മവിശ്വാസം വളരെ വലുതായിരിക്കും. പ്രത്യേകിച്ച് ഇതിന്റെ ഭാഗമായി വല്ലാതെ അങ്കലാപ്പിലായിപ്പോയ ഒരു ജനവിഭാഗമുണ്ട്. ആ ജനവിഭാഗത്തിന് അതുനൽകുന്ന ആശ്വാസം ചെറുതായിരിക്കില്ല, വളരെ വലുതായിരിക്കും. ആ യോജിപ്പ് വേണമെന്നാണ് പറഞ്ഞത്. അവിടെയാണ് ബഹുമാന്യനായ പി.ടി. തോമസിനെപ്പോലുള്ള ആളുകളുടെ ഒരു വികാരം, അത് രാഷ്ട്രീയലക്ഷ്യത്തിന്റെ ഭാഗമായി, ഒരു നിലപാടായി മാറുന്നത്. ഇതിൽ കാരണമെന്തെന്ന്, അതിൽ ശരിയായ നിലയല്ല നിങ്ങൾ സ്വീകരിച്ചത്. ആ സ്വയംവിമർശനം നിങ്ങൾക്ക് നടത്താൻ കഴിഞ്ഞാൽ മാത്രമേ ഭാവിയിലും നിങ്ങൾക്ക് ശരിയായ നിലപാട് സ്വീകരിക്കാനാകൂ എന്നത് കാരണമെന്തായിട്ടുണ്ട്. ഇക്കാര്യത്തിൽ വ്യത്യസ്ത നിലപാട് സ്വീകരിക്കുന്ന എല്ലാ മുഖ്യമന്ത്രിമാർക്കും ഒരു കത്ത് സംസ്ഥാന സർക്കാർ അയയ്ക്കുകയുണ്ടായി. അത് അഖിലേന്ത്യാടിസ്ഥാനത്തിലുള്ള പ്രതിഷേധങ്ങളെ ശക്തിപ്പെടുത്താൻ വേണ്ടി തന്നെയായിരുന്നു. അതിൽ നമ്മൾ ഈ എല്ലാ കാര്യങ്ങളും പറഞ്ഞു.

നിയമസഭയിൽ പ്രമേയം പാസ്സാക്കുന്നത്, ഈ പൗരത്വ ഭേദഗതി നിയമം നടപ്പാക്കില്ലെന്നുള്ളത്, ജനസംഖ്യാ രജിസ്റ്റർ ഇവിടെ നടപ്പാക്കാൻ തയ്യാറാകില്ല എന്നുള്ളത്, അതിനൊക്കെ നിങ്ങൾ തയ്യാറാകണം എന്ന് പറയുകയുണ്ടായി. ഇതിന്റെ ഭാഗമായി കാനേഷുമാരി മറ്റൊരു വസ്തുത, ആരാണ് ബദൽ എന്നിങ്ങനെ ചോദിച്ചുകൊണ്ടിരിക്കുന്നുണ്ട്. ബദൽ എന്നുപറയുന്നത് ശക്തിയുള്ളതുകൊണ്ടുമാത്രം ബദലാവില്ല. ബദൽ രൂപപ്പെടുമ്പോൾ എപ്പോഴും വ്യത്യസ്തമായ നയപരിപാടികൾ മുന്നോട്ടുവെച്ചുകൊണ്ടാണ്. ഇവിടെ അതിൽ സാമ്പത്തികനയം എടുത്താൽ ബി.ജെ.പി.-യുടെ സാമ്പത്തിക നയവും കോൺഗ്രസിന്റെ സാമ്പത്തിക നയവും. അത് രണ്ടും സമാനമായിട്ടുള്ളതാണ്. അതെങ്ങനെയാണ് വ്യത്യസ്തമായി പോകുക. അതുകൊണ്ടുതന്നെ ഇത്തരം നയങ്ങളെ പലപ്പോഴും പിന്താങ്ങേണ്ട അവസ്ഥ കോൺഗ്രസിന് വരികയാണ്, കാരണം തങ്ങളുടെ നയമല്ലേ. ഈയൊരു കാര്യം നമ്മൾ ഓർക്കേണ്ടതായിട്ടുണ്ട്. രാജ്യം അതീവ സാമ്പത്തിക പ്രതിസന്ധിയിലേയ്ക്ക് നീങ്ങുമ്പോൾ ഇതിൽ നിന്നും വ്യത്യസ്തമായ നയസമീപനം സ്വീകരിക്കാനാകണം. ആ നയസമീപനം സ്വീകരിക്കാൻ തയ്യാറാകുന്ന രാഷ്ട്രീയ പാർട്ടികൾക്കുമാത്രമേ ബദലാക്കാൻ കഴിയൂവെന്ന് നമ്മൾ ചിന്തിക്കണം. ഇതിൽ എല്ലാവർക്കും അറിയാവുന്ന ഒരു

വസ്തുതയാണ്, സാമ്പത്തിക കാര്യങ്ങളിൽ ബി.ജെ.പി.-യിൽനിന്ന് ഒരു വ്യത്യസ്തമായ സമീപനം കോൺഗ്രസിനില്ല എന്നുള്ളത്.

ശ്രീ. രമേശ് ചെന്നിത്തല: അത് അങ്ങയുടെ അഭിപ്രായമാണ്.

ശ്രീ. പിണറായി വിജയൻ: അതെ. എന്റെ അഭിപ്രായമാണല്ലോ ഞാൻ പറയുന്നത്. നിങ്ങൾക്കത് അംഗീകരിക്കാൻ കഴിയില്ല. നിങ്ങൾ ആ പാർട്ടിയായിരിക്കുന്നിടത്തോളം കാലം അംഗീകരിക്കാൻ കഴിയില്ല. ഇനി വർഗ്ഗീയതയുടെ കാര്യം പറഞ്ഞാൽ അവിടെ ചെറിയൊരു ചരിത്രം നമ്മൾ ആലോചിക്കുന്നത് നല്ലതാണ്. ഒരു ബദൽ നയം ശരിയായ രീതിയിൽ മുന്നോട്ടുവയ്ക്കാൻ നേരത്തെമുതൽ കഴിയുന്നുണ്ടോ? ശ്രീ. എൽ. കെ. അദ്വാനിയുടെ രഥയാത്ര അയോധ്യയിലേയ്ക്ക് പോകുന്നത് തടഞ്ഞത് അന്നത്തെ വി. പി. സിംഗ് സർക്കാരായിരുന്നുല്ലോ? ആ വി. പി. സിംഗ് സർക്കാരിനെ അന്ന് തകർക്കുന്നതിന് നിങ്ങൾ തയ്യാറായി. യഥാർത്ഥത്തിൽ ബി.ജെ.പി.-യോടൊപ്പം ചേർന്നുകൊണ്ടല്ലേ അത്തരത്തിൽ തകർക്കുന്ന നില വന്നത്. ബി.ജെ.പി.-യോടൊപ്പം ചേർന്നുനിന്നുകൊണ്ട് തകർക്കേണ്ട ഒരു സർക്കാരായിരുന്നോ വി. പി. സിംഗിന്റെ സർക്കാർ. ചരിത്രത്തിലെ മാപ്പർഹിക്കാത്ത ഒരു കുറ്റമായിപ്പോയില്ലേ നിങ്ങൾ അന്ന് ചെയ്തത്.

അതുപോലെതന്നെ ബാബ്റി മസ്ജിദ് ഹിന്ദു വർഗ്ഗീയതയുടെ ആവശ്യപ്രകാരം ഇറന്നുകൊടുത്തത്. അത് ചരിത്രത്തിലെ ശരിയായ നടപടിയായിരുന്നുവെന്ന് പറയാൻ സാധിക്കുമോ? അവിടെ ക്ഷേത്രത്തിന് കല്ലിടാൻ, ശിലാന്യാസം നടത്താൻ സംഘപരിവാറിന് അനുവാദം കൊടുത്തത് ചരിത്രം ശരിവയ്ക്കുന്ന ഒരു കാര്യമാണോ?

ശ്രീ. പി. ടി. തോമസ്: അതിനെ സുപ്രീം കോടതി ശരിവച്ചില്ലേ?

ശ്രീ. പിണറായി വിജയൻ: ആ കല്ല് മണ്ഡപമായി വളരാൻ കർസേവയെ അനുവദിച്ചു. ഇതിന്റെയൊക്കെ തുടർച്ചയായിട്ടില്ലേ ബാബ്റി മസ്ജിദ് തകർക്കുന്ന നില വന്നത്. അന്ന് പ്രധാനമന്ത്രി പി. വി. നരസിംഹറാവു മൗനം സ്വീകരിച്ചത് സുപ്രീംകോടതി ശരിവച്ചില്ലേ എന്നാണ് ശ്രീ. പി. ടി. തോമസ് അവിടെയിരുന്നുവെന്ന് ചോദിക്കുന്നത്. അതാണോ വസ്തുത. അത് ശരിയാണെന്ന് കാണാൻ സാധിക്കുമോ?

ശ്രീ. കെ. സി. ജോസഫ്: ഞങ്ങൾ വി. പി. സിംഗിനെ താഴെയിറക്കിയെന്ന് അങ്ങ് പറഞ്ഞു. വി. പി. സിംഗ് ഗവൺമെന്റിന്റെ അത്താഴവിരുന്നുകളിൽ ജ്യോതിബസുവും ശ്രീ. എൽ. കെ. അദ്വാനിയും ഒന്നിച്ചുപങ്കെടുക്കുകയും ചർച്ച ചെയ്യുകയുമൊക്കെയുണ്ടായിട്ടുണ്ട്. കേരളത്തിൽ

കെ. ജി. മാരാറുടെ സഹായം തേടിയത് നിങ്ങൾ തന്നെയാണ്. അതങ്ങ് മറന്നുപോകരുത്.

ശ്രീ. പിണറായി വിജയൻ: ഇതെല്ലാം ചരിത്രത്തിന്റെ ഭാഗമായിട്ടുള്ള കാര്യമാണ്. ഞാൻ കണ്ടൊരു ചിത്രമുണ്ട്. അത് ശ്രീ. കെ. സി. ജോസഫിന് ഞാൻ പറഞ്ഞുതരാം. അടിയന്തരാവസ്ഥക്കാലത്ത് തല്ലിക്കൊണ്ട് ഞാൻ അവശനായി ജയിലിൽ എത്തുമ്പോൾ അവിടെ ഒരു മൂലയ്ക്ക് കഴിയുന്ന ഒരാളുണ്ടായിരുന്നു, അത് കെ. ജി. മാരാറായിരുന്നു. കെ.ജി. മാരാർ എന്നുപറയുന്നത് അന്നത്തെ ജനസംഘത്തിന്റെ നേതാവ്. അങ്ങനെയുള്ള കുറച്ചു ആളുകളും അവിടെ കിടക്കുന്നുണ്ടായിരുന്നു. പിന്നെ ഞങ്ങൾ എത്തിയതിനുശേഷം അവരെ ആ ബ്ലോക്കിൽനിന്നും വേറെ മാറ്റി താമസിപ്പിച്ചു. അന്ന് അടിയന്തരാവസ്ഥയുടെ ഭാഗമായി രാജ്യത്താകെയുള്ള ജനാധിപത്യ രീതികളാകെ തകർക്കുകയാണ്. അത് എല്ലാവർക്കും അറിയാവുന്നതാണ്. അതിനെതിരെയുള്ള ഒരു വലിയ മൂവ്മെന്റ് വന്നു. അതിന്റെ ഭാഗമായുള്ള ഒരു യോജിപ്പാണ് അന്നത്തെ യോജിച്ച പാർട്ടിയായി മാറുന്നത്. ഞങ്ങൾ അന്നും വേറിട്ട് തന്നെ നിന്നു. കാര്യങ്ങൾ മനസ്സിലാക്കണം. എന്നാൽ മറ്റ് കുറേ പാർട്ടികൾ കൂടി ജനതാപാർട്ടി എന്ന രീതിയിൽ ഒരു പാർട്ടി രൂപീകൃതമാകുന്ന

സ്ഥിതിയുണ്ടായി. അന്ന് ഇന്ദിരാഗാന്ധി സ്വീകരിച്ച നിലപാട് വച്ച് ഇന്ദിരാഗാന്ധിയെ ആർക്കെങ്കിലും അനുകൂലിക്കാൻ സാധിക്കുമോ?

ശ്രീ. പി. ടി. തോമസ്: അന്ന് അങ്ങേയ്ക്കെതിരെ അബൂൾ ഖാദർ ആയിരുന്നു സ്ഥാനാർത്ഥി. ജനസംഘത്തിന് സ്ഥാനാർത്ഥിയില്ലായിരുന്നു. നിങ്ങൾ സഖ്യത്തിലായിരുന്നു.

ശ്രീ. പിണറായി വിജയൻ: അവിടെയൊന്നും അന്ന് ജനസംഘം എന്നുപറയുന്നത് ഇല്ല. ജനസംഘം കൂത്തുപറമ്പിൽ അത്ര വലുതല്ല. ആ കാലത്തെപ്പറ്റി നിങ്ങൾ അറിയാതെ പറയുകയാണ്. കൂത്തുപറമ്പിൽ ജനസംഘം അധികമില്ല. ജനസംഘം അന്നുള്ളത് തലശ്ശേരിയിൽ തിരുവങ്ങാട് ഭാഗത്തു് കുറച്ചുണ്ടായിരുന്നു. മറ്റെവിടെയും ജനസംഘം എന്നു പറയുന്നത് അങ്ങനെയില്ല. അത് നിങ്ങൾ മനസ്സിലാക്കണം. കഴിഞ്ഞ പ്രാവശ്യവും ഇത് പറയുന്നത് കേട്ടു. അത് വസ്തുതയല്ല.

ശ്രീ. റോജി എം. ജോൺ: അപ്പോൾ ഊരിപ്പിടിച്ച വാളോ....

ശ്രീ. പിണറായി വിജയൻ: ഊരിപ്പിടിച്ച വാൾ ആർ.എസ്.എസ്.-ന്റേതാണ്. ഊരിപ്പിടിച്ച വാൾ മാത്രമല്ല, നിങ്ങളുടെ തൊട്ടുമുമ്പിലിരിക്കുന്ന ആളോട് ചോദിച്ചാലറിയാം നിങ്ങളുടെ വോട്ട് നടക്കുമ്പോൾ ഊരിപ്പിടിച്ച

കത്തി ആരുടെ പുറത്താണ് വെച്ചതെന്ന്. അതിന്റെ ആൾക്കാർ കണ്ണുരുണ്ട്. അത് അവരായിരുന്നില്ല. ആ കഥയിലേയ്ക്കൊന്നും ഞാനിപ്പോൾ പോകേണ്ടതില്ല, അതാണ് നല്ലത്. ഞങ്ങൾ ആഗ്രഹിച്ചത് വർഗ്ഗീയ ശക്തികളെയും തീവ്രവാദ ശക്തികളെയും മാറ്റിനിർത്തുന്നതിന് കക്ഷി രാഷ്ട്രീയത്തിനതീതമായ ഐക്യമുണ്ടാകണമെന്നതാണ്. എല്ലാവരുംകൂടി യോജിച്ച് നിൽക്കുക, അതിനാണ് തടസ്സം വന്നത്. ഇപ്പോൾ ഇവരുടെ സംസാരം കേൾക്കുമ്പോൾ കുറച്ച് അയവുവന്നിട്ടുണ്ടെന്നാണ് തോന്നുന്നത്. അത് ആരോഗ്യകരമായ സമീപനമാണ്. നമുക്ക് ഒന്നിച്ചുതന്നെ ഇതിനെതിരെ ശബ്ദമുയർത്താൻ കഴിയേണ്ടതായിട്ടുണ്ട്. എന്നാൽ ഇവിടെ ആശ്ചര്യകരമായ ഒരു വസ്തുതയുണ്ടായി. നിങ്ങൾ മുസ്ലീംലീഗും കോൺഗ്രസും ഒരുമിച്ചാണല്ലോ. മുസ്ലീംലീഗിന്റെ അംഗത്തിന് ഒരു കോൺഗ്രസ് മുഖ്യമന്ത്രിയെയും കുറിച്ച് പറയാനില്ല. എന്നെ മോശക്കാരനാക്കാൻ പറയുന്നതാണെങ്കിലും ഒരു കോൺഗ്രസിന്റെ മുഖ്യമന്ത്രിയെപ്പറ്റി പറയാമായിരുന്നല്ലോ? എന്നാൽ പശ്ചിമ ബംഗാൾ മുഖ്യമന്ത്രിയെ താരതമ്യപ്പെടുത്തി പറയുന്നതാണ് കേട്ടത്. അതെന്തുകൊണ്ടാണ് അങ്ങോട്ട് പോയതെന്ന് അറിയില്ല.

1921-ൽ അഹമ്മദാബാദ് കോൺഗ്രസിലാണ് Hasrat Mohani എന്ന

കമ്മ്യൂണിസ്റ്റുകാരൻ പൂർണ്ണസ്വാതന്ത്ര്യം വേണമെന്ന പ്രമേയം അവതരിപ്പിച്ചത്. അത് ചരിത്രരേഖയായതുകൊണ്ട് ഞാൻ ഒന്നുകൂടി ആവർത്തിച്ച് പറയുകയാണ്. നിങ്ങൾ കോൺഗ്രസായി, കോൺഗ്രസ് സോഷ്യലിസ്റ്റായി...

ശ്രീ. കെ. എൻ. എ. ഖാദർ: സർ, നന്ദിപ്രമേയ ചർച്ചയുടെ കൺക്ലൂഡിംഗ്

സെഷനായതുകൊണ്ട് അങ്ങ് വളരെ നല്ലരീതിയിൽ മുഖ്യമന്ത്രിയുടെയും ഇടതുപക്ഷത്തിന്റെയും നിലപാട് പറഞ്ഞുകൊണ്ടിരിക്കുകയാണ്. ഈ

ഭയാനകമായ സ്ഥിതിവിശേഷവും ജനങ്ങളുന്ദവികുന്ന പ്രയാസങ്ങളും

ആശങ്കാകുലരായ മനുഷ്യരും അവരെ രക്ഷപ്പെടുത്തുന്നതിന്

നമ്മൾ ഒന്നിച്ചുനിൽക്കേണ്ടതിന്റെ ആവശ്യകതയുമൊക്കെ

പറഞ്ഞുകൊണ്ടിരിക്കുകയാണ്, നല്ല കാര്യം. പക്ഷെ അതിനിടയിലും ഇടയ്ക്കിടയ്ക്ക്

എന്തിനാണ് കോൺഗ്രസിനെ ഇങ്ങനെ കുത്തുന്നത്? അതുകൊണ്ടാണല്ലോ ഈ

ചോദ്യങ്ങളൊക്കെ വരുന്നത്. നേർക്കുനേരെ പോകുമ്പോൾ, അതിനിടയിൽ

ഇങ്ങനെ ചരിത്രം പറയുകയാണെങ്കിൽ ധാരാളം കാര്യങ്ങൾ

പറയാനാണ്ടാകില്ലേ? അതുകൊണ്ടല്ലേ ക്വിറ്റ് ഇന്ത്യാ സമരം വന്നത്; ശ്രീ.

തിരുവഞ്ചൂർ രാധാകൃഷ്ണൻ ക്വിറ്റ് ഇന്ത്യാ സമരത്തെക്കുറിച്ച് പറഞ്ഞത്? 1948-

ലെ കാര്യങ്ങൾ തുടങ്ങി എത്രയെത്ര കാര്യങ്ങൾ പറയാനാണ്. അതുകൊണ്ട്

ഇങ്ങനെ ഇടയ്ക്കിടയ്ക്ക് കുത്തി മുഖ്യമന്ത്രിതന്നെ ചോദിച്ചുവാങ്ങരുത്. കാര്യങ്ങൾ നേരെ പോകുകയായിരുന്നു.

ശ്രീ. പിണറായി വിജയൻ: സർ, അങ്ങ് പറഞ്ഞതിനെക്കുറിച്ച് ഞാൻ പറയുന്നുണ്ട്. ഞാൻ പറയുമെന്നല്ലേ പറഞ്ഞത്, ഇപ്പോൾ ഞാൻ പറഞ്ഞുകഴിഞ്ഞില്ലല്ലോ. നമ്മൾ ഓരോരുത്തരും പറഞ്ഞ അഭിപ്രായത്തെക്കുറിച്ചുള്ള പ്രതികരണം പറയുകയല്ലേ? എന്റെ പ്രതികരണം പറഞ്ഞുതീർക്കണ്ടേ? ഇവിടെ സ്വാതന്ത്ര്യ സമരവും കമ്മ്യൂണിസ്റ്റ് പ്രസ്ഥാനത്തിന്റെ പങ്കും എടുത്താൽ, കേരളത്തിന്റെ അനുഭവം എടുത്താൽ നവോത്ഥാന പ്രസ്ഥാനങ്ങൾ ഇവിടെ ശക്തിപ്പെടുന്നു. കോൺഗ്രസ് സോഷ്യലിസ്റ്റ് പാർട്ടി തുടർച്ചയായി വരുന്നു. അതിന്റെ തുടർച്ചയായാണ് കമ്മ്യൂണിസ്റ്റ് പ്രസ്ഥാനം ഇവിടെയുണ്ടാകുന്നത്. നമ്മൾ അതിന്റെ കൂടെയായിപ്പോകരുത്. ഇതൊക്കെ ചരിത്രമായിത്തന്നെ കാണണം. ചരിത്രത്തെ ശരിയായ രീതിയിൽ വിലയിരുത്താൻ നമ്മൾ തയ്യാറാകേണ്ടതുണ്ട്. ദേശീയ സ്വാതന്ത്ര്യ പ്രസ്ഥാനത്തെക്കുറിച്ച് പറയുമ്പോൾ അത് വിവിധ ധാരകളുടെ ഒരു സമാഹാരമായിരുന്നു. ഏതെങ്കിലുമൊരു സമരത്തിന്റെയോ സംഭവത്തിന്റെയോ പേരിലല്ല ഓരോ രാഷ്ട്രീയ പാർട്ടിയുടെയും പങ്കിനെ

വിലയിരുത്തേണ്ടത്. നിസ്സഹകരണ പ്രസ്ഥാനം ശക്തമായി മുന്നോട്ടുപോകുന്ന ഘട്ടത്തിലാണ് ചൗരി-ചൗരാ പോലീസ് സ്റ്റേഷൻ ആക്രമണമുണ്ടാകുന്നത്. ആ ഘട്ടത്തിൽ തത്കാലം സമരം നിർത്തിവയ്ക്കാൻ ഗാന്ധിജി തീരുമാനിച്ചു. അത് അന്നത്തെ ഒരു ഇടപെടലാണ്. അതിന്റെ അർത്ഥം സമരം നിർത്തുന്നുവെന്നാണോ? അന്ന് സമരം നിർത്തിവയ്ക്കാൻ തീരുമാനിച്ചു എന്നുള്ളതാണ്. അപ്പോൾ വ്യത്യസ്തമായ കാഴ്ചപ്പാടോടെ ഓരോ സമരത്തിലും വിവിധ രാഷ്ട്രീയപാർട്ടികൾ പങ്കെടുത്തിരുന്നു. ഇവയെല്ലാം ചേർന്നുകൊണ്ടുള്ള മഹാപ്രവാഹമായിരുന്നു നമ്മുടെ സ്വാതന്ത്ര്യസമര പ്രസ്ഥാനം. അഭിമാനപൂർവ്വം തന്നെ പറയാം, അതിലും കമ്മ്യൂണിസ്റ്റുകാർക്ക് അതിന്റേതായ പങ്കുവഹിക്കാൻ സാധിച്ചിട്ടുണ്ട്. ബ്രിട്ടീഷുകാർ ഇന്ത്യ വിട്ടുപോയി എന്നതുകൊണ്ട് മാത്രം നാട് രക്ഷപ്പെടുവെന്ന് കരുതാനാകില്ല. അതോടൊപ്പം ജന്മിത്തത്തെ തകർക്കണം. ജനജീവിതം ഗുണപരമായി തീരണം. ഇതൊക്കെ അന്ന് കമ്മ്യൂണിസ്റ്റ് പാർട്ടിക്കുണ്ടായ അഭിപ്രായങ്ങളാണ്. അതുകൊണ്ടാണ് വിവിധ ജനവിഭാഗങ്ങളുടെയും കർഷകരുടെയും ഐക്യം സ്ഥാപിക്കുന്നതിനുവേണ്ടി കമ്മ്യൂണിസ്റ്റ് പാർട്ടി വലിയതോതിൽ ശ്രമിക്കുന്നത്. സ്വാതന്ത്ര്യ സമരത്തിൽ ധീരമായി പങ്കെടുത്തവരെ മോശമായി ചിത്രീകരിക്കുന്ന നിലയുണ്ടാകരുത്.

അതാണ് ആവർത്തിച്ച് ഓർമ്മിപ്പിക്കാനുള്ള കാര്യം. സ്വാതന്ത്ര്യ പ്രസ്ഥാനത്തിന് ദിശാബോധം നൽകാനും അവയെ ശരിയായ കാഴ്ചപ്പാടോടെ മുന്നോട്ട് നയിക്കാനും എല്ലാ കാലത്തും ഇടതുപക്ഷം ശ്രമിച്ചിട്ടുണ്ടെന്നുള്ളത് വസ്തുതയാണ്. ഇവിടെ എണ്ണത്തിന്റെ കാര്യം പറഞ്ഞു, 101 എം.എൽ.എ. മാർ, അതുകൊണ്ട് വർഗ്ഗീയതയ്ക്കെതിരായ സമരം മുന്നോട്ടുകൊണ്ടുപോകാൻ ഇടതുപക്ഷത്തിനാകില്ലെന്ന് പരാമർശമുണ്ടായി. എണ്ണമല്ല പ്രധാനം, ശരിയായ കാഴ്ചപ്പാടാണ് വേണ്ടതെന്ന് നമ്മൾ മറന്നുപോകരുത്.

ശ്രീ. കെ. സി. ജോസഫ്: സർ, കോൺഗ്രസിനെ വിമർശിക്കുമ്പോഴും അങ്ങ് മറക്കുന്ന ഒരു കാര്യം ദേശീയ രാഷ്ട്രീയത്തിൽ ബി.ജെ.പി.-യെ നേരിടണമെങ്കിൽ കോൺഗ്രസ് ശക്തമാകണം. കോൺഗ്രസ് ദുർബലമായാൽ ശക്തിപ്പെടുന്നത് ബി.ജെ.പി.-യാണ്. കേരളത്തിൽ നമ്മൾ ഒന്നിച്ചുനിന്നതുകൊണ്ടോ നമ്മൾ എന്തെങ്കിലും പറഞ്ഞതുകൊണ്ടോ ദേശീയ രാഷ്ട്രീയത്തിൽ ബി.ജെ.പി. ഇല്ലാതാകുന്നില്ല. ബി.ജെ.പി.-യെ നേരിടണമെങ്കിൽ ഇന്ത്യയിൽ കോൺഗ്രസ് ഉണ്ടാകണം. പക്ഷെ അങ്ങ് പഴയതുപോലെ അന്ധമായ കോൺഗ്രസ് വിരോധം ഇപ്പോഴും ആവർത്തിക്കുന്നതിൽ ഞങ്ങൾക്ക് പ്രയാസമുണ്ട്.

ശ്രീ. പിണറായി വിജയൻ: ശരിയായ രീതിയിൽ ഇന്നത്തെ

സംഭവങ്ങളെയാകെ വിലയിരുത്തിക്കൊണ്ടുള്ള സ്വയം വിമർശനപരമായ ഒരു സമീപനമാണ് ഇവിടെ വേണ്ടത്. അതിന് കോൺഗ്രസ് പാർട്ടി തയ്യാറാകുകയാണ് വേണ്ടത്. നിങ്ങൾ അംഗീകരിച്ച സാമ്പത്തികനയത്തിന്റെ ഭാഗമായി പ്രതിസന്ധികൾ മാത്രമേയുണ്ടായിട്ടുള്ളൂ. ആഗോളവത്കരണനയം സ്വീകരിച്ച് നടപ്പാക്കിയതിന്റെ ഭാഗമായി നമ്മുടെ രാജ്യമാകെ ഇന്ന് പ്രയാസം അനുഭവിച്ചുകൊണ്ടിരിക്കുകയാണ്. ആഗോളവത്കരണ നയത്തിന്റെ വക്താക്കളായി നിന്നത് കോൺഗ്രസാണ്. ഇപ്പോൾ ബി.ജെ.പി. വന്നപ്പോൾ അവർ അതിനെക്കാളും വലിയ വക്താക്കളായി. ഇക്കാര്യത്തിൽ നമ്മൾ കാണേണ്ടത്.....

മി. സ്പീക്കർ: നേതാക്കൾ വളരെ മാന്യമായി ഇടപെട്ട് സംസാരിക്കുന്നു.

നിങ്ങൾ അവിടെയിരുന്ന് കമന്റ് പറയുന്നത് ശരിയല്ല. നേതാക്കൾ കൃത്യമായി ഇടപെടുന്നുണ്ട്.

ശ്രീ. പിണറായി വിജയൻ: സർ, അതിന്റെ ഉദ്ദേശ്യം സംസാരത്തെ

ഡൈവർട്ട് ചെയ്യുകയെന്നതാണ്. അതിനുവേണ്ടിയാണ് അങ്ങനെ പറയുന്നത്. സാമ്പത്തിക നയത്തിന്റെ കാര്യത്തിൽ, ഇപ്പോൾ ആഗോളവത്കരണ നയം

അംഗീകരിച്ചു. ആ നയത്തിന്റെ പ്രധാന വക്താക്കളായി ആദ്യം നിന്നത് കോൺഗ്രസാണ്. ഇപ്പോൾ ബി.ജെ.പി. അതിന്റെ തീവ്രവക്താക്കളായി മാറി. ഇതിൽ നേരത്തെ ചിലർ ശരിയല്ല, തെറ്റിപ്പോയി എന്നൊക്കെ പറഞ്ഞിട്ടുണ്ട്. പക്ഷെ അത് ഇതുവരെ നിങ്ങളുടെ പാർട്ടിക്ക് സ്വയംവിമർശനപരമായി വിലയിരുത്താൻ കഴിഞ്ഞില്ല. അങ്ങനെയൊരു നിലപാടെടുക്കാൻ നിങ്ങൾക്ക് കഴിയുമോ? പറ്റിയ തെറ്റ് തുറന്ന് സമ്മതിച്ചുകൊണ്ട് പോകുന്ന സ്ഥിതിയുണ്ടാകുകയെന്നുള്ളത് ഏറ്റവും പ്രധാനമാണ്. ഇന്നത്തെ ഘട്ടത്തിൽ ഇന്ത്യാ രാജ്യത്ത് അധികാരത്തിലിരിക്കുന്ന ബി.ജെ.പി.-യാണ് പ്രധാന ശത്രു എന്ന കാര്യത്തിൽ ആർക്കാണ് തർക്കമുള്ളത്? പക്ഷെ നിങ്ങളുടെ നിലപാട് എന്താണ്? നിങ്ങളുമായുള്ള പ്രശ്നം വരുമ്പോൾ അവിടെ ചില പ്രശ്നം വരുന്നു. രാഷ്ട്രീയമായ ബന്ധത്തിന്റെ പ്രശ്നം വരുമ്പോൾ അതാണ്. ഇതൊരു രാഷ്ട്രീയ ബന്ധത്തിന്റെ പ്രശ്നമല്ല. രാജ്യമാകെ നേരിടുന്ന ആപത്തിനെ നേരിടുന്നതിന് മറ്റ് അഭിപ്രായവ്യത്യാസങ്ങളുണ്ടെങ്കിലും നമുക്ക് യോജിച്ച് നിൽക്കാൻ കഴിയണം. അതിന് നിങ്ങളല്ലേ തടസ്സം നിന്നത്? അതിൽനിന്ന് മാറി നിൽക്കുകയാണോ വേണ്ടത്? ഇവിടെ ഞാൻ പറയാൻ ഉദ്ദേശിച്ചത് വ്യക്തമായ രണ്ട് സ്വരം ഇവിടെ കേട്ടു. അതിൽ യോജിച്ച സമരം സംബന്ധിച്ച് കോൺഗ്രസിന്റെ ഒരു

നിലപാടുണ്ട്. എന്നാൽ അതിൽനിന്നും വ്യത്യസ്തമായ ഒരു സ്വരം മുസ്ലീംലീഗിൽ നിന്നും കേൾക്കുകയുണ്ടായി. മുസ്ലീംലീഗിൽനിന്നും യോജിച്ച സമരം ആവശ്യമാണെന്ന സ്വരം ഇതേ സഭയിൽ നമ്മൾ കേട്ടു. വളരെ സ്വാഗതാർഹമായ സ്വരമാണത്. കോൺഗ്രസിനെയും ആ നിലയിലേയ്ക്ക് എത്തിക്കാൻ മുസ്ലീംലീഗ് ശ്രമിക്കണമെന്നുള്ളൂ. ഏതായാലും ആ ശ്രമത്തിന്റെ ഭാഗമായിത്തന്നെയാണ് ആ സ്വരമെന്നാണ് ഞാൻ കാണുന്നത്. ബഹുമാന്യനായ പി. കെ. അബ്ദു റബ്ബ് സംസാരിച്ചപ്പോൾ പൗരത്വ നിയമത്തിനെതിരെ യോജിച്ച സമരത്തിന് മുൻകയ്യെടുക്കണമെന്നാണ് അദ്ദേഹം ആവശ്യപ്പെട്ടത്. അത് ശരിയാണ്. അതിനാണ് ഇതുവരെ ശ്രമിച്ചത്, ഇനിയും ശ്രമിക്കും. നിങ്ങളുടെ കൂട്ടാളികൾ അതിനെതിരാണ് എന്നൊന്നും ഞാൻ പറയുന്നില്ല. അവരുടെ നേതൃത്വം അതിനെതിരാണ്. അതുകൊണ്ടുതന്നെ സംഘടനാപരമായി എതിർപ്പ് വന്നിരിക്കുന്നു. അവരെ അതിന് പ്രേരിപ്പിക്കാൻ നിങ്ങളും ശ്രമിക്കുക. ഞങ്ങളുടെ അഭ്യർത്ഥന ഞങ്ങൾ തുടർന്നുകൊണ്ടേയിരിക്കാം. വളരെ താത്വികമായി കാര്യങ്ങൾ സംസാരിക്കുന്ന ശ്രീ. കെ. എൻ. എ. ഖാദറും നിങ്ങളുടെ കൂട്ടത്തിലുണ്ടല്ലോ. അദ്ദേഹം പറഞ്ഞത് ഭരണഘടനാ സംരക്ഷണത്തിന് സാമൂഹിക സാംസ്കാരിക പ്രവർത്തകർ

ഉൾപ്പെടെ എല്ലാവരെയും ഒരുമിപ്പിച്ച് ഒരു സഭ സംസ്ഥാനതലത്തിലുണ്ടാക്കി കീഴ്ഘടകങ്ങളുണ്ടാക്കുക, ഒരുമിച്ച് നിൽക്കാതെ സമരം വിജയിപ്പിക്കാനാവില്ല എന്നാണ്. അത് വളരെ ശരിയായ അഭിപ്രായമാണ്. ആ അഭിപ്രായത്തെ ഞാൻ പൂർണ്ണമായും ശരിവയ്ക്കുന്നു, പിന്താങ്ങുന്നു. ഒരു അഭ്യർത്ഥന മാത്രം, നിങ്ങളുടെ അടുത്തിരിക്കുന്ന സുഹൃത്തുക്കളെ അതിലേയ്ക്കെത്തിക്കാൻ പ്രേരിപ്പിക്കണം. നമ്മുടെ നാടിന്റെ ആവശ്യം കണ്ടുകൊണ്ടുള്ള നിലപാടുതന്നെയാണ് മുസ്ലീംലീഗിന്റെ ഭാഗത്തുനിന്നുണ്ടായിട്ടുള്ളതെന്ന് പൂർണ്ണമായും കാണുകയാണ്. ഈ സർക്കാരിന്റെ നാലാം വർഷമാണിത്. സഹലമായ നാല് വർഷങ്ങളാണ് ഞങ്ങൾ പിന്നിട്ടിട്ടുള്ളത്. അഞ്ചാം വർഷത്തിലേയ്ക്കുള്ള നയപ്രഖ്യാപന പ്രസംഗമാണ് യഥാർത്ഥത്തിൽ ഇവിടെ നടന്നിട്ടുള്ളത്. ഞങ്ങൾ പ്രകടന പത്രികയിൽ 35 ഇന പരിപാടികളാണ് അവതരിപ്പിച്ചത്. അവയെല്ലാം അഡ്രസ് ചെയ്യാൻ ഞങ്ങൾക്ക് കഴിഞ്ഞിട്ടുണ്ട്. വികസന പദ്ധതികൾ സമയബന്ധിതമായി പൂർത്തീകരിക്കുന്നതിൽ പ്രത്യേകം ശ്രദ്ധിച്ചിട്ടുണ്ട്. അതോടൊപ്പംതന്നെ നല്ലരീതിയിൽ നമ്മുടെ സംസ്ഥാനത്തെ ഒട്ടേറെ പദ്ധതികൾ പൂർത്തീകരിക്കുന്നതിന് ശ്രമിച്ചിട്ടുണ്ട്. ഗ്യാസ് പൈപ്പ് ലൈൻ സംബന്ധിച്ച് ബഹുമാനപ്പെട്ട പ്രതിപക്ഷ നേതാവ് എന്തോ

പരാമർശിക്കുകയുണ്ടായി. ഈ ഗവൺമെന്റ് അധികാരത്തിൽ വരുമ്പോൾ ഉണ്ടായിരുന്ന ഗ്യാസ് പൈപ്പ് ലൈനിന്റെ കഥ എല്ലാവർക്കും അറിയാം. അവിടെനിന്നാണല്ലോ തുടങ്ങുന്നത്. കൊച്ചി മുതൽ മംഗലാപുരം വരെ 444 കി. മീ. ദൂരവും കാസർഗോഡ് മുതൽ മംഗലാപുരം വരെ 37 കി. മീ. ദൂരവും ആണ് പൈപ്പ് ലൈനിടേണ്ടത്. ഇതിൽ മൂന്ന് പുഴകൾക്കടിയിലൂടെയുള്ള വർക്കാണ് നടക്കുന്നത്. ബാക്കിയുള്ളതെല്ലാം നടന്നുകഴിഞ്ഞിട്ടുണ്ട്. മൂന്ന് പുഴകളുടെ അടിയിലൂടെയുള്ള വർക്കിന് നമ്മുടെ അനുമതിയുടെ ആവശ്യമില്ല. അവർ തീർക്കേണ്ടതാണ്. നമ്മുടെ താമസംകൊണ്ട് വന്നതല്ല. ദിനംപ്രതി 750 പേർ വർക്ക് ചെയ്യുന്നുണ്ട്. രണ്ട് കി.മീ. മാത്രമാണ് ഇനി ബാക്കിയുള്ളത്. 2020 മാർച്ച് 30-നകം പണി തീരുമെന്നാണ് പറയുന്നത്. കമ്മീഷനിംഗിന് ഒരു മാസമെടുക്കും. കൂറ്റനാട് വരെ ഇപ്പോൾ ഗ്യാസ് എത്തിയിട്ടുണ്ട്. മാർച്ച് മൂന്നാമത്തെ ആഴ്ച ഗ്യാസ് കോഴിക്കോട്ടും ഏപ്രിൽ അവസാനമാകുമ്പോൾ മംഗലാപുരത്തും ഗ്യാസ് എത്തും. ഇതാണ് ഇപ്പോൾ അവർ തന്നിട്ടുള്ള വിവരം. ഇതോടൊപ്പംതന്നെ ദേശീയ ജലപാത ഈ വർഷംതന്നെ പൂർത്തിയാക്കാനാണ് ലക്ഷ്യമിടുന്നത്. മറ്റ് പദ്ധതികൾ ഇതിന്റെ ഭാഗമായിത്തന്നെ നടന്നുകൊണ്ടിരിക്കുകയാണ്. കേരളത്തിൽ ഒരുതരത്തിലും

പൂർത്തിയാകില്ലെന്ന് കണക്കാക്കി എഴുതിത്തള്ളിയ പദ്ധതികൾ പൂർത്തീകരിക്കാൻ കഴിഞ്ഞുവെന്നതാണ് ഈ സർക്കാരിന്റെ ഏറ്റവും വലിയ നേട്ടം. ഇതോടൊപ്പം അഴിമതിരഹിത മതനിരപേക്ഷ വികസന കേരളം എന്നതാണ് ഞങ്ങൾ വച്ച മുദ്രാവാക്യം. അത് അക്ഷരാർത്ഥത്തിൽ യാഥാർത്ഥ്യമാക്കാൻ തന്നെയാണ് ഞങ്ങൾ ശ്രമിച്ചുവരുന്നത്. രാജ്യത്തെ ഏറ്റവും മികച്ച ഭരണം കാഴ്ചവയ്ക്കുന്ന സംസ്ഥാനമായി ബാംഗ്ലൂർ ആസ്ഥാനമായ പബ്ലിക് അഫയേഴ്സ് സെന്റർ തെരഞ്ഞെടുത്തത് കേരളത്തെയാണ്. തുടർച്ചയായ മൂന്നാം വർഷമാണ് ഈ അംഗീകാരം നമ്മുടെ സംസ്ഥാനത്തിന് ലഭിക്കുന്നത്. ഐക്യരാഷ്ട്ര സഭയും നീതി ആയോഗ് ചേർന്ന് തയ്യാറാക്കിയ സുസ്ഥിര വികസന ലക്ഷ്യ സൂചികയിലും കേരളം ഒന്നാം സ്ഥാനത്താണ്. ദാരിദ്ര്യ നിർമ്മാർജ്ജനം, ക്രമസമാധാനപാലനം, നീതിനിർവ്വഹണം തുടങ്ങിയ മേഖലയിലും മൂന്നിൽ നിൽക്കുന്ന സംസ്ഥാനങ്ങളുടെ പട്ടികയിലാണ് കേരളം. മികച്ച സ്റ്റാർട്ട് അപ് എക്കോ സിസ്റ്റമുള്ള സംസ്ഥാനം, നൂറ് ശതമാനം വൈദ്യുതീകരണം നടപ്പാക്കിയ സംസ്ഥാനം, ട്രാൻസ്ജെൻഡർ നയം പ്രഖ്യാപിച്ച ആദ്യ സംസ്ഥാനം, ആദ്യ വെളിയിട വിസർജ്ജനമുക്ത സംസ്ഥാനം, വനിതാക്ഷേമത്തിനായി പ്രത്യേക വകുപ്പ് ജനറൽ ബഡ്ജറ്റിംഗ്

ഏർപ്പെടുത്തിയ സംസ്ഥാനം, സെക്ഷ്യൽ അസ്സാൾട്ട് ഫോറൻസിക് എവിഡൻസ് ഏർപ്പെടുത്തിയ ആദ്യ സംസ്ഥാനം, പട്ടികജാതി/പട്ടികവർഗ്ഗ വിഭാഗങ്ങൾക്ക് ജനസംഖ്യാനുപാതത്തേക്കാൾ കൂടുതൽ വികസന ഫണ്ട് നൽകുന്ന ഏക സംസ്ഥാനം, മാൻഹോളുകൾ ശുദ്ധീകരിക്കാൻ യന്ത്രമനുഷ്യനെ ഉപയോഗിച്ച ആദ്യ സംസ്ഥാനം, ഇലക്ട്രിക് വെഹിക്കിൾ പോളിസി അവതരിപ്പിക്കുകയും വൈദ്യുതി വാഹനങ്ങളുടെ ഉത്പാദനത്തിൽ ശ്രദ്ധ കേന്ദ്രീകരിക്കുകയും ചെയ്ത സംസ്ഥാനം, ഉത്തരവാദിത്ത ടൂറിസം പദ്ധതി നടപ്പാക്കുന്ന സംസ്ഥാനം, നടപ്പാക്കിയ പദ്ധതികൾ ജനങ്ങളോട് പറയുന്ന പദ്ധതി നടപ്പാക്കിയ ഉത്തരവാദിത്വ സംവിധാനമൊരുക്കിയ സംസ്ഥാനം. ഇങ്ങനെ നോക്കിയാൽ എന്തെല്ലാം ഒന്നാം സ്ഥാനങ്ങളാണെന്ന് നാം കാണേണ്ടതുണ്ട്. 2018-19, 2019-2020 വർഷങ്ങളിൽ വനിതാ ശാക്തീകരണത്തിനുവേണ്ടി നടത്തിയ പ്രവർത്തനത്തിൽ ഏറ്റവും മികച്ച ചാനലൈസിംഗ് ഏജൻസിക്കുള്ള ദേശീയ അവാർഡ് വനിതാ വികസന കോർപ്പറേഷനാണ് ലഭിച്ചത്. മികച്ച പ്രവർത്തനം നടത്തുന്ന ധനകാര്യ ഏജൻസികൾക്ക് കേന്ദ്ര സർക്കാരിന്റെ ദേശീയ പട്ടികജാതി കോർപ്പറേഷൻ ഏർപ്പെടുത്തിയ അവാർഡും സംസ്ഥാന പട്ടികജാതി/പട്ടികവർഗ്ഗ വികസന

കോർപ്പറേഷനാണ് ലഭിച്ചത്. ആരോഗ്യ മേഖലയിൽ ദേശീയതലത്തിൽ കേരളത്തിൽ ഒന്നാം സ്ഥാനമാണുള്ളത്. ശിശുമരണനിരക്കും അഞ്ചുവയസ്സിൽ താഴെയുള്ള കുട്ടികളുടെ മരണനിരക്കും ഏറ്റവും കുറവ് കേരളത്തിലാണ്. ദേശീയ തലത്തിൽ മികച്ച ആശുപത്രികൾക്കുള്ള നാഷണൽ ക്യാളിറ്റി അഷ്വറൻസ് സ്റ്റാൻഡേർഡിൽ ആദ്യ പന്ത്രണ്ട് സ്ഥാനങ്ങളും കേരളത്തിൽ നിന്നുള്ള കുടുംബാരോഗ്യകേന്ദ്രങ്ങൾക്കാണ്. അതോടൊപ്പം വിദ്യാഭ്യാസ രംഗത്തും ഒന്നാം സ്ഥാനം കേരളത്തിനാണെന്നുള്ളതും ഓർക്കേണ്ടതാണ്. സ്വന്തമായി ഭൂമിയില്ലാതിരുന്ന ഒരുലക്ഷത്തിലധികം പേർക്കാണ് സർക്കാർ പട്ടയം നൽകിയത്. അന്യാധീനപ്പെട്ട ഭൂമി തിരിച്ചുപിടിക്കുന്നതിനും വികസനാവശ്യങ്ങൾക്കായി ഭൂമി ഏറ്റെടുക്കുന്നതിനുമുള്ള കാലതാമസം നീക്കിയതും എടുത്തുപറയേണ്ടതാണ്. പുതിയതായി ആറ് റവന്യൂ ഡിവിഷനുകൾ ആരംഭിച്ചിട്ടുണ്ട്. ഈസ് ഓഫ് ഡൂയിങ്ങ് ബിസിനസ്സ് മെച്ചപ്പെടുത്തുന്ന കാര്യം ഞാൻ നേരത്തെ പറയുകയുണ്ടായി. ഐ.ടി. പാർക്കുകളിൽ അധികമായി 50 ലക്ഷം ചതുരശ്രഅടി അടിസ്ഥാന സൗകര്യം ഏർപ്പെടുത്തി. തിരുവനന്തപുരത്ത് ലൈഫ് സയൻസ് പാർക്ക് ആരംഭിച്ചതിലൂടെ ബയോ ടെക്നോളജി അധിഷ്ഠിത വ്യവസായങ്ങൾക്കാവശ്യമായ അടിസ്ഥാന സൗകര്യങ്ങൾ ഉറപ്പുവരുത്തി. വൈറോളജി ഇൻസ്റ്റിറ്റ്യൂട്ട് സ്ഥാപിച്ചു. കടകളിലും മറ്റും

സ്ത്രീകൾക്ക് ജോലിക്കിടയിൽ ഇരിക്കാനുള്ള അവകാശം ഉറപ്പുവരുത്തി. 26 മേഖലകളിൽ മിനിമം വേജസ് പുതുക്കി നിശ്ചയിച്ചു. ലോക കേരള സഭ സ്ഥാപിച്ചു. മടങ്ങിയെത്തുന്ന പ്രവാസികൾക്കുള്ള ആനുകൂല്യത്തിൽ വർദ്ധനവ് വരുത്തി. തദ്ദേശസ്വയംഭരണ പൊതുസർവ്വീസ് യാഥാർത്ഥ്യമായി. ചരിത്രത്തിലാദ്യമായി പോലീസിൽ ആദിവാസികൾക്കായി പ്രത്യേക ബാച്ച് രൂപീകരിച്ചു. വനിതാ ബറ്റാലിയൻ സ്ഥാപിച്ചു. ഓഖി ദുരന്ത പശ്ചാത്തലത്തിൽ മത്സ്യത്തൊഴിലാളി കുടുംബങ്ങളിലെ 200 പേർക്ക് തീരദേശമേഖലയിൽ ജോലി നൽകി. ഫയർ സർവ്വീസിൽ 100 ഫയർ വുമൺ തസ്തികകൾ സൃഷ്ടിച്ചു. ഉയർന്ന നിരക്കിലുള്ള ക്ഷേമ പെൻഷനുകൾ മുടക്കം കൂടാതെ നൽകി. മിക്കവാറുമുള്ള തെളിയാത്ത കേസുകളെല്ലാം തന്നെ തെളിയിച്ചു. സൈബർ തട്ടിപ്പ് കേസിലെ പ്രതികളെ ആഫ്രിക്കൻ നാടുകളിൽപോയി അറസ്റ്റ് ചെയ്തു. ക്രമസമാധാനപാലനം, അഴിമതി നിർമ്മാർജ്ജനം, ആരോഗ്യപരിപാലനം തുടങ്ങിയ രംഗങ്ങളിൽ തുടർച്ചയായി കേരളം ഒന്നാം സ്ഥാനത്താണ്. ലണ്ടൻ സ്റ്റോക്ക് എക്സ്ചേഞ്ചിൽ വരെ കേരളത്തിന്റെ പേര് മുഴങ്ങി. വികസ്യര കേരളത്തിന്റെ മുഖച്ഛായ അന്താരാഷ്ട്രരംഗത്ത് തിളങ്ങി. പ്രകൃതി ദുരന്തങ്ങൾ മുതൽ പകർച്ചവ്യാധികൾവരെ നിശ്ചയദാർഢ്യത്തോടെ മറികടന്നത് ലോകത്തിന്റെ ആദരം പിടിച്ചുപറ്റി. കേന്ദ്ര

സർക്കാർ വേണ്ടപോലെ സഹായിക്കാൻ കൂട്ടാക്കാതിരുന്ന പ്രകൃതി ദുരന്തത്തെ നാം അതിജീവിച്ചു. ഒറ്റവാചകത്തിൽ പറഞ്ഞാൽ അഭിമാനകരമാണ് മുന്നേമുക്കാൽ വർഷങ്ങളിലുണ്ടായ നേട്ടങ്ങൾ. അതുകൊണ്ടുതന്നെ ഈ നന്ദി പ്രമേയം പാസ്സാക്കണമെന്ന് അഭ്യർത്ഥിക്കുന്നു.

മി. സ്പീക്കർ: ശ്രീ. കെ. സി. ജോസഫ് അങ്ങയുടെ 1, 2 എന്നീ നമ്പർ ഭേദഗതികൾ പ്രസ്തുത ചെയ്യുന്നുണ്ടോ?

ശ്രീ. കെ. സി. ജോസഫ്: സർ, ഞാൻ പ്രസ്തുത ചെയ്യുന്നു. നന്ദി പ്രമേയത്തിൽ "ഗവർണ്ണർക്ക് നന്ദി രേഖപ്പെടുത്തുന്നു" എന്ന വാക്കുകൾക്കുപകരം "ഗവർണ്ണർക്ക് നന്ദി രേഖപ്പെടുത്തുന്നതോടൊപ്പം പൗരത്വഭേദഗതി നിയമം സംബന്ധിച്ച കേരള നിയമസഭ ഏകകണ്ഠമായി പാസ്സാക്കിയ പ്രമേയത്തെ ചോദ്യം ചെയ്യാനും, ഇപ്രകാരം പ്രമേയം പാസ്സാക്കുന്നതിന് നിയമസഭയ്ക്ക് അധികാരമില്ലെന്ന് പരസ്യമായ നിലപാട് സ്വീകരിക്കാനും തയ്യാറായ ഗവർണ്ണറുടെ നിലപാടിൽ ശക്തമായ പ്രതിഷേധം രേഖപ്പെടുത്തുകയും ചെയ്യുന്നു." ഇതാണ് എന്റെ ഭേദഗതി. ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ. അബ്ദുൽ ഹമീദ്. പി.
2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദു റബ്ബ്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. മഞ്ഞളാംകുഴി അലി
6. ശ്രീ. അനിൽ അക്കര
7. ശ്രീ. എ. പി. അനിൽ കുമാർ
8. ശ്രീ. അനൂപ് ജേക്കബ്
9. ശ്രീ. അൻവർ സാദത്ത്
10. ശ്രീ. ഐ. സി. ബാലകൃഷ്ണൻ
11. ശ്രീ. വി. ടി. ബൽറാം
12. ശ്രീ. പി. കെ. ബഷീർ
13. ശ്രീ. വി. കെ. ഇബ്രാഹിം കുഞ്ഞു്
14. ശ്രീ. എൽദോസ് പി. കുന്നപ്പിള്ളിൽ
15. ശ്രീ. ടി. വി. ഇബ്രാഹിം

16. ശ്രീ. കെ. സി. ജോസഫ്
17. ശ്രീ. പി. ജെ. ജോസഫ്
18. ശ്രീ. എം. സി. കമറുദ്ദീൻ
19. ശ്രീ. കെ. എൻ. എ. ഖാദർ
20. ശ്രീ. മോൻസ് ജോസഫ്
21. ഡോ. എം. കെ. മുനീർ
22. ശ്രീ. എൻ. എ. നെല്ലിക്കുന്ന്
23. ശ്രീ. ഉമ്മൻ ചാണ്ടി
24. ശ്രീ. തിരുവഞ്ചൂർ രാധാകൃഷ്ണൻ
25. ശ്രീ. രമേശ് ചെന്നിത്തല
26. ശ്രീ. റോജി എം. ജോൺ
27. ശ്രീ. റോഷി അഗസ്റ്റിൻ
28. ശ്രീ. കെ. എസ്. ശബരീനാഥൻ
29. ശ്രീ. വി. പി. സജീന്ദ്രൻ
30. ശ്രീ. എൻ. ഷംസുദ്ദീൻ
31. ശ്രീ. വി. ഡി. സതീശൻ

32. ശ്രീ. ഷാഫി പറമ്പിൽ
33. ശ്രീ. വി. എസ്. ശിവകുമാർ
34. ശ്രീ. സണ്ണി ജോസഫ്
35. ശ്രീ. പി. ടി. തോമസ്
36. ശ്രീ. എം. ഉമ്മർ
37. ശ്രീ. എം. വിൻസെന്റ്
38. ശ്രീ. ടി. ജെ. വിനോദ്

പ്രതിഷ്ഠിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. കെ. ആൻസലൻ
5. ശ്രീമതി സി. കെ. ആശ
6. ശ്രീ. കെ. ബാബു
7. ശ്രീ. ഇ. ചന്ദ്രശേഖരൻ
8. ശ്രീ. കെ. ദാസൻ

9. ശ്രീ. ബി. ഡി. ദേവസ്സി
10. ശ്രീ. സി. ദിവാകരൻ
11. ശ്രീ. എൽദോ എബ്രഹാം
12. ശ്രീ. കെ. ബി. ഗണേഷ് കുമാർ
13. ശ്രീമതി ഗീതാ ഗോപി
14. ശ്രീ. ജോർജ് എം. തോമസ്
15. ശ്രീ. ചിറ്റയം ഗോപകുമാർ
16. ശ്രീ. സി. കെ. ഹരീന്ദ്രൻ
17. ഡോ. കെ. ടി. ജലീൽ
18. ശ്രീ. ജെയിംസ് മാത്യു
19. ശ്രീ. ജി. എസ്. ജയലാൽ
20. ശ്രീ. ഇ. പി. ജയരാജൻ
21. ശ്രീ. കെ. യു. ജനീഷ് കുമാർ
22. ശ്രീ. ജോൺ ഫെർണാണ്ടസ്
23. ശ്രീ. വി. ജോയി
24. ശ്രീ. സി. കൃഷ്ണൻ

25. ശ്രീ. കെ. കൃഷ്ണൻകുട്ടി
26. ശ്രീ. എം. എം. മണി
27. ശ്രീ. മാണി സി. കാപ്പൻ
28. ശ്രീ. മാത്യു ടി. തോമസ്
29. ശ്രീ. കെ. ജെ. മാക്സി
30. ശ്രീമതി ജെ. മേഴ്സി കുട്ടി അമ്മ
31. ശ്രീ. എ. സി. മൊയ്തീൻ
32. ശ്രീ. മുഹമ്മദ് മുഹസിൻ. പി
33. ശ്രീ. എം. മുക്തേഷ്
34. ശ്രീ. ഡി. കെ. മുരളി
35. ശ്രീ. മുരളി പെരുനെല്ലി
36. ശ്രീ. സി. കെ. നാണ
37. ശ്രീ. എം. നൗഷാദ്
38. ശ്രീ. യു. ആർ. പ്രദീപ്
39. ശ്രീ. വി. കെ. പ്രശാന്ത്
40. ശ്രീ. കെ. ഡി. പ്രസേനൻ

41. ശ്രീമതി യു. പ്രതിഭ
42. ശ്രീ. പുരുഷൻ കടലുണ്ടി
43. ശ്രീ. പി. ടി. എ. റഹീം
44. ശ്രീ. എം. രാജഗോപാലൻ
45. ശ്രീ. കെ. രാജൻ
46. ശ്രീ. എസ്. രാജേന്ദ്രൻ
47. ശ്രീ. ആർ. രാജേഷ്
48. ശ്രീ. റ്റി. വി. രാജേഷ്
49. ശ്രീ. കെ. രാജു
50. ശ്രീ. രാജു എബ്രഹാം
51. ശ്രീ. രാമചന്ദ്രൻ കടന്നപ്പള്ളി
52. ശ്രീ. റ്റി. പി. രാമകൃഷ്ണൻ
53. ശ്രീ. മുല്ലക്കര രത്നാകരൻ
54. പ്രൊഫ. സി. രവീന്ദ്രനാഥ്
55. ശ്രീ. സജി ചെറിയാൻ
56. ശ്രീ. എസ്. ശർമ്മ

57. ശ്രീ. സി. കെ. ശശീന്ദ്രൻ
58. ശ്രീ. പി. കെ. ശശി
59. ശ്രീ. വി. ശശി
60. ശ്രീ. ഐ. ബി. സതീഷ്
61. ശ്രീ. ബി. സത്യൻ
62. ശ്രീമതി കെ. കെ. ശൈലജ ടീച്ചർ
63. ശ്രീ. എ. എൻ. ഷംസീർ
64. ശ്രീ. ജി. സുധാകരൻ
65. ശ്രീ. വി. ആർ. സുനിൽ കുമാർ
66. ശ്രീ. വി. എസ്. സുനിൽ കുമാർ
67. ശ്രീ. കടകംപള്ളി സുരേന്ദ്രൻ
68. ശ്രീ. കെ. സുരേഷ് കുറുപ്പ്
69. ശ്രീ. എം. സ്വരാജ്
70. ശ്രീ. ഇ. ടി. ടൈസൺ മാസ്റ്റർ
71. ശ്രീ. പി. തിലോത്തമൻ
72. ശ്രീ. പി. ഉണ്ണി

73. ശ്രീമതി വീണാ ജോർജ്ജ്

74. ശ്രീ. കെ. വി. വിജയദാസ്

75. ശ്രീ. ഇ. കെ. വിജയൻ

76. ശ്രീ. പിണറായി വിജയൻ

അനുകൂലിക്കുന്നവർ - 38

പ്രതികൂലിക്കുന്നവർ - 76

നിഷ്പക്ഷത പാലിക്കുന്നവർ - 0

മി. സ്റ്റീക്കർ: ശ്രീ. കെ. സി. ജോസഫ് അവതരിപ്പിച്ച 1, 2 എന്നീ നമ്പർ

ഭേദഗതികൾ സഭ നിരാകരിച്ചിരിക്കുന്നു.

ശ്രീ. ടി. ജെ. വിനോദ് അവതരിപ്പിച്ച 3,4,5 എന്നീ നമ്പർ ഭേദഗതികൾ

പ്രസ് ചെയ്യുന്നുണ്ടോ?

ശ്രീ. ടി. ജെ. വിനോദ്: സർ, ഞാൻ പ്രസ്സ് ചെയ്യുന്നില്ല.

മി. സ്റ്റീക്കർ: ശ്രീ. ടി. ജെ. വിനോദ് അവതരിപ്പിച്ച ഭേദഗതികൾ സഭയുടെ

അനുമതിയോടെ പിൻവലിച്ചിരിക്കുന്നു.

ശ്രീ. പി. ടി. തോമസ് അവതരിപ്പിച്ച 6, 7, 8, 9 എന്നീ നമ്പർ

ഭേദഗതികൾ പ്രസ് ചെയ്യുന്നുണ്ടോ?

ശ്രീ. പി. ടി. തോമസ്:സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. പി. ടി. തോമസ് അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ അവതരിപ്പിച്ച 10, 11, 12 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. തിരുവഞ്ചൂർ രാധാകൃഷ്ണൻ:സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീമതി ഷാനിമോൾ ഉസ്താൻ അവതരിപ്പിച്ച 13, 14 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീമതി ഷാനിമോൾ ഉസ്താൻ:സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീമതി ഷാനിമോൾ ഉസ്താൻ അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. എൽദോസ് പി. കുന്നപ്പിള്ളിൽ അവതരിപ്പിച്ച 15, 16, 17 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. എൽദോസ് പി. കുന്നപ്പിള്ളിൽ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. എൽദോസ് പി. കുന്നപ്പിള്ളിൽ അവതരിപ്പിച്ച
ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. അൻവർ സാദത്ത് അവതരിപ്പിച്ച 18,19,20 എന്നീ നമ്പർ
ഭേദഗതികൾ പ്രസ് ചെയ്യുന്നുണ്ടോ?

ശ്രീ. അൻവർ സാദത്ത്: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. അൻവർ സാദത്ത് അവതരിപ്പിച്ച ഭേദഗതികൾ
സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. റോജി എം. ജോൺ അവതരിപ്പിച്ച 21,22,23 എന്നീ നമ്പർ
ഭേദഗതികൾ പ്രസ് ചെയ്യുന്നുണ്ടോ?

ശ്രീ. റോജി എം. ജോൺ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. റോജി എം .ജോൺ അവതരിപ്പിച്ച ഭേദഗതികൾ
സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. വി. പി. സജീന്ദ്രൻ അവതരിപ്പിച്ച 24, 25, 26 എന്നീ നമ്പർ
ഭേദഗതികൾ പ്രസ് ചെയ്യുന്നുണ്ടോ?

ശ്രീ. വി. പി. സജീന്ദ്രൻ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. വി. പി. സജീന്ദ്രൻ അവതരിപ്പിച്ച ഭേദഗതികൾ

സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. സണ്ണി ജോസഫ് അവതരിപ്പിച്ച 27, 28, 29 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. സണ്ണി ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. സണ്ണി ജോസഫ് അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. എ. പി. അനിൽകുമാർ അവതരിപ്പിച്ച 30, 31, 32 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. എ. പി. അനിൽകുമാർ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. എ. പി. അനിൽകുമാർ അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. വി. എസ്. ശിവകുമാർ അവതരിപ്പിച്ച 33, 34, 35 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. വി. എസ്. ശിവകുമാർ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. വി. എസ്. ശിവകുമാർ അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. വി. ടി. ബൽറാം അവതരിപ്പിച്ച 36, 37, 38 എന്നീ നമ്പർ

ഭേദഗതികൾ പ്രസ് ചെയ്യുന്നുണ്ടോ?

ശ്രീ. വി. ടി. ബൽറാം: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. വി. ടി. ബൽറാം അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. ഷാഫി പറമ്പിൽ അവതരിപ്പിച്ച 39, 40, 41 എന്നീ നമ്പർ

ഭേദഗതികൾ പ്രസ് ചെയ്യുന്നുണ്ടോ?

ശ്രീ. ഷാഫി പറമ്പിൽ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. ഷാഫി പറമ്പിൽ അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. എം. വിൻസെന്റ് അവതരിപ്പിച്ച 42, 43, 44 എന്നീ നമ്പർ

ഭേദഗതികൾ പ്രസ് ചെയ്യുന്നുണ്ടോ?

ശ്രീ. എം. വിൻസെന്റ്: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. എം. വിൻസെന്റ് അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. വി. ഡി. സതീശൻ അവതരിപ്പിച്ച 45, 46, 47, 48 എന്നീ നമ്പർ

ഭേദഗതികൾ പ്രസ് ചെയ്യുന്നുണ്ടോ?

ശ്രീ. വി. ഡി. സതീശൻ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. വി. ഡി. സതീശൻ അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. അനിൽ അക്കര അവതരിപ്പിച്ച 49, 50, 51, 52 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. അനിൽ അക്കര: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. അനിൽ അക്കര അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. ഐ. സി. ബാലകൃഷ്ണൻ അവതരിപ്പിച്ച 53, 54, 55, 56 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. ഐ. സി. ബാലകൃഷ്ണൻ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. ഐ. സി. ബാലകൃഷ്ണൻ അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. കെ. എസ്. ശബരീനാഥൻ അവതരിപ്പിച്ച 57, 58, 59, 60, 61, 62, 63, 64, 65, 66, 67, 68, 69, 70, 71, 72, 73, 74, 75, 76, 77, 78, 79, 80,

81, 82, 83, 84, 85, 86, 87, 88, 89, 90,91, 92, 93, 94, 95, 96, 97, 98, 99,
100, 101, 102, 103, 104, 105, 106, 107, 108, 109, 110, 111, 112, 113, 114,
115, 116, 117, 118, 119, 120, 121, 122, 123, 124, 125, 126, 127, 128, 129,
130, 131, 132, 133, 134, 135, 136, 137, 138, 139, 140, 141, 142, 143, 144,
145, 146, 147, 148, 149, 150, 151, 152, 153, 154, 155, 156,157, 158 എന്നീ
നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. കെ. എസ്. ശബരീനാഥൻ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ശ്രീ. കെ. എസ്. ശബരീനാഥൻ അവതരിപ്പിച്ച ഭേദഗതികൾ
സഭയുടെ അനുമതിയോടെ പിൻവലിച്ചിരിക്കുന്നു.

ഡോ. എം. കെ. മുനീർ അവതരിപ്പിച്ച 159-ാം നമ്പർ ഭേദഗതി പ്രസ്
ചെയ്യുന്നുണ്ടോ?

ഡോ. എം. കെ. മുനീർ: സർ, ഞാൻ പ്രസ് ചെയ്യുന്നില്ല.

മി. സ്റ്റീക്കർ: ഡോ. എം. കെ. മുനീർ അവതരിപ്പിച്ച ഭേദഗതി സഭയുടെ
അനുമതിയോടെ പിൻവലിച്ചിരിക്കുന്നു.

ശ്രീ. ടി. വി. ഇബ്രാഹിം അവതരിപ്പിച്ച 160-ാം നമ്പർ ഭേദഗതി പ്രസ്
ചെയ്യുന്നുണ്ടോ?

ശ്രീ. ടി. വി. ഇബ്രാഹിം: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. ടി. വി. ഇബ്രാഹിം അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. പാറക്കൽ അബ്ദുല്ല അവതരിപ്പിച്ച 161-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. പാറക്കൽ അബ്ദുല്ല: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. പാറക്കൽ അബ്ദുല്ല അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. മഞ്ഞളാംകുഴി അലി അവതരിപ്പിച്ച 162-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. മഞ്ഞളാംകുഴി അലി: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. മഞ്ഞളാംകുഴി അലി അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. അബ്ദുൽ ഹമീദ് പി. അവതരിപ്പിച്ച 163-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. അബ്ദുൽ ഹമീദ് പി.: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. അബ്ദുൽ ഹമീദ് പി. അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. എൻ. എ. നെല്ലിക്കുന്ന് അവതരിപ്പിച്ച 164-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. എൻ. എ. നെല്ലിക്കുന്ന്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. എൻ. എ. നെല്ലിക്കുന്ന് അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. സി. മമ്മൂട്ടി അവതരിപ്പിച്ച 166-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. സി. മമ്മൂട്ടി: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. സി. മമ്മൂട്ടി അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. ടി. എ. അഹമ്മദ് കബീർ അവതരിപ്പിച്ച 167-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. ടി. എ. അഹമ്മദ് കബീർ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. ടി. എ. അഹമ്മദ് കബീർ അവതരിപ്പിച്ച ഭേദഗതി

സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. പി. ഉബൈദുള്ള അവതരിപ്പിച്ച 168-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. പി. ഉബൈദുള്ള: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. പി. ഉബൈദുള്ള അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

പ്രൊഫ. ആബിദ് ഹുസൈൻ തങ്ങൾ അവതരിപ്പിച്ച 169-ാം നമ്പർ ഭേദഗതി പ്രസ് ചെയ്യുന്നുണ്ടോ?

പ്രൊഫ. ആബിദ് ഹുസൈൻ തങ്ങൾ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: പ്രൊഫ. ആബിദ് ഹുസൈൻ തങ്ങൾ അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. പി. കെ. അബ്ദു റബ്ബ് അവതരിപ്പിച്ച 170-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. പി. കെ. അബ്ദു റബ്ബ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. പി. കെ. അബ്ദു റബ്ബ് അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. കെ. എൻ. എ. ഖാദർ അവതരിപ്പിച്ച 173-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. കെ. എൻ.എ. ഖാദർ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. കെ. എൻ. എ. ഖാദർ അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. എം. സി. കമറുദ്ദീൻ അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. എം. സി. കമറുദ്ദീൻ അവതരിപ്പിച്ച 175-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. എം. സി. കമറുദ്ദീൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. എം. സി. കമറുദ്ദീൻ അവതരിപ്പിച്ച ഭേദഗതിസഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. എൻ. ഷംസുദ്ദീൻ അവതരിപ്പിച്ച 176-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. എൻ. ഷംസുദ്ദീൻ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. എൻ. ഷംസുദ്ദീൻ അവതരിപ്പിച്ച ഭേദഗതി സഭയുടെ

അനുമതിയോടെ പിൻവലിച്ചിരിക്കുന്നു.

ശ്രീ. മോൻസ് ജോസഫ് അവതരിപ്പിച്ച 177-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. മോൻസ് ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. മോൻസ് ജോസഫ് അവതരിപ്പിച്ച ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. അനൂപ് ജേക്കബ് അവതരിപ്പിച്ച 178, 179 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. അനൂപ് ജേക്കബ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. അനൂപ് ജേക്കബ് അവതരിപ്പിച്ച ഭേദഗതികൾ സഭയുടെ അനുമതിയോടെ പിൻവലിച്ചിരിക്കുന്നു.

ബഹുമാനപ്പെട്ട ഗവർണ്ണർ സഭയിൽ ചെയ്ത പ്രസംഗത്തിന് ശ്രീ. എസ്. ശർമ്മ അവതരിപ്പിച്ച നന്ദി പ്രമേയം അംഗീകരിക്കണമെന്ന പ്രശ്നത്തെ

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. ശ്രീ. കെ. ആൻസലൻ
5. ശ്രീമതി സി. കെ. ആശ
6. ശ്രീ. കെ. ബാബു
7. ശ്രീ. ഇ. ചന്ദ്രശേഖരൻ
8. ശ്രീ. കെ. ദാസൻ
9. ശ്രീ. ബി. ഡി. ദേവസ്സി
10. ശ്രീ. സി. ദിവാകരൻ
11. ശ്രീ. എൽദോ എബ്രഹാം
12. ശ്രീ. കെ. ബി. ഗണേഷ് കുമാർ
13. ശ്രീമതി ഗീതാ ഗോപി
14. ശ്രീ. ജോർജ് എം. തോമസ്

15. ശ്രീ. ചിറ്റയം ഗോപകുമാർ
16. ശ്രീ. സി. കെ. ഹരീന്ദ്രൻ
17. ഡോ. കെ. ടി. ജലീൽ
18. ശ്രീ. ജെയിംസ് മാത്യു
19. ശ്രീ. ജി. എസ്. ജയലാൽ
20. ശ്രീ. ഇ. പി. ജയരാജൻ
21. ശ്രീ. കെ. യു. ജനീഷ് കുമാർ
22. ശ്രീ. ജോൺ ഫെർണാണ്ടസ്
23. ശ്രീ. വി. ജോയി
24. ശ്രീ. സി. കൃഷ്ണൻ
25. ശ്രീ. കെ. കൃഷ്ണൻകുട്ടി
26. ശ്രീ. വി. കെ. സി. മമ്മത് കോയ
27. ശ്രീ. എം. എം. മണി
28. ശ്രീ. മാണി സി. കാപ്പൻ
29. ശ്രീ. മാത്യു ടി. തോമസ്
30. ശ്രീ. കെ. ജെ. മാക്സി

31. ശ്രീമതി ജെ. മേഴ്സിക്സി അമ്മ
32. ശ്രീ. എ. സി. മൊയ്തീൻ
33. ശ്രീ. മുഹമ്മദ് മുഹസിൻ. പി
34. ശ്രീ. എം. മുക്തേഷ്
35. ശ്രീ. ഡി. കെ. മുരളി
36. ശ്രീ. മുരളി പെരുനെല്ലി
37. ശ്രീ. സി. കെ. നാണു
38. ശ്രീ. എം. നൗഷാദ്
39. ശ്രീ. യു. ആർ. പ്രദീപ്
40. ശ്രീ. വി. കെ. പ്രശാന്ത്
41. ശ്രീ. കെ. ഡി. പ്രസേനൻ
42. ശ്രീമതി യു. പ്രതിഭ
43. ശ്രീ. പുരുഷൻ കടലുണ്ടി
44. ശ്രീ. പി. ടി. എ. റഹീം
45. ശ്രീ. എം. രാജഗോപാലൻ
46. ശ്രീ. കെ. രാജൻ

47. ശ്രീ. എസ്. രാജേന്ദ്രൻ
48. ശ്രീ. ആർ. രാജേഷ്
49. ശ്രീ. റ്റി. വി. രാജേഷ്
50. ശ്രീ. കെ. രാജു
51. ശ്രീ. രാജു എബ്രഹാം
52. ശ്രീ. രാമചന്ദ്രൻ കടന്നപ്പള്ളി
53. ശ്രീ. റ്റി. പി. രാമകൃഷ്ണൻ
54. ശ്രീ. മുല്ലക്കര രത്നാകരൻ
55. പ്രൊഫ. സി. രവീന്ദ്രനാഥ്
56. ശ്രീ. സജി ചെറിയാൻ
57. ശ്രീ. എസ്. ശർമ്മ
58. ശ്രീ. സി. കെ. ശശീന്ദ്രൻ
59. ശ്രീ. പി. കെ. ശശി
60. ശ്രീ. വി. ശശി
61. ശ്രീ. ഐ. ബി. സതീഷ്
62. ശ്രീമതി കെ. കെ. ശൈലജ ടീച്ചർ

63. ശ്രീ. എ. എൻ. ഷംസീർ
64. ശ്രീ. ജി. സുധാകരൻ
65. ശ്രീ. വി. ആർ. സുനിൽ കുമാർ
66. ശ്രീ. വി. എസ്. സുനിൽ കുമാർ
67. ശ്രീ. കടകംപള്ളി സുരേന്ദ്രൻ
68. ശ്രീ. കെ. സുരേഷ് കുറുപ്പ്
69. ശ്രീ. എം. സ്വരാജ്
70. ശ്രീ. ഇ. ടി. ടൈസൺ മാസ്റ്റർ
71. ശ്രീ. പി. തിലോത്തമൻ
72. ശ്രീ. പി. ഉണ്ണി
73. ശ്രീമതി വീണാ ജോർജ്ജ്
74. ശ്രീ. കെ. വി. വിജയദാസ്
75. ശ്രീ. ഇ. കെ. വിജയൻ
76. ശ്രീ. പിണറായി വിജയൻ

പ്രതികൂലിക്കുന്നവർ:

1. ശ്രീ. അബ്ദുൽ ഹമീദ്. പി.
2. ശ്രീ. പാറക്കൽ അബ്ദുല്ല
3. ശ്രീ. പി. കെ. അബ്ദു റബ്ബ്
4. പ്രൊഫ. ആബിദ് ഹുസൈൻ തങ്ങൾ
5. ശ്രീ. മഞ്ഞളാംകുഴി അലി
6. ശ്രീ. അനിൽ അക്കര
7. ശ്രീ. എ. പി. അനിൽ കുമാർ
8. ശ്രീ. അനൂപ് ജേക്കബ്
9. ശ്രീ. അൻവർ സാദത്ത്
10. ശ്രീ. ഐ. സി. ബാലകൃഷ്ണൻ
11. ശ്രീ. വി. ടി. ബൽറാം
12. ശ്രീ. പി. കെ. ബഷീർ
13. ശ്രീ. വി. കെ. ഇബ്രാഹിം കുഞ്ഞു
14. ശ്രീ. എൽദോസ് പി. കുന്നപ്പിള്ളിൽ
15. ശ്രീ. ടി. വി. ഇബ്രാഹിം

16. ശ്രീ. കെ. സി. ജോസഫ്
17. ശ്രീ. പി. ജെ. ജോസഫ്
18. ശ്രീ. എം. സി. കമറുദ്ദീൻ
19. ശ്രീ. കെ. എൻ. എ. ഖാദർ
20. ശ്രീ. മോൻസ് ജോസഫ്
21. ഡോ. എം. കെ. മുനീർ
22. ശ്രീ. എൻ. എ. നെല്ലിക്കുന്ന്
23. ശ്രീ. ഉമ്മൻ ചാണ്ടി
24. ശ്രീ. തിരുവഞ്ചൂർ രാധാകൃഷ്ണൻ
25. ശ്രീ. രമേശ് ചെന്നിത്തല
26. ശ്രീ. റോജി എം. ജോൺ
27. ശ്രീ. റോഷി അഗസ്റ്റിൻ
28. ശ്രീ. കെ. എസ്. ശബരീനാഥൻ
29. ശ്രീ. വി. പി. സജീന്ദ്രൻ
30. ശ്രീ. എൻ. ഷംസുദ്ദീൻ
31. ശ്രീ. വി. ഡി. സതീശൻ

- 32. ശ്രീ. ഷാഫി പറമ്പിൽ
- 33. ശ്രീമതി ഷാനിമോൾ ഉസ്താൻ
- 34. ശ്രീ. വി. എസ്. ശിവകുമാർ
- 35. ശ്രീ. സണ്ണി ജോസഫ്
- 36. ശ്രീ. പി. ടി. തോമസ്
- 37. ശ്രീ. പി. ഉബൈദുള്ള
- 38. ശ്രീ. എം. ഉമ്മർ
- 39. ശ്രീ. എം. വിൻസെന്റ്
- 40. ശ്രീ. ടി. ജെ. വിനോദ്

അനുകൂലിക്കുന്നവർ	-	40
പ്രതികൂലിക്കുന്നവർ	-	76
നിഷ്പക്ഷത പാലിക്കുന്നവർ	-	0

നന്ദിപ്രമേയം സഭ അംഗീകരിച്ചിരിക്കുന്നു.

ഓർഡർ... ഓർഡർ... സഭ ഇപ്പോൾ പിരിയുന്നതും നാളെ രാവിലെ 9.00

മണിക്ക് വീണ്ടും സമ്മേളിക്കുന്നതുമാണ്.

(2019 ഫെബ്രുവരി മാസം 6-ാം തീയതി വ്യാഴാഴ്ച രാവിലെ 9.00

മണിക്ക് വീണ്ടും സമ്മേളിക്കുന്നതിനായി സഭ വൈകുന്നേരം 3.54-ന്
പിരിഞ്ഞു.)